

افغانان د شپږ شپږتم کال په  
پسرلي کې له روسانو سره د جنگ په حال کې

محمدحسن کاکړ

۱۳۹۹

بِسْمِ اللّٰهِ الرَّحْمٰنِ الرَّحِیْمِ

### کتاب پېژندنه:

کتاب: افغانان د شپږ شپېتم کال په پسرلي کې له روسانو سره د جنگ په حال کې

ليکوال: پوهاند محمد حسن کاکړ

ايډيټ او چاپچاري: سميع الله زيار

کمپوز: مصطفى فتی

خپرنډويه: کاکړ تاريخ بنسټ - کابل

جلد: 1000

چاپ کال: ۱۴۰۱ هـ.ش

## فهرست

لومړی فصل.....	10
اوسنی سیاسي اوضاع.....	10
مقدمه.....	10
د بنار سیاسي اوضاع.....	11
گورباچوف او د حکومت په چلند کې نسبي نرموالی.....	12
په گوند کې دننني اختلافات.....	14
د خلقیانو ډلگي او پلینومونه.....	15
پرچمي ډلگي.....	16
د حکومت د ملي پخلاینې نوی سیاست.....	19
د ملي پخلاینې د سیاست اصلي غایه.....	22
د ملي پخلاینې سیاست او وسله وال مجاهدین.....	23
د ملي پخلاینې سیاست د تحقق په لور نوي اقدامات.....	24
د سیاسي بندیانو ازادول.....	25
د حکومت دیني سیاست او تبلیغات.....	26
د خصوصي متشبثینو خوښ ساتل.....	31
د ملي پخلاینې د سیاست ناکامي.....	32
د حکومت د حاکمیت ساحه.....	33
د مجاهدینو د حاکمیت ساحه او قوماندانان.....	34
اطرافې مشران.....	40
د ملي پخلاینې سیاست او مهاجرین.....	43
دوهم فصل.....	45
اقتصادي اوضاع او د هغې اجتماعي.....	45

تأثيرات.....	45
د زراعتي توليداتو لبروالی.....	46
اوسنی انفلېشن یا بی ساري قيمتي.....	47
د قيمتی علتونه.....	48
د اجتماعي نابرابری زیاتوالی.....	50
د فوخي منسوبينو امتیازات.....	53
د خادستانو امتیازات.....	53
د خادستانو غیر قانوني عواید.....	55
خادستان او بناریان.....	56
د خادستانو شمېر.....	59
اختلاس او قاچاق.....	61
دولتي ملكي ماموران.....	62
قيمتي او شغلي ډلي.....	64
د قيمتی نوري ناوړه اغېزې.....	67
د بنخو حال.....	69
الف – عنعني حال.....	70
ب – بنخي او امانی اصلاحات.....	71
ج – بنخي او ظاهر شاهي اصلاحات.....	71
د- د بنخو حال د غوايي له کودتانه وروسته.....	72
په بنخو باندي د قيمتی او جنگ ناوړه اغېزې.....	74
دریم فصل.....	77
د هیواد د کثالی په باب بحثونه.....	77
مقدمه:.....	77

..... د صناعت پخوانی حال:	78
..... د بدتری په لور انقلابی بدلون:	79
..... سیاسي بی ثباتي:	80
..... بهرنی مداخلی اوسیاسي بی ثباتي:	81
..... متضادي اډیالوژیگانی او سیاسي بی ثباتي:	85
..... ماتریالیزم، د تکر یو عمده تکی	86
..... انترنیشنلیزم، د تکر بل عمده تکی	87
..... ټوټالیتییریزم، د تکر بل عمده تکی	92
..... د مقاومت غورځنگ او سیاسي بی ثباتي	95
..... د مقاومت د غورځنگ په باب د جهان لومړنی بی تفاوتی	96
..... د شوروي محاسبه د خپل یرغل په باب	98
..... د ملي مقاومت منطق او اشکال	99
..... د مقاومت د غورځنگ په باب د جهان توجه	101
..... دیپلوماتیکي کوبینونه	103
..... له افغانستان نه د شوروي وېره	105
..... د شوروي د یرغل منطق	106
..... د شوروي د یرغل اصلي هدف	108
..... افغانستان د اسلامي نړی یو نه بېلېدونکی جز	111
..... افغانان د کمونیزم په ضد	113
..... افغانان او ملي دفاع	114
..... د افغانانو د مقاومت غورځنگ د مرستی ور غورځنگ	115
..... ژوند او آزادي	116

## سريزه

د ۱۳۶۵ کال په کب کې کله چې زه په زندان کې د پنځو کلونو تېرولو څخه وروسته آزاد شوم، د يادښتونو په ليکلو مې پيل وکړ. ملگري او دوستان چې زما ستري مه شي ته راتلل، زما لپاره د نويو او روانو مطالبو عمده منابع شول. هسي خو زه هم په خپله د دې تېرې وم چې د وطن له پېښو نه خبر شم او د دغو دوستانو مرکو زه نور هم پسي وټخولم او يادښتونه مې ورځ په ورځ زيات شول. په اول کې مې دغه يادښتونه د آينده لپاره ثبتول، وروسته په دې فکر کې شوم چې يوه رساله ترېنه جوړه کړم. د (۱۳۶۶ هـ.ش) کال په پسرلي کې سره له دې چې د کور او ژوند د بيا تنظيمولو چارې را په غاړه شوي، او له مکرويانو نه؛ چېرته چې زما فاميل زما د بندي توب په موده کې له خپلې يوې خپلوانې سره اوسېده؛ بېرته خپلې مېنې ته په خوشحال مېنه کې وکوچېدم او له دې امله ډېر وخت مې په دغسې چارو تېر شو. بيا هم دا رساله مې په درې مياشتو کې ختمه کړه.

دغه رساله د يو کتاب په شان داسې منسجمه نه ده چې به په يو غټ مرکزي ټکي څرخيږي؛ خو کوبښ شوی چې په دغو څه باندې دريو مياشتو کې د وطن د عمومي حالاتو يو لنډ تصوير وي. رساله په واقع کې د کابل د رژيم د ټوټالېټيرين سيستم شرح او له هغه نه د را پيدا شويو مسايلو بيان دی. د رسالې د ليکلو په وخت کې د کابل د رژيم واکمنو کوبښ کاوه چې د خپل سياسي سيستم لومړنۍ ډېره زېره مطلقه بڼه وپورې او دومره يې نرمه کړي چې د منلو وړ وگرځي. کمونستان د فاشيستانو په خلاف هغومره افراطي نه دي چې د بايلني او مطلقې ناکامۍ په وخت کې هم په خپله لاره ټينگ ولاړ وي. دوی په دغسې وخت کې خپله لاره اړوي، خو له خپل اصلي مطلب نه اوږي. له دې امله له دوی سره مقابله کول هغومره آسان نه دي، لکه چې عموماً فکر کېږي. په هر حال په دغو دريو مياشتو کې چې دغه رساله ليکل کېدله، د افغان مجاهد مقاومت د فشار په وجه نجيب الله د خپل دولتي سيستم هغه اړخونه ورو ورو په خاص ټکنېک سره اړول، کوم چې روسي مشاورانو د بېرک کارمل په وخت کې تنظيم کړي وو. نجيب الله په دغو چلندونو باندې د «ملي روغي جوړې سياست» نوم اېښی و.

د کتاب لومړی فصل په عمده ډول د دغه چلند څنگه والی بیانوي او د هغو په مقابل کې د مجاهدینو او مقاومینو او ولس عکس العمل څرگندوي. په دوهم فصل کې د جنگ په شرایطو کې د موجودې بې سارې گرانۍ، او هم د حکومت د امتیازي پالیسیو په رڼا کې د ولس د بېلو بېلو صنفي او شغلي ډلو په ژوند باندې نظر اچول شوی دی. دلته څرگنده شوي چې د هغې ادعا په خلاف چې کمونستان یې د برابری په باب کوي، دوی یا لږ تر لږه د کابل کمونستان په عمل کې د قدرت او ثروت له مخې د انسانانو په ژوندانه کې څرگند توپيرونه راولي. د دغه فصل یو بل غټ ټکی د دوی هغه چلندونه او پروگرامونه دي چې په هغو سره کوبښن کوي د خپلې خوښې یوه نوي ډله یا طبقه هسکه کړي. په دریم فصل کې کوبښن شوی په هغو ټکرونو بحث وشي چې په مخکښو دريو لسيزو کې په افغاني جامعي کې یې تاوتریخوالی شدید کړی دی. د همدغو ټکرونو شدت او جمع خارجي وسله وال دخالت دی چې افغانان یې په تېرو نهو کالونو کې بېسارو ستونزو سره مخامخ کړي دي. ټوله لیکنه زیاتره د جامعي د بېلو بېلو اړخونو سوسیولوجیکي تحلیل دی، نه تاریخي څرگندونه.

د دغې سریري په پای کې لازمه گڼم له دوستانو نه د زړه له کومې مننه وکړم، خو باید ووايم چې ما ته ممکنه نه ده د ټولو نومونه یاد کړم. د دوی شمېر زښت ډېر دی.

لومړی هغه ډله دوستان دي چې زما د بند پر ضد یې تر خپلې وسې پورې فعالیتونه کړي دي. په پوهنتون کې ډېرو استادانو او محصلانو په پټه او برالا د انتقاد او همدردۍ آوازونه اوچت کړي وو. ځینو زما د خلاصون لپاره حتی لیکل شوي تضمینونه هم ورکړي وو. د په اصطلاح «ملی روغي جوړې سیاست» په اعلام سره ډېرو زما د خلاصون په باب هلې ځلې وکړې. زما د بند په اول سر کې زما د خپل لږمان ولایت سپین رېرو او مشرانو چې شمېر یې تر دېرشو هم زیات و، زما د اتیا کلن خسر ښاغلي عبدالعزیز په مشرۍ دوه ځله په گډه د کابل د رژیم لویان ولېدل، او له هغوی سره یې په داسې حال کې چې د غرور او وقار نه ډک چلند کاوه، زما د خلاصون په باب مرکي وکړې. که چېرې زما خلاصون په رښتیا د کابل



رژيم په لاس واى، يقين دى چې زه به يې خلاص كړى واى، تر څو دغه سپين روبي يې احسانمن واى.

په خارجي ملكونو كې ډېرو پوهاندانو او د انساني حقوقو فعالينو يې يا يې زه شخصاً او يا يې زما د انگريزي اثارو له لارې پېژندلم؛ او هم د نشراتي موسسو متصديانو په تېره بناغلي نبي مصداق زما د خلاصون په باب د كابل په حكومت د ليكونو په استولو او د خپرونو په كولو سره ډېر فشار راوړ. د دې ټولو د بشر د حقوقو د كمپسيون او عفوبين الملل او د بين المللي ليكوالو د پڼ د كلب تر څنگه په پرلپسې ډول آن زما تر خلاصون پورې دومره ليكونه د كابل رژيم حكومتي او گوندي لويانو ته واستول چې هغوى يې په رښتيا اندېښمن كړي وو. د عفوبين الملل له خوا فشار په خاص ډول زيات و چې زه يې د «وجدان بندي» اعلان كړى وم.

په پاى كې زه له ټولو هغو افغاني ورونو او خويندو او په خاص ډول له ډاكټر شاهرخ گران نه مننه كوم چې د افغاني قوي دود له مخې يې زما د خلاصون په مناسبت د شيريني په نامه له ماسره ډېرې مالي مرستې كړي دي. دغو مرستو زه په دې قادر كړم چې د دغې ليكنې په وخت كې له مالي تنگسې نه يو څه آرام اوسم.

م.ح.ك.

بر تهكال - پېښور

د جون ۶، ۱۹۸۸ / جوزا ۱۶، ۱۳۶۷

بسم الله الرحمن الرحيم

## لومړی فصل

### اوسنی سیاسي اوضاع

#### مقدمه

له یوې میاشتي کم پنځه کاله بند نه وروسته د شنبې په ورځ د حوت په لسمه (۱۳۶۵ هـ.ش) (مارچ ۱، ۱۹۸۷) زه د پلچرخي له زندان نه بې له کوم قید او شرط نه په ظاهر کې د روغې جوړې د فوق العاده کمپسیون په سپارښتنه د انقلابي شورا له خوا؛ خو په واقع کې د باندنيو د فشارونو په وجه آزاد شوم.

ما باندې یې ډېر تورونه لگولي وو؛ زه یې په عین حال کې څو دغسې سیاسي گوندونو ته منسوب کړی وم چې سره اور او اوبه وو. یو بل تور دا و چې ما د حکومت د رنگولو لپاره کوبښن کاوه. زه یې لويديځ ته د تمایل لرلو په وجه هم نېولی وم؛ خو زه یې په اصل کې د دې لپاره نېولی وم چې زه په افغانستان کې د شوروي قواوو له موجودیت او په دې ډول د حکومت له سیاست سره مخالف وم. ما په هېواد کې د دغو قواوو موجودیت، په هره نامه چې و، د خپلو وطنوالو او هم د سیمې والو د ناکرارو او بدبختیو ستر عامل گانه، او گنم یې. ځنګه چې د یو مدني انسان په توګه دا زما قانوني حق و، د خاد عاملینو د هغه د ذکر نه ډډه کوله او دغسې یې اساسه تورونه یې په ما لگول چې ما پرې قید کړي. په هر حال، زما د بند په سر د پوهنتون په سویه، تر څه حده په ملي سویه او هم په نړېوالو حقوقي حلقو کې، په تېره د بشر د حقوقو د کمپسیون او د هغه د ځانګړي استازي ډاکټر فیلیکس ارمه کورا له خوا، او هم د بین المللي عفو سازمان، عملي موسسو او باندنيو نشراتي موسساتو له خوا د اعتراض آوازونه یو وخت بل وخت جګ شول، تر څو په پای کې زه د همدوی د فشار له امله بې له دې چې زما خلاصون د عفو په کوم فرمان کې راغلی وي، یا می د اته کلن قید موده پوره کړي وي، آزاد شوم. زه دلته له دغو ټولو ښاغلیو او په عین حال کې له خپلي

مېرمني، مريم نه د زره له کومي مننه کوم. وروستی زما د بند په ټوله موده کې، حتی زما د صريح هدايت په خلاف زما د خلاصون لپاره ډېرې ناکامي هلې ځلې وکړې او په هر حال د کورنۍ د ضعيف مالي توان سره يې هم زه په زندان کې د خوړو او دوا له ډډې ښه وساتلم او هم يې د کور او اولادونو په تنظيم او تربیې کې د قدر وړ وړتيا وښودله.

### د ښار سياسي اوضاع

د کابل په ښار کې دغو څېزونو سمدلاسه زما پام ځانته واړوه، يو دا چې گوندي او دولتي پېژندل شوي کسان په سرکونو کې نه لېدل کېدل. دوی د نوې لوړې حکمرانې طبقې په توگه له عادي خلکو نه جلا او په گړنديو موټرونو کې چې شمېر يې تر پنځو کالو دمخه په څرگند ډول ډېر شوی دی، گرځي. ځيني يې لا په گولۍ پروفو موټرونو کې گرځي چې د هر يوه بيه د نورو په قول اوولس ميليونو افغانیو ته رسېږي. په دې ډول دغو کمونستانو د ممتازو او اشرافو خصوصيت غوره کړی دی. اجتماعي برابري چې تر ډېره حده د افغاني جامعي خاصه وه، اوس په ښار کې بېخي له مينځه تللي. دغه حال په خاص ډول د مکروريانو په اوسېدونکو کې چې نږدې ټول يې د لور لیکو گونديان، حکومتي ماموران، او روسان تشکيلوي او د ښار د نورو برخو په اوسېدونکو کې په څرگند ډول ليدل کېږي. د مکروريانو اوسېدونکي نږدې ټول نوي عصري ممتازان او د ښار د نورو برخو خلک په عمومي ډول عوام، غريبان او کارگران دي.

بله دا چې له ځينو خلکو سره چې سړی په ښار کې مخامخ شي، دوی د پخوا په خلاف، د ليدو په وخت کې سترگې اړوي او ښکته گوري. دغسې کسان د اورېدو په قرار د خاد جاسوسان دي. د جاسوسانو شمېر اوس په ښار کې تر هر بل وخت نه زيات ښکاري او خبير کسان وايي چې په ښار کې به داسې ځای نه وي چې دوی به هلته نه وي. شريف او درانده کسان د وېرې او هم د دې لپاره چې نارام نه وي؛ کافي گانو، هوټلونو، سينماگانو او داسې نورو ځايونو ته نه ورځي او په ښارونو او کوڅو کې خلک د پخوا په خلاف له دېنه ډډه کوي، چې د سياست په باب خوله خلاصه کړي. خلک په ښار کې چوپه خوله اخوا دېخوا گرځي، مگر دا چې آشنايان وويني او روغېر ورسره وکړي. کوم څوک چې يو ځای بل ځای ناڅاپه د شکايت

نارې سوري پورته کړي، نور عکس العمل نه ښکاره کوي. خلک پوهېږي چې دغسې کسان جاسوسان دي او خولي لټوي؛ خو ددې په خلاف د کابل په ښار کې بل مهم خصوصیت په کورونو کې دننه يا په نورو مصنئونو ځايونو کې د سياست په باب گړېدل او تبصرې کول دي. پخوانی احتیاط اوس د جاسوسانو د ډېروالي سره سره تر ډېره حده البته نه په پوره ډول، له مينځ نه تللی او په ځغرده ويل کېدای شي چې د کابل سياسي فضا د پنځو کالو دمخه په پرتله بدله شوي. دا تر ټولو مهم بدلون دی چې تر اوسه ما حس کړی دی. پنځه کاله دمخه د اختناق ډېرې بدې شپې ورځې وې. د خاد له خوا نيول نيولو ډېر شدت لاره. زندانونه له انسانانو نه ډک وو، په کوم ځای او کومو انسانانو باندې چې حکومت قبضه لرله، نه د چا سر مصنئون و، نه د چا مال، حتی ډېر ځله داسې شوي چې د خلکو ناموسونه هم د خاد د عاملينو له خوا په زور او دسيسو سره بې عفته شوي دي. لږ تر لږه په ښار کې ترور حکومت کاوه. د ښار په هره برخه کې د سرتېرو (عسکرو) د نيولو لپاره لټون په شدت روان و.

کنډک کنډک عسکر به د دغه کار لپاره گمارل کېدل. د ليکونکي کور چې د ښار په څنډه يعنې د خوشحال مېنې په دوهمه برخه کې واقع دی، څو ځله لټول شوی و. په لومړي وخت کې په ښار کې دنننه حتی روسي عسکرو هم کورونه لټول، تر څو بيا له دغه کار څخه د ښاريانو د سخت مخالفت په اثر ډډه وشوه. د ښاريانو دغه ټينگ دريځ له روسانو او په واقع کې له دغه انساني ضد چلند سره د خلکو غوڅ مخالفت څرگند کړ. په هر حال له دوو مياشتو را په دېخوا د کابل حکومت د ملي روغې جوړې اعلان کړی، او تش په نامه يو اړخيز اوربند يې جاری کړی، په ښار کې د خلکو او کورونو لټول بس شوي دي. خو اصلي خبره چې دغه نسبي ازاده فضا يې مينځ ته راوستې، د افغانانو مقاومت دی چې روسان او د کابل حکومت يې په پای کې په دې متقاعد کړی چې د قوې په استعمال سره بری ممکن نه دی.

### گورباچوف او د حکومت په چلند کې نسبي نرموالی

دغه حقيقت هغه وخت د دوی له خوا وپېژندل شو چې گورباچوف د چرنينکو له مړينې وروسته د ۱۹۸۵ په مارچ کې د شوروي د يوازيني سياسي گوند عمومي منشي، يعنې اعلی واکمن يا لوی تزار وگرځېده. داسې ښکاري چې

گورباچف چې د شوروي د نوي مخ راپورته کېدونکي تعليم يافته او عصري توقع لرونکي نسل نماينده وي، غواړي دننه په هېواد کې ټولنيز او اقتصادي اصلاحات راوړي او ټولنه دموکراتيزي کړي، يعنې د دموکراسۍ په اصولو يې وچلوي. په دې ډول د پخوا په خلاف اوس هلته دا هڅه قوي بنسکاري چې د شوروي باندنۍ سياست بايد له پراختيا غوښتنې نه لر تر لره د اوس لپاره واوروي چې ډېر لگښت غواړي او د نننيو سمونو ته متوجه شي. د همدغې هڅې له برکته د افغانستان په باب د شوروي اتحاد دريځ د برېښېف د سياست په پرته توپير پيدا کړی او اوس خبره دې ته رسېدلې چې شوروي اتحاد څرگنده کړي چې غواړي خپل فوځ چې شمېر يې د مطبوعاتي خبرونو له مخې د يولک او پنځوس زرو په شاوخوا کې دی، او تر اوسه يې پنځوس زره عساکر په افغانستان کې تلف شوي دي، يوه ورځ له افغانستان نه وباسي او د کابل حکومت يې د نجيب الله په مشرۍ چې دی يې د بدنام او مخ تورن بېرک کارمل له گوښه کولو نه وروسته واکمن کړی دی، دېته هڅولی دی چې ملي پخلاينې سياست غوره او اعلان کړي، او ان د يو ائتلافي حکومت د جوړولو تر سرحده پورې هڅه وکړي. د دغه نوي تگ لارې له امله د افغانستان فضا تر ډېره حده نرمه شوې او په دغې فضا کې د حکومت او روسيې پخواني پېژندل شوي مخالفين په خصوصي غونډو کې له هر چا او حتی له گوندیانو سره هم په څغرده انتقادونه کوي. څوک د ملي پخلاينې د سياست پلوي دي او څوک يې مخالفت کوي، او ډېر افغانان په څغرده وايي چې د افغانستان د ټولو اساسي کشالو اصلي منبع په دغه وطن کې د شوروي قواوو موجوديت دی. دوی ټينگار لري چې تر څو دغه فوځ به له کوم قيد او شرط نه وتلی نه وي، ملي روغه جوړه د هغو دردوونکو پېښو په نظر کې نيولو سره چې په تېرو اتو کالونو کې په وطن کې پېښې شوې دي، نه معنی لري، او نه معنی لرلی شي، يعنې د باندنيو قواوو د موجوديت په حال کې، د ملي پخلاينې د بريالي کېدو امکان نشته. گوندیان او هغه کسان چې حکومت په يوه او بله نامه ځانته جذب کړي او په ظاهر کې د گوند غړي نه دي، په دې فکر دي چې ملي پخلاينه او د شوروي فوځ بېرته ستنېدل، يو په بل پورې تړلي دي او چې څومره ملي روغه جوړه زر عملي کېږي او په ولس کې رېښې ځغلوې، په هماغه اندازه د باندنيو فوځ ستنېدل زر کېږي. په دغه ښار کې سره له دې چې د حکومت په لاس کې دی او د

امنيتي، گوندي، اجتماعي او جاسوسي ارگانونو له لارې يې څاري، بيا هم د حکومت له موافقينو د مخالفينو شمېر بېخي ډېر دی، سره له دې چې ډېر شمېر افغانان اوس هم له احتياط نه غلي دي. دغسې کسان چې شمېر يې بېخي ډېر ښکاري، په دې فکر دي چې د ملي روغې جوړې سياست يوازې يو تاکتيکي يعنې غير صميمي او موقتي اقدام دی او نه ښايي چې دې ونېول شي او واقعي پرېکړه د جنگ جبهه کوي.

دوی په دې فکر دي چې حکومت د خپلو تېرو چلندونو په ناکامۍ سره اوس په ظاهر کې خپل غيرگوندي گونديان دمخه کړي چې خلک وغولوي او خپل ملاتړي يې کړي او په دې ډول په ولس کې د ځان لپاره رېښه پيدا کړي. سربېره پر دې دوی استدلال کوي چې که حکومت په رښتيا يو ځل په ولس کې رېښه وموندله او د حکومت کولو توان يې يا په ځانگړي ډول يا په ائتلاف سره وموند، څوک به تضمين وکړي چې شوروي به خپل فوځ وباسي. له دې امله د حکومت دغه سياست باندې عمومي باور هېڅ نشته، او عموم يې هسي دروغ بولي او څنگه چې حکومت تر اوسه د ملي مسايلو په بار ښکرو دروغ ويلي او اوس هم پرې صرفه نه کوي، د ملي روغې جوړې په باب د حکومت نارې سورې هسي بابيزه برېښي او حتی د خپلو گونديانو ډېر شمېر يې هم هغه غير عملي او غير موثر گڼي.

### په گوند کې دنني اختلافات

ډېر شمېر گونديان هم د ملي روغې جوړې له چلند سره مخالف دي او همکاري ورسره نه لري. په دې باب خبره دومره جدي شوي چې اوازه ده چې نجيب الله د شوروي حکومت ته شکايت کړی دی چې خپل گونديان يې د روغې جوړې د سياست په سر له هغه سره همکاري نه کوي.

که دغه اوازه رښتيا نه وي، د گونديانو تر منځ مخالفت کې خو هېڅ شک نشته. لومړی د خلق او پرچم د ډلو مخالفت دی چې بيا دا بېل اوږد بحث غواړي. دلته دغومره ويل بس ښکاري چې دغه دواړه ډلې د غړيو د ترکيب په لحاظ په اصل کې دوه بېل گوندونه وو، دوی د خپل گوند له تاسيس څخه له (۱۹۶۵م) نه وروسته سره بېل وو او په (۱۹۷۷م) کې د شوروي په فشار سره متحد شول. څنگه چې دا يو فرمايشي او ميکانیکي اتحاد و، د

غوايي له کودتا نه څو مياشتې وروسته بيا تجزيه شو او پرچمي ډله يې د حاکمو خلقيانو له خوا وځپل شوه؛ خو دغه مخالفت د (۱۹۷۹م) په ډسمبر کې چې د شوروي فوځ له خوا د خلقيانو حکومت د حفيظ الله امين په سروالي په ډېرې بې رحمۍ سره نسکور شو او په ځای يې پرچميان د تورمخي او بدنام کارمل په سروالي حاکمان وگرځول شول، په تربگنۍ او دښمنۍ بدله شوه. دغه دښمني د امينيانو او کارمليانو تر منځ په خاص ډول جدي ده.

### د خلقيانو ډلگي او پلینومونه

په دې حال کې د دغو دواړو ډلو دريځ د ټولو موضوعاتو په باب، د ملي روغې جوړې د سياست په شمول، نه يوازې دا چې يو نه دی، بلکې مغاير دی. البته مخالفت په عمومي ډول څرگند نه، بلکې د شوروي له وېرې د پردې لاندې دی، سره له دې چې له لوړو امينيانو نه پرته نور ټول خلقيان له پرچميانو سره په حکومت کولو کې شريک دي. په دې وخت کې چې حکومت د ملي روغې جوړې سياست جدي نيولی، ويل کېږي چې خلقيانو، يا لږ تر لږه تره کې خپلو خلقيانو، د سيدمحمد گلاب زوی په مشرۍ ځانله گوندي پلینومونه يعنې عمومي غونډې جوړې کړې او حتی د همدغو آوازو له مخې، ځانله يې گوندي کانگره هم په پټه دايره کړې. د دغې کانگرې په پرېکړو کې، دوه مهمې يې را دي چې په يوې سره يې ځان له پرچم نه بېل کړی او په بلې سره يې له حکومت نه غوښتي چې د حکومت د روغې جوړې له سياست سره د دوی همکاري هغه وخت اهميت او اغيزه لرلی شي چې حکومت خلقي بنديان چې شمېر يې تر سلو نه اوږي، خوشي کړي او د دوی ونډه په حکومت کې ډېره کړي. حکومت د حوت په ډېرشمه يوولس تنه خلقي بنديان د ډاکټر شاولي په شمول چې هغه ته د اميني خلقيانو د مشر په حيث اهميت ورکول کېږي، له بند نه ازاد کړل. د حکومت په دغه اقدام سره دغه فکر ريښه پيدا کړه چې نجيب الله د ډېرو عواملو له مخې غواړي ځان خلقي جناح ته نږدې کړي او د خپل سياست د برياليتوب په مقصد د هغوی همکاري لږ تر لږه د گوند په دننه کې ځان ته جلب کړي، ځکه چې دوی په گوند، په تېره په څارندوی او اردو کې په شمېر کې ډېر دي او د څارندوی رول د حکومت د سياست په عملي کولو کې چې د گلاب زوی په تنظيم او زيار سره د يو بېل او گذاريز قوت په حيث ټولو ته څرگند

دی، مخصوصاً زیات دی. د تره کي خپلو خلقیانو او امیني خلقیانو نه وروسته د ډاکټر زرغون ډله راځي چې په اول سر کي د خلقي دموکراسۍ په سر له هغو نورو سره مخالفه شوه او مشر یې ډاکټر زرغون د امین په سروالي کي له مینځه یووړل شو او ډلې یې وروسته په حکومت کولو کي له پرچمیانو او تره کیانو په مثاب.

### پرچمي ډلگي

له خلقیانو سره اختلاف د نجیب الله د مشکل یوه برخه ده. بله غټه برخه یې په پرچمیانو کي هغه اختلافات دي چې په خاص ډول د کارمل له گوښه کېدو سره پیدا او جدي شوي دي. اوس پرچمیان د یوه مرکزي مشر په شاوخوا چې هغوی یې د عمومي منشي په نامه یادوي، او دغه شخص نجیب الله د اختر محمد خان زوی په خټه احمدزی غلزی پښتون دی، نه ټولپېري. د ټولټیوریو یا سیاسي دفتر نږدې هر غړی ځانله ډلگي لري. کمونستي ایډیالوجي دوی ټول یوازې په یوه عمومي چوکاټ کي دنننه کړي دي او نورې ملاحظې لکه شخصي، ژبني، سیمه ایزې او داسې نورې ځیني کسان د یوه نسبتاً قوي، مجرب او ډینامیک شخص په شاوخوا ټول کړي او په دې ډول په گوند کي ډلې او په ډلوکي ډلگي مینځ ته راغلي دي. ډاکټر نجیب الله یعنی عمومي منشي یوازې په رسمي توگه، نه په واقعي توگه د ټول گوند مشر دی. دده غټه متکا شوروي ده، البته دا ډېر غټ امتیاز دی چې دی یې د نورو لویانو په مقابل کي لري. د ده په مقابل کي د پرچمیانو ډېر غټ ډلگي کارملیان یا د کارمل پیروان دي چې مخالفت یې د (۱۳۶۵ هـ.ش) کال له پیل نه د کارمل له نسکورېدو او عمومي منشي توب نه د نجیب له هسکېدو نه شروع شوی او هغه وخت یې مشخصه بڼه غوره کړه چې کارملیانو چې په هغو کي د کابل د بنځو شمېر بڼه څرگند او ډېر و، په بازارونو کي په مظاهرو پیل وکړ او د نجیب الله او شوروي پر ضد یې شعارونه ورکړل. البته مظاهره چیان په قوي سره زر تیت شول او یو څو یې ووژل؛ خو دغې پېښې په پرچمیانو کي درز بڼه ژور او حقیقي کړ. په دغې پېښې سره به له شک نه د کارمل په اشاره شوې وه، هغه په خپل لاس د خپل انتحار سند لاس لیک کړی چې عملي کېدل یې په وخت پورې ترلی برېښي. د کارمل



مهم مرستیالان ورور یې محمود بریالی او اناهیتا راتب زاد<sup>(1)</sup> تر اوسه هم په خپلو وظایفو پاتې دي؛ خو له پخواني برم او اهمیت نه په څرگند ډول لوېدلي دي او یو شمېر کارمیان له گوندي مقامونو اېسته کړل شوي او د گوند په نولسم او شلم پلینوم یا عمومي غونډو کې مرکزي کمېټې ته یو شمېر نوي څېري راوستل شوي دي چې دغه ډلگي یې تر پخوا ډېر ضعیف کړي دي، خو څنگه چې دوی زیاتره بناریان دي او په پروپاگاندا او آوازو خپرولو کې لوی لاس لري او کارمل د گوند یو موسس غړی دی او د خپلې حکومتي او گوندي واکمنۍ په دوره کې یې په خاص ډول خپل پلویان لوړو مقامونو ته رسولې او رنگ رنگ فایډې یې ور په برخه کړي، دوی اوس هم په پرچمي جناح کې تر ټولو غټ ډلگي شمېرل کېږي. ویل کېږي چې دوی په دې وختو کې پټې غونډې کړي او خپله وفاداري یې یوازې کارمل ته مقیده کړي او د گوند د رسمي سیاست یعنی ملي پخلاینې له سیاست سره یې خپل مخالفت څرگند کړی. دوی که په ظاهر کې له خپل ولي نعمت یعنی شوروي اتحاد نه شکمن شوي، په واقع کې په هغو د پخوا په څېر ټینګ ولاړ دي او بې د شوروي ملاتړ نه یې په افغاني ټولنه کې ژوند ممکن نه دی. دا چې کارمیان د ملي پخلاینې له سیاست سره مخالف دي، په واقع کې یې معنی دا ده چې باید شوروي قواوې د تل لپاره په افغانستان کې پاتې وي، تر څو دوی د یوې ډلې په توګه نه یوازې ژوندي پاتې شي، بلکې حکومت هم وکولی شي. په دې حساب د دوی سیاست د افغان د ملي حاکمیت منافي دی خو کوم هغه وحشت او استبداد چې د دوی له خوا شوی او دا چې دوی په ټولني کې بې ریښې انسانان دي او د خپل ولي نعمت یعنی شوروي اتحاد له نظر نه غورځېدلي دي او په اردو او څارندوی کې د دوی رول ختم دی، که څه هم خاد د دوی د قوت ستر مرکز دی، او اصلاً نسبتاً بد اخلاقه شخصي ګټه او حکومتي موقف مبین بې پاسه ابن الوقتان او شارلتانان دي، که دننه په گوند کې ډېر پلویان لري، د دوی ډله بیژ اغېزمن رول هغه هم د شوروي د قواوو په غیاب کې بالکل ختم دی او آینده یې تیاره معلومېږي.

---

<sup>1</sup> اناهیتا د جوزا په شلمه په یوه گوندي پلینوم کې متقاعد شوه، بیا وروسته هم دا او هم محمود بریالی له گوندي واحدونو او مقامونو څخه گوښه کړل شول.

د یادونې وړ بل پرچمي ډلگۍ د سلطان علي کښتمند دی. دغه ډلگۍ په ظاهر کې د نجیب الله مشرتابه ته تابع دی او د ملي پخلاینې سیاست په مخ بیایي؛ خو کښتمند ځانله بېل حساب لري. د ده پلویان ځینو ورو ملتونو ته منسوب دي او ستمیان یې په لیکو کې ورننوتلي دي. دوی تر هر بل ډلگي نه زیات شوروي ته وفادار دي. د دغه ټکي په باب دلته دومره ویل په کار دي چې که کارمل د خپل یوه زوی نوم وستوک اېښی چې په روسیې کې ختیځ ته وایي، یا یې د خپل حکومت په وخت کې خپله یوه لور د سیاسي ملاحظو له مخې یوه اړیدي ته ورکړي، کښتمند خپله یوه لور یوه روسي ته په مسکو کې نکاح کړي. دا موضوع چې د اسلام او افغاني عنعنې مخالفه ده، ممکن په نورو ځایو کې شخصي او بی اهمیته وبلله شي؛ خو افغانانو ته د زغملو وړ نه ده. په افغاني حکمرانانو کې دا یو مشهور دود دی چې په خپله د باندنیو نه ښځې کوي، خپلې لونی هغه ته نه ورکوي. پښتانه په خاص ډول په دې ټینک ولاړ دي، کښتمند به په دې خبر نه وي چې حتی دنننه په شوروي اتحاد کې همدغه اوس هم ازبکان، تاجکان او ترکمانان نه دي حاضر چې خپلې لونی روسانو ته ورکړي، په داسې حال کې چې خپل تعلیم کړي یې له هغو نه ښځې کوي او دوی دغسې تاجکان په دغسې سپک نامه یادوي چې دلته یې له یادونې نه ډډه کېږي. البته کښتمند بل منطق لري او هغه دا چې دی غواړي په هر قیمت چې وي د شوروي ملاتړ له ځان سره ولري، تر څو د هغه په برکت حکومت وکولی شي. دی تر اوسه هم له دغه ملاتړ نه پوره بهره من دی، ځکه دا یې اتم کال دی چې صدراعظم دی او د ده پیروان په څرگند ډول له حکومتي قوت نه په استفادې سره پښتني ضد کارونه کوي او خپل ډلگۍ پیاوړي کوي. کښتمند د شوروي اتحاد په مرسته اقلیتونو ته مالي مرستې ورکوي. دغسې مرستې هغو ته هم ورکول کېږي چې د مجاهدینو په صفو کې ورننوتلي دي او یا په خپله ځانونه د مستقلو گروپونو په نامه معرفي کوي. سربېره پر دې په کابل کې د «زحمتکښو هزاره گانو مرکزي شورا» په نامه یوه شورا مینځ ته راوستل شوې. دغسې شورا چې لگښت یې د حکومت په غاړه دی، بل هېڅ ملیت نه لري. سربېره پر دې د کابلي شویو هزاره گانو څخه یو غنډ وسله وال شوی و چې هغوی په پکتیا کې په یوې جگړې کې له مینځه لاړل. کښتمند په اردو او څارندوی

کي کوم رول نه لري. سربيره پر دي چې دي د نورو په قول گدي(2) دی، په ټولنه کې څه چې حتی په خپله امامي هزاره گانو او نورو شيعه گانو ته هم بي اهميته دی. د ده د تفرقه اچولو هلي ځلي، هغه هم په داسې وخت کې چې افغانستان له کلي مسایلو سره مخامخ دی، ډېرې پارونې کړي. په غالب احتمال د ده ډلگي به د شوروي فوځ په وتلو سره په هغه سرنوشت واوري چې څه باندې سل کاله د مخه د افغان – انگلیس له دوهم جنگ نه وروسته د انگریزي فوځ په وتلو د محمد ولي (لاتي) يا «کوگناري زیو» په برخه شوی و.

تر دې هم نور واره ډلگي د نوراحمد نور، غلام دستگیر پنجشيري او عبدالوکيل چې په نظر کې ونيول شي، د پرچمي د ډلي دنننی حال او ورسره جوخت د نجیب الله مشکلات او د ملي پخلاينې د سياست سرنوشت چې څه وخت د شوروي فوځ له افغانستان نه وځي، په نظر کې ښه مجسم کېدلی شي. یو گوند چې په اضطراري او د جنگ په حال کې دغسې ټوټه ټوټه وي، که څه هم ټولې ټوټې يې د کمونستي مشرکي ايډيالوجی په چوکاټ کې دننه وي او له يوې ټوټې سره يې هم د ولس ملاتړ نه وي او هغه گوند چې په خارجي قوت ولاړ وي او د دغه قوت د عسکرو د وتلو خبرې روانې وي او په مقابل کې د ملي مقاومت ډلي په عصري وسلو سمبال وي او گذاريز قوت يې په حکومت باندې په پرله پسې ډول حواله کېږي؛ چېرته کولی شي چې د روغې جوړې سياست له گوندي او حکومتي کارمنو نه غیر په ملي سويه په مخ بوځي او د بري درشل ته يې ورسوي.

#### د حکومت د ملي پخلاينې نوی سياست

نجیب الله تېر کال د جدي په ۲۵ (جنوري ۱۵ – ۱۹۸۷) د ملي پخلاينې سياست اعلان کړ. ده د دغه نوي سياست په څرگندولو سره دا هم په نظر کې لرله چې مخالف وسله وال مجاهد گوندونه چې نرم او معتدل گڼل کېږي، له ده سره مفاهمي ته حاضر شي. دغه گوندونه د افغانستان ملي اسلامي

---

<sup>2</sup> گدي هغه هزاره ته ويل کېږي چې د دري ژبې له ښکته کورنۍ سره يې خېښي کړی وي او خپل نسب يې له لاسه ورکړی وي.

مخاډ د پير سيد احمد گېلاني په مشرۍ، د افغانستان د ملي نجات جبهه د استاد صبغت الله مجددي په مشرۍ او د افغانستان حرکت انقلاب اسلامي د مولوي محمد نبي محمدي په مشرۍ دي چې دمخه د دري گونو اتحاد په نامه يادېدل. دوه کاله دمخه د (۱۹۸۵م) کال د مۍ په مياشتې دغو گوندونو له نورو څلورو اسلامي مجاهدو گوندونو سره اتحاد وکړ او هغه د افغانستان د مجاهدينو اسلامي اتحاد يا په لنډه توگه د اوه گوني اتحاد په نامه ياد شو. هغه نور څلور اسلامي مجاهد حزبونه دا دي: د افغانستان اسلامي حزب د انجينر گلبدین حکمتيار په مشرۍ، د افغانستان اسلامي جمعيت د پوهاند برهان الدين رباني په مشرۍ، د افغانستان د ازادۍ لپاره اسلامي اتحاد د استاد عبدالرسول سياف په مشرۍ او د افغانستان اسلامي حزب د مولوي محمد يونس خالص په مشرۍ دي. د اوه گوني اتحاد گوندونه په ټول ملک کې خواره او دومره نوميايي او قوي دي چې دلته د هغو په باب تفصيل ضرورت نه ليدل کېږي. يوازي دغومره به وويل شي چې دوی په افغانستان کې د غيراسلامي حکومت نفوذ نه مني او د افغان د مسلمان ولس د ذهنيت او ارادې په پيروي سره په ملک کې د اسلامي جمهوريت په تاسيسولو سره د اسلامي اصولو جاري کول غواړي. دوی د کابل حکومت يوازي د شوروي لاس پوځي او غيراسلامي بولي، نو ځکه يې په ټينگه ردوي، په دې حساب د حکومت د ملي روغې جوړې سياست دوی ته هم د منلو وړ نه دی او په دغه ټکي باندې ټول گوندونه سره يو دي. لکه څنگه چې د دوی مشرانو له مطبوعاتي مرکو نه چې له باندنيو راډيوگانو نه د حوت په نيمايي دوو هفتو کې خپرې شوي، څرگنديږي چې د دوی هر مشر په دې ټينگ دی چې باندینی پوځ دې بې له کوم قيد او شرط نه له ملک نه ووځي او د هغه سروال دې د ملت له خوا غوره شي چې هغه به مسلمان او افغان وي.

خو د ملي حکومت تر جوړېدو دمخه د موقتي انتقالي دورې د حکومت سروال په سر د دغو گوندونو د مشرانو تر مينځ اختلاف موجود دی. د هغو درېيو اعتدالي گوندونو مشران په دې فکر دي چې دغه سروال په حاضر وخت کې له مخلوع پاچا محمدظاهر خان نه غير بل څوک کېدلی نه شي، ځکه چې د دوی په فکر هغه يوازينی افغان دی چې د افغانستان د ملت لپاره د منلو وړ دی او خلک پرې ټولېږي او ارامېږي او له جنگ نه لاس

اخلي چې دا په حاضر وخت کې د ملت لپاره تر ټولو اساسي او مهمه خبره ده؛ خو د هغو نورو گوندونو مشران ظاهرخان ردوي او د رد غټ دليل يې دا دی چې همدغه پاچا د هېواد ورونه د شورويانو په مخ خلاص کړل او داخلي کمونستانو ته يې د ملت د ارادې او غوښتنې په خلاف يوازې د شوروي له وېرې د فعاليت لار خلاصه کړه او په دې ډول يې د دغې اوسنې ملي فاجعې لپاره تر دې حده زمينه برابره کړه چې تر څو په پای کې يوه واړه گوند د شوروي په ملاتړ د ټول ملت د ارادې په خلاف په حکومت قبضه وکړه او د کمونستي اصولو په پياده کولو بوخت شو. د دوی دوه نور انتقادونه دا دي چې پخواني پاچا تر اوسه پورې په افغانستان باندې د شوروي تېرې نه دی غندلی او د جهاد په تحريک کې يې عملي برخه نه ده اخېستې. دوی ټول د نجيب الله د روغې جوړې سياست د افغان ولس په مقابل کې دسيسه بولي او وايي چې څنگه چې د شوروي فوځ په تېرو اتو کالونو کې و نه شو کولی افغانان په زور لاندې کړي، دغه نوی چلند يې يوازې د موقتي تاکتيکي چال په حيث غوره کړی دی.

داسې شواهد شته چې د شوروي او کابل حکومتونو دواړو له هماغه پيل نه د دې هيله نه لرله چې دغه نوی سياست به د وسله والو مخالفينو له خوا ومنل شي. د ولس او مخالفينو په مقابل کې چې د حکومت او شوروي فوځ تر اوسه نهايت زشت چلند دلته په موقتي ډول له نظر څخه وغورځول شي، د وسله والو مجاهدو ډلو له خوا له حکومت سره د روغې جوړې او ائتلاف کول د هغوی له تسليمۍ نه غير بله معنی لرلی نه شي. په يوه ډېر صاف ساده حساب سره دغه راز ائتلاف په حقيقت کې په دې تمامېږي چې يو څو يا شايد هم نيمايي وزارتونه به د مخالفينو په نصيب شي، پيروان به يې بې وسلې شوي وي، په داسې حال کې چې حکومتي وسله والي قواوې، لکه د ملي دفاع وزارت، سرحدي مليشيا، د خاد قواوې، څارندوی او د انقلاب د مدافعينو ډلې او نور وسله وال تنظيمونه به ټولې يا په عمده ډول د حکومت په لاس کې وي چې شاته به يې عدلي محاکم، د ځوانانو تنظيم، د بنځو تنظيم او د کارگرو اتحاديې ولاړې وي چې دا ټول د رسمي گوند تر تاثير لاندې دي او د ټولو شاته به د شوروي قواوې موجودې وي.

## د ملي پخلاينې د سياست اصلي غاښه

د روسانو او كابل حكومت اصلي مقصد د روغي جوړې له سياست څخه دا دى چې حكومت په هغه سره په ټولنه كې رېښې وځغوي، يعنې په هغو خلكو كې چې په كليو او بانډو كې اوسي او اوس هغه ټول په څرگند يا پټ ډول د مجاهدينو په قبضه كې دي، ځانله ځاى پيدا كړي. نوې لاره يې هماغه د تش په نامه د روغي كمپسيونونه دي چې زيات شمېر مخصوصاً په دولتي ارگانونو او تصديگانو او عرفاني موسسو او حتى يو څو يې په ولايتي ښارونو كې هم جوړ شوي دي چې د ټولو په سر كې د كابل د لوړ فوق العاده كميسيون په اصطلاح د ملي جبهې د مشر عبدالرحيم هاتف په سروالي مينځ ته راغلى دى. كوښښ كېږي چې په ظاهر كې غير متعهد او بېطرف اشخاص چې په خپل محل كې نوم او نفوذ لري، په غسي كمپسيونونو كې جلب شي. حكومت ادعا كوي چې دغو كمپسيونونو ته يې په ډېرو برخو كې مثلاً د افرادو تر مينځ، د قوتونو تر مينځ د شخړو او لانجو په فيصله كولو، د بنديانو په ازادولو او داسې نورو ټولنيزو او اداري چارو كې واك ورکړى دى. سربېره پر دې حكومت د همدې كمپسيونونو له لارې د شوروي اتحاد بلاعوضه د خوراكي موادو مرستې لکه اوره، وريجي، بوره، صابون، غوړي او نور؛ او په همدې ډول طبي مرستې خلكو ته وړيا وركوي. حكومت ته دا پته لگېدلې ده چې كوم هغه افغانان چې دغو «كمپسيونونو ته يا دغسې نورو اجتماعي تنظيمونو ته لکه هغه تش په نامه محلي، ايالتي او مركزي شوراگانو ته چې د په اصطلاح دولتي ارگانونو لپاره د ولس له خوا د حكومت په قول «په ازاد او دموكراتيک» ډول انتخابېږي د مخالفو مجاهدو گوندونو له خوا په بده سترگه كتل كېږي او له دغسې كسانو څخه ځينې لا ترور شوي هم دي. د حكومت سنجش دا دى چې دغسې كسان به ورو ورو له مجاهدينو نه جلا شي او د حكومت ليكې به پياوړې كېږي او حكومت به وكولى شي په دغه طرز او نورو وسايلو سره خپل نفوذ په ولس كې خپور كړي تر څو يوه ورځ د دغسې خلكو له بانفوذو لويانو او د پخوانيو حكومتونو له يو شمېر بيوروكراتانو او هم د يو شمېر ورو چپي ډلگيو د لويانو له مشرانو نه يو راز ائتلافي حكومت جوړ كړي. حكومت لا دمخه د حاجي محمد ځمکنې د انقلابي شورا د رئيسه هيئت سرپرست، عبدالرحيم هاتف د ملي جبهې سروال او يو شمېر نورو

پخوانيو وزيرانو په هسک کولو سره په دغسي کار پيل کړی دی. د شوروي او کابل حکومت د محاسبې له مخې به د دغې ټولې پروسې په بريالي بشپړېدو سره تر دې حده په پينو درېدلې شي چې هغه به د شوروي فوځ د تدريجي بېرته ستنېدو سره هم د داسې يو قدرت په شان ګرځېدلی وي چې يا به په يوازې ځان يا له نورو قوتونو او اشخاصو سره په ائتلاف حکومت وکولی شي. نو دغه محاسبه د حکومت د روغې جوړې د سياست په بريالي کېدو پورې تړلې ده. اوس نو دا پوښتنه کېږي چې دغه سياست به کله بري ته رسېږي؟

### د ملي پخلاينې سياست او وسله وال مجاهدين

د ملي پخلاينې سياست تر اوسه بريالی شوی نه دی او شواهد ښيي چې د بريالي کېدو امکان يې په آینده کې هم لږ تر لږه اوس نه ښکاري. حکومت له چا سره روغه جوړ کوي؟ له اولس او وسله والو مخالفينو سره. وسله وال مخالفين په ټول ملک کې يو عظيم متشکل او په عصري وسلو سمبال قدرت دی چې له روسانو او حکومت سره يې د مقاومت وسپنيزه اراده او وړتيا ټولو ته ثابته کړې او که مبالغه و نه شي، د ټول ملک په سلو کې اتيا برخې يې په شريکي توګه په لاس کې دي. دوی د ډېرو دلايلو له مخې چې له يادولو نه يې دلته ډډه کېږي، د دې توان لري چې د روسانو د عظيم قدرت په نظر کې نېولو سره دنننه په افغانستان کې د لسونو او لسونو کالو لپاره د هغو په مقابل کې د ملي مقاومت بيرغ رپانده وساتي، په داسې حال کې چې دغسي قدرت د کابل له رژيم سره نه لېدل کېږي. په واقع کې مجاهدينو همدا اوس هم روسان او حکومت په افغانستان کې په ګوندو کړي. دوی له حکومت سره د روغې جوړې سياست په کلکه رد کړی او لکه څنګه چې يې دمخه يادونه وشوه، وايي چې روسي فوځ دې بې له کوم قيد او شرط نه يوازې د لوجستيکي ضرورت په پام کې نيولو سره ووځي؛ نو تر هغه ځايه چې په وسله والو مجاهدينو پورې اړه لري، د روغې جوړې سياست لا دمخه ناکام دی او د کاميابېدو نښانې يې په آینده کې هم نه معلومېږي.

په دې حال کې عجيبه نه بريښي چې حکومت د روغې جوړې سياست په ډېر جدي ډول ولس ته متوجه کړی دی. ولس يا ټولنه البته يو مبهمه کلیمه ده. د موضوع په ارتباط دلته دومره ويل کېږي چې ولس د اجتماعي ډلګيو

يو نامعين او سيال تركيب دى. د غوايي تر کودتا نه دمخه سياسي گوندونه موجود او فعال وو؛ خو هغه ټول، مخصوصاً د سردار داود خان په وخت کې د جزا قانون د تدوين نه وروسته غيرقانوني او پټ وو، تر ضربي لاندې ونيول شول، د اکسا کام او خاد له لارې يې د هغو پېژندل شوي غړي يا ووژل، يا بنديان کړل، يا يې فرار ته مجبور کړل او يا يې وروسته له دې چې په توبه کولو مجبور کړل؛ په خپل يوازني رسمي گوند کې ننويستل. يوازي هغه اسلامي گوندونه چې يادونه يې دمخه وشوه، له وطن نه د باندې د کابل رژيم په ضد ولاړ او تر پخوا لا فعال او پياوړي شول.

د نجيب الله په وخت کې يو شمېر چپي او د دوى په اصطلاح دموکراتيک ډلگي له رسمي گوند سره يو ځاى شول چې په هغه کې د ظاهر افق ډلگي تر نورو مهم دي. په بل عبارت دنننه په اوسنۍ افغاني ټولنه کې له رسمي گوند او حکومت او يو شمېر نورو اجتماعي او صنفی رسمي تنظيمونو نه غير نور څرگند او بنکاره تنظيمونه نشته او جامعه د افرادو له واحدونو څخه جوړه ده، نه د پخوا په شان د تنظيمونو، هغه هم د سياسي تنظيمونو له واحدونو څخه. د حکومت کوبښ په ځانگړې توگه د روغې جوړې د سياست له اعلان نه وروسته په دې کې دى چې د دغو افرادو گونده او مهم کسان جلب کړي او پاتې ولس تر خپل نفوذ او تابعيت لاندې راولي.

### د ملي پخلاينې سياست د تحقق په لور نوي اقدامات

حکومت د همدغه منظور لپاره يو لړ کارونه کړي چې دمخه يې يادونه وشوه. په هغو سربېره د يادونې وړ نور کارونه چې يې کړي، د هغه فرمان ايستل دي چې د هغه په موجب حکومت هغه کورونه او ملکيتونه خپلو مالکينو ته بېرته ورکوي چې له خارج نه ستنېږي. د مخ توري کارمل د حکومت په دوره کې د هر هغه چا ملکيت ضبطېده چې خارج ته به يې د سر او ځان له وېرې کډه کوله. دغسې ملکيتونه په تېره د هستوگنې کورونه د کابل په ښار کې ډېر دي چې زياتره يې خاد نيولي دي. بل غټ اقدام چې حکومت يې په نظر کې لري، د داسې فرمان ايستل دي چې د هغه په موجب به د ځمکو اصلي او نهايي نصاب له ډېرشو جريبو ځمکو نه سلو جريبو ته



لور شي<sup>(3)</sup>. تر اوسه د ځمکو د اصلاحاتو مهم ټکي دا وو چې يو مالک به له باغونو نه پرته کولی شوه، يوازې دېرش جريبه ځمکه ولري او مازاد به يې بزگرو ته د کورني په سر شپږ جريبه ځمکه ورکول کېده. نوی فرمان به چې د باوري منبع په خوله زر ووځي د ځمکو شوي اصلاحات چې لا دمخه په خپله د بزگرو او مجاهدينو له خوا ناکام شوي او د ناراميو يو عمده عامل گڼل کېږي، ډېر گډوډ کړي او زياتي اداري او حتی نوې ټولنيزې ستونزې به رامینځ ته کړي.

### د سياسي بنديانو ازادول

د ولس د جلبولو په منظور بل کار چې حکومت د نوې روغې جوړې د چلند د غوره کولو په وخت کې کړی، د بنديانو تدريجي خوشي کېدل دي. د بنديانو په باب به ځانله يوه ليکنه وشي. دلته دغومره ليکل په کار دي چې تر اوسه (د حوت ۳۰) له بنديانو نه ممکن په سلو کې شل آزاد شوي وي، په داسې حال کې چې ممکن د بنديانو عمومي شمېر په ټول ملک کې چې د (۱۳۶۱ هـ.ش) کال په پای کې په يوه وخت کې د پنځوسو زرو په شاوخوا کې وو، اوس دېرش زرو ته ښکته شوي وي. په هر حال له دغو اوسنيو ازاد شويو بنديانو ممکن په سلو کې شپېته خادستان او گونديان وي. دا چې حکومت دې ته عمومي عفوه وايي، اعتبار نه لري. يوازې هغه وخت دې ته عمومي عفوه ويل کېدلی شي چې ټول بنديان آزاد کړل شي او يوازې هغه وخت له دې ناحيې نه په ولس کې روغ نيټي راتلی شي چې حکومت اعدام بند کړي، هېڅ فرد به له ثقه شواهدو نه بندي نه کړي، له تورنو سره قانوني چلند وشي او له غير انساني او نهايت سختو جزاوو له ورکولو نه د اقرار د ترلاسه کولو په منظور ډډه وشي؛ او هغه قانون چې د بنديانو په باب په محبسونو کې د مجازاتو د تطبيق په باب په (۱۳۶۲ هـ.ش) کال کې ايستل شوی، تطبيق شي، په داسې حال کې چې د دغه قانون هېڅ يوه ماده چې د بندي په گټه ده، تر اوسه نه ده عملي شوې؛ خو دا هغه څه دي چې

---

<sup>3</sup> دغه فرمان د جوزا په ۱۷ ووت. د هغه په اساس د ځمکې د مالکيت نهايي نصاب سل جريبه اعلى ځمکه يا د هغه معادل شوه، کومې هغه ځمکې چې پخوا بزگرو ته ورکړل شوي د هغوی به وي او ځمکې به د مال په حيث د شرع له مخې وراثتو ته د انتقال وړ وي.

دغه حکومت يې د خپلې سابقې، ماهيت او دننه په گوند کې د مخالفت په وجه لږ تر لږه په نږدې آينده کې نه شي کولی؛ خو حکومت او ازي خپرې کړي چې په زندانونو کې به يو بندي هم پاتې نه شي. داسې بنسټي چې حکومت يوازي هغه بنديان جوپه جوپه خلاصوي چې عسکر يې کړي او د جنگ جبهو ته يې واستوي.

### د حکومت ديني سياست او تبليغات

حکومت د ولس د تېر ايستلو او په خلکو کې د اعتماد د پيدا کولو په هڅه د اديانو د ساتنې او د محافظې نارې سوري په ډېر شدت سره شروع کړي دي. د غوايي د کودتا نه تر دې دمه د اديانو او ديندارو افغانانو په باب ډېر څه چې زياتره يې درونکي دي؛ خو دلته به په دې باب يوازي د کلي حکمونو په يادولو اکتفا وشي.

د خلقبانو د حکومت په دوره کې چې دوی ته حکومت په ډېره آسانۍ لاس ته ورغلی و، اسلام سمدلاسه د کارل مارکس د فکر له مخې په عمل کې «د تریاکو په شان تحذیرکوونکی عامل وگڼل شو».

حکومتي او رسمي میتینگونه او غونډې چې د عنعنې له مخې په افغانستان کې د کلام الله مجید د مبارکو آیتونو په لوستلو پیل کېدلې، په ملي او انټرنیشنلیستي یعنی کمونیستي ترانو او آهنگونو سره شروع کېدلې او پای ته رسېدلې. د گوند د واکمنو په نظر دا د فکري او کلتوري انقلاب شروع وه. په رسمي او گوندي خپرونو کې د ماتریالیزم په بنسټ مینا لیکونو ته زوره ورکړه شوه. معکوساً مقدس او مذهبي اماکن سمدلاسه د حکومت له نظره ولوېدل. په دې برسېره حتی د هغو مسلمانانو ژوند له خطر سره مخامخ کېدو چې ديني مناسک او مراسم به يې په خای کول او ذکر و نه او عبادتونه به يې کول. ډېر روحانيون له همدې امله بنديان او له مینځ نه یورل شول. يوازي دا نه و، يو شمېر ږيري والا چې روحانيونو ته منسوب نه وو، بلکې د رواج له مخې يې ږېرې پرې ايښي او غير سياسي عادي مسلمانان وو، هم له مینځه یورل شول. د يوې باروي منبع په قول د روحانيونو له مینځه وړل د روسي مشاورانو په هدايت کېده، سر بېره پر دې ۸۶ تنه هغه سياسي بنديان چې «د اخوانيانو» په نامه د داود خان په دوره کې د محاکمو

له خوا د حبس په بېلو بېلو مودو محکوم شوي وو، هم په ډله بيز ډول د (۱۳۵۸ هـ.ش) کال د جوزا په اتمه او دېرشمه اعدام شول، په داسې حال کې چې حکومت د هماغې دورې جنایې بنديان په ډېر نمائشي ډول يو کال دمخه ازاد کړي وو. حکومت په دې ډول په عمل کې د روحانيونو او اسلام په ضد بې له دې چې په رسمي ډول يې اعلان کړي وي، په دوام لرونکې مقابلي لاس پورې کړ او د ترکيې د اتاتورک داستان يې دلته شروع کړ. په افغانستان کې بل هېڅ حکومت په هېڅ وخت کې تر دې حده له اسلام او مسلمانانو سره مخالفت نه و کړي. د حکومت او روحانيانو تر مينځ مخالفت تر آخري ممکن حد پورې رسېدلی و؛ خو د حکومت دغه مخالفان لا تنظيم شوي نه وو او ډله بيز گذاريز دريځ يې غوره کړی نه چې د (۱۳۵۸ هـ.ش) کال په جدي کې شوروي خلقي حکومت د فوځ په زور نسکور کړ او په ځای يې پرچمي حکومت ودروله. د افغانستان مسلمانان او روحانيون له نوې فاجعي سره مخامخ شول. د شوروي فوځ بريد د افغان مقاومت لپاره سمدلاسه دوه نور بعدونه اضافه کړل: د داخلي ملحد حکومت سره له مقابلي نه علاوه، له خارجي فوځ او له کفر سره مبارزه. دغسې جنګ له ۶۱ کالونو نه وروسته بيا په افغانستان کې حتمي شو او اوس د عادي ولسي مسلمانانو افغانانو په نظر کې يو نوی ملحد کافر يرغلگر روس په څېره کې څرګند شو چې د بېرحمۍ او الحاد او کمونيزم قصې يې لا دمخه د مهاجرو بخارايانو له لارې په ټول افغانستان کې خپرې شوې وي او له هغو نه يې سخته کرکه لرله. د همدغه حقيقت په پيژندلو سره و چې پرچمي حکومت او بې له شکه روسي مشاورانو سمدلاسه په هماغه اول سر کې د خلقي حکومت د سياست په خلاف نوی تېرايستونکی مذهبي سياست غوره کړ او حکومت ځان د مسلمانانو او اسلام حامي اعلان کړ. د دغه سياست په بنا يې د (۱۳۵۸ هـ.ش) کال د حوت دريم ستر پاڅون چې په مخکې شپه کې يې په کندهار او کابل کې د الله اکبر نارې د مسلمانو بناريانو له خوا اسمان ته پورته شوې وي، او ليکونکي هم په کې برخه اخيستي وه، او په زرگونو مسلمانانو د بنار په بېلابېلو برخو کې د حکومتي او روسي عساکرو د گذارونو په مقابل کې د اسلام شنه بيرغونه رپانده ساتل او د ځان پروای يې نه کوله. نوي حکومت خپل مذهبي سياست ته نوره په ظاهر کې اسلامي بڼه ورکړه او د پراخو او شديدو تبليغاتو نه سر بېره يې په يو لړ مشخصو کړنو لاس پورې کړ. په

شمېر مذهبي ټولني يې جوړې کړې چې په هغو کې د اسلامي شتونو ریاست و، کوم چې بیا وروسته په وزارت بدل شو. په دې لړ کې ډېر تازه اقدام د اسلامي مطالعاتو د مرکز پرانستل دي چې د اسلامي موضوعاتو لپاره د څیړنو موسسه بللی کېږي. حکومت د لومړي ځل لپاره مکې ته د حاجیانو او کربلا ته د زايرينو سفرونه تمویل کړل، یو شمېر نوي جوماتونه یې جوړ او ځیني پخواني جوماتونه یې ترمیم کړل. په همدې ډول د بنار ټولو جوماتونو لپاره ضروري شیان تهیه شول او د جوماتونو او تیکه خانو امامانو او خطیبانو په شمېر او معاش کې څرگند ډېروالی راوستل شو. په دې ډول بېخي ډېر شمېر مذهبي عالمان چې یو شمېر یې د ویناوو له مخې گوندیان او مارکسستان دي، د دولت مستخدمان شوي دي. په همدې ډول حکومت په ډېرې زړورتیا سره د شیعې گانو (هم د ولسي امامیانو او هم اسماعیلیانو لپاره) نوي تکیانې جوړې کړې او پخوانۍ یې ورته ترمیم کړي او د هغوی د مذهبي امامانو لپاره یې معاشونه مقررل کړل. حکومت دغسې ورته اسانتیاوې حتی د هندوانو او سیکانو د مذهبي اماکنو یا درمسالونو لپاره هم برابرې کړې. سربېره پر دې گوندي مشرانو یې په لومړي سر کې یوازې په دغه اقرار اکتفا کوله چې دوی د مسلمانانو زامن دي، په دې تازه وختو کې یې څرگنده کړه چې دوی په خپله مسلمانان دي. دوی په دې ډول له دغې مقولې نه په استفادې سره چې وايي «شرع ظاهره گوري» په ظاهر کې اسلامي عبادتونه په ځای کوي او د مسلمانانو پېښې کوي او غواړي پاک زړي مسلمانان وغولوي. دا سمه ده چې وویل شي، لکه څنگه چې حکومت یې په پرلپسې ډول د تبلیغ په توگه د خلکو مخې ته وړاندې کوي چې «دغومره پیسې دغه حکومت د مذهبي تاسیساتو په جوړولو، ترمیمولو او مذهبي عالمانو ته د معاش په ورکول لگولي، نورو حکومتونو شاید په یوې پیړۍ کې هم نه وي لگولي» خو له دې سره جوخت باید وویل شي چې یو خو دا د موضوع یوه برخه ده او بله دا چې حکومت په دغې برخې کې هم صمیمي نه دی او دغه کار یې یوازې د تاکتیک له مخې د لنډې مودې لپاره غوره کړی دی. په مذهبي ډگر کې د موضوع بله خوا دا ده چې افغاني ټولنه له پنځه ډېرش زرو سیکانو او هندوانو نه پرته اسلامي جامعه ده او د اسلامي اساساتو او عنعنې او د افغانانو د څرگندې توقع په خلاف د روسانو له خوا ملحد کمونستان پرې واکمن گرځول شوي دي، حال دا چې د اسلام

او مسلمانانو په تقاضا د دغې جامعي سروال (مشر) بايد مسلمان وي، لکه څنگه چې په تېرو ديارلسو پېړيو کې چې د اسلام د دغه ملک رسمي دين و، حال همدغسې دی. دا هم بايد هېره نه شي چې دغه کمونستي حکومت په کابل کې په خپلې گوندي اجتماعي موسسې کې خپلو کادرونو او فعالينو ته د ماديت او الحاد درسونه ورکوي چې هغوی بيا د گوند نور غړي په گوندي حوزو کې ماديون او ملحدان گرځوي. د گوند غړي نږدې ټول ماديون او ملحدان دي. سر بېره پر دې دغه حکومت (او خلقي حکومت هم) په معارف کې په پراخه توگه د ديالکتیکي ماديت او تاريخي ماديت له روحيې سره سم ارزښتونه او فکرونه ځای کړي او تدریسوي یې. په دې برخه کې د یادونې وړ بل غټ ټکی د شوروي اتحاد او نورو سوسیالیستي هېوادونو ته د تحصیل په غرض د ځوانانو استول دي. هلته د تحصیل څانگه چې هر څه وي، د هغوی د زده کړې په نصاب کې د ديالکتیکي ماديت او تاريخي ماديت او نور سوشلسټي مضمونونه چې مرکزي ټکی یې د خدای له موجودیت څخه انکار دی، شامل دي. د دغو ځوانانو زیاتره، نه ټول، به ملحدان وي، او شاید د غوايي له کودتا نه تر اوسه تر شلو زرو نه زیات ماشومان او ځوانان دغو ملکونو ته د تحصیل لپاره استول شوي وي. دنننه په هېواد کې د ځوانانو او ښځو سازمانونه که څه هم ټول غړي یې د گوند غړي ندي هم د الحاد په روحيې سره روزل کېږي. په دې ډول دا هم د حکومت او هم د شورويانو منظر پروگرام دی چې افغان تعلیم یافته نسل ماديون او کمونستان کړي، یا لږ تر لږه یې په دغو ارزښتونو سره وروزي او په دې ډول په خپله محاسبې سره د آینده حکومتونو اورگانونه هغه ته او د دوی په اصطلاح «مترقي کسانو» ته په لاس ورکړي او اسلام په افغانستان کې په اساسي ډول تخریب کړي. په همدې لړ کې حکومت د اسلام د تخریب په منظور د خپل کمونستي کولو پروگرام تر څنگه د هندویزم په پیاوړي کولو پسې پښې لوڅې کړې دي چې د هند حکومت له ځان نه خوښ کړي. په بل عبارت اوس تر هر بل وخت نه زیات اسلام په افغانستان کې له دغو ناحیو څخه په خطر کې دی.

سر بېره پر دې هغه څوک چې حکومت د دین په ډگر کې کړي، لکه چې دمخه یې په تفصیل سره یادونه وشوه، تاکتیکي او د لنډې مودې لپاره دي.

هر هغه څوک چې د روسي کمونیزم، د روسانو د سیاسي سلوک او په منځنۍ آسیا کې د روسانو د استعماري تاریخ په باب معلومات لري، په دې بڼه پوهیږي چې روسي کمونستان او په واقع کې ټول کمونستان خپل هدف ته د رسېدلو په منظور له هر ممکن تاکتیک او وسیلې نه کار اخلي. په بل عبارت، د دوی لپاره هدف چې دوی یې د ځمکې په سر د کمونستي ټولني جوړېدنه بولي، په ټولو حالاتو کې ثابت او نه اورېدونکی دی او یوازې هغه ته د رسېدلو لارې چارې تغیرمنونکي او بدلېدونکي دي. دا چې په واقعیت کې د دوی د دغه فکر په ځای د دوی واقعي هدف د ټولني د سیاسي واک په خپل لاس کې ساتل او انحصارول دي، په دې باب دلته څه نه ویل کېږي. دلته همدومره ویل بس دي چې خلقي حکومت چې د قدرت په نېشي مست وو، دین او اسلام په عمل کې شاته وغورځول؛ خو څه وخت چې دغه چلند ناکام شو او د کمونستانو واک له خطر سره مخامخ شو، پرچمي کمونستانو هغه سیاست بېخي واره او نندارې یې جوړې کړې او په دې ډول یې په جدي ډول پیل وکړ چې موجود مذهبي عالمان د پیسو او دولتي مقامونو له لارې تنظیم او د ځان تابع وگرځوي او د هغو په وسیله خپله واکمني په ځای کړي. څه وخت چې د دوی واکمني ټینګه شي، یعنی هغه چې د دین، مذهبي عالمانو او روحانیونو لپاره د دوی اساسي ضرورت له مینځه لاړ شي، بیا به حجتیان وي، نه ځمکنیان او نه د اوقافو او نه اسلامي شئونو وزارت او داسې نور مذهبي تاسیسات. او یا به دوی ټول موجود وي؛ خو هغه ټول به د کمونیزم او انقلاب په خدمت کې وي. ممکنه نه ده چې هغه څه چې اوس یې حکومت له دین، مذهبي عالمانو او روحانیونو سره کوي، د تل لپاره وکړي. د دغې وینا د تائید لپاره دې بخارا په نظر کې ونیول شي. بخارا د کمونستانو له حاکمیت نه دمخه خورا ډېر جوماتونه لرل، ډېرې مدرسې یې لرلې، ډېر مذهبي عالمان او روحانیون یې لرل، مسلمانان یې لرل، په شرقي مسلماني نړۍ کې بخارا د اسلام ستر مرکز و، بخارا د بخارا شریفې په نامه یادېده. اوس ورته وگورئ، هلته په ټول ملک کې یوازې څو جوماتونه هغه هم د رسمي نندارې لپاره خلاص دی او خلک یې دومره د دیني کتابونو په ارمان دي چې کوم هغه ازبک او تاجک عسکر چې په اول سر کې له روسي عسکرو سره افغانستان ته راغلي وو، په قرآن شریف او وظیفاتو

پسي په اصطلاح مړه وو. ډېرو يې په ډېرې تلوسې سره هغه پيدا كړل او په پټه يې له ځان سره يوړول.

په مجموع كې د حكومت هغه ډېرې هلې ځلې چې د اسلام او مذهبي عالمانو، روحانيونو په هكله يې كړي او هغه رول او اهميت يې چې د مذهبي عالمانو او روحانيونو ته ور په برخه كړی، په هغو سره يې يو لړ شمېر مسلمانان جلب كړي او څرگند ديني مخالفت يې د خپل حاكميت په ساحه كې يا له مينځه وړی يا كم كړی؛ خو د حكومت دغه چلند وسله والو مجاهدينو باندې هېڅ تاثير نه دی كړی. برخلاف په هغو كې يې د كفر او كمونيزم په ضد احساسات لا هم شديد كړي دي. دغه حقيقت د اسلامي گوندونو له ډېروالي او له كمونيستانو سره د هغو د ائتلاف د نه كولو او د ملي پخلاينې چلند له ردولو څخه ښكاري. تر دې هم مهمه دا چې د غوايي له كودتا نه وروسته په ټول هېواد او حتی په ټولې سيمې كې اسلامي او په عمومي ډول مذهبي احساسات ډېر شديد شوي، مسلمان او حتی سيكان او هندوان هم تر پخوا زيات ديني مناسك اجرا كوي. تصوفي ذكرونو ته هم توجه زياته شوې او ويل كيږي چې تصوف د جنگي جبهو په ځينو مجاهدينو كې هم ښه نفوذ كړی دی. دا او داسې نورې نښانې چې په نظر كې ونيولې شي، سرې دي نتيجې ته رسېدلې شي چې د شوروي د فوځ له وتلو وروسته به نه يوازې په ولسي خلكو كې، بلكې په دولتي مامورانو باندې هم مذهبي څپې ښې خورې شي. نه يوازې كمونيستان، له هرې ډلې چې وي، بلكې له سرلوڅي او په عصري جامو كې ملبس مسلمان افغانان به هم له سخت حال سره مخامخ شي، لكه څنگه چې په وره پيمانه د سرزوري امان الله خان له نسكورېدو نه وروسته همدغسې وشول.

#### د خصوصي متشېنينو خوښ ساتل

د حكومت د ملي پخلاينې د سياست له مخ كې بېولو سره جوخت د خصوصي متشېنينو او ملي پانگوالو تشويق ته هم توجه كړې. كوښښ كوي چې دوی ته هم د مذهبي عالمانو او روحانيونو په شان امتيازات ورکړل شي، يا لږ تر لږه دوی د خپلې پانگې له مصئونيت نه ډاډه اوسي چې هغه به له وېرې نه په كار واچوي او د باندې يې وانه ستوي. د كال په سر كې يې د همدې مقصد لپاره د لومړي ځل لپاره د خصوصي متشېنينو سرتاسري ننداره بيز

کنفرانس جوړ کړ. دوی ته د داود خان د وخت په شان اوس کرېډیټونه ورکول کېږي او په صنایعو کې پانګې اچوونکو ته دغه امتیاز بیا ور په برخه شوی چې دوی لومړی پنځه کاله له ټکس ورکولو نه معاف شوي دي. نور څه له دوی سره تر اوسه نه دي شوي؛ خو حکومت په الفاظو کې دوی ډېر هڅوي چې خپل تولیدات د هېواد په ګټه زیات کړي تر څو له جنگ او په واقع کې له کودتا نه را پیدا شوي خنډونه چې د ملي صنایعو په زیانمن کېږي او د سوداګرۍ په رکود او مخصوصاً د ملي پانګې په فرار سره پیدا شوي وو، له مینځه لري شي. کافي ده وویل شي چې حکومت په اقتصادي او په تېره صنعتي ډګر کې هغسې اقتصادي چلند غوره کړی چې لومړی په شوروي روسیه کې د جنگ له کمونیزم نه وروسته د نپ یا «نوي اقتصادي سياست» په بڼه کې غوره شوی و، تر څو هغه ورانې او زیانونه له مینځه لاړ شي چې د صناعت او سوداګرۍ په برخه کې له کودتا نه وروسته مخصوصاً د خلقي حکومت په دوره کې پیدا شوي وو. طبیعي ده چې دغسې کمونستي ګوند هم په صنعتي او اقتصادي ډګر کې دغسې پانګه والي چلند په موقتي ډول غوره کوي، تر څو تولیدات زیات شي او همدا چې تولیدات په کافي اندازه ډېر او متنوع شول او حکومت هم په ځای ټینګ شو، د اقتصاد درې واړه عمده اړخونه یعنی تولیدات، مبادلات او توزیع به ټول دولتي او حکومتي يعني سوشلسټي کوي، لکه څنګه چې په شوروي کې په (۱۹۲۹م) کې نپ ترک شو او اقتصاد پلانیزې کړل شو؛ خو اوس حکومت د خپلې ایډیالوژۍ په خلاف چې د هغه له مخې سوداګران، کامپراډوران یعنی دلالان بولي او پانګه والا او صانعان د خواري کینو کارګرو زبېښاک ګر او ښکېلاک ګر ګڼي او خپل ځان معکوساً د زحمت کینو افغان کارګرو ټینګ ملاتړ او د پانګه والو او صانعانو مخالف بولي، کوبښ کوي چې په خپلې اصطلاح خپل دغه مخالف ښکېلاک ګر او زبېښاک ګر لا هم قوي کړي او د خپلې خوبښې د روغې جوړې د چلند حامیان یې وګرځوي.

### د ملي پخلاينې د سياست ناکامي

سره له دې ټولو هلوځلو د روغې جوړې چلند لکه څنګه چې یې دمخه یادونه وشوه، په عمومي ډول بې تاثیرې او د یو لړ شواهدو له مخې ناکام دی چې دلته په لنډ ډول د هغو یادونه کېږي. د ناکامۍ غټ دلیل دا دی چې حکومت،



حکومت نه دی، یعنی نه په ټول هېواد حاکم دی او نه ټول افغانان او یا د افغانانو زیاتره برخه د هغه ملاتړه نه ده.

### د حکومت د حاکمیت ساحه

حکومت یوازې په ښارونو او ښارونو ته په ورځېرمه او په هغو پورې په تړلو ناحیو، ایالتي مرکزونو او ځینو ولسوالیو او د یو څو علاقه داریو په مرکزونو باندې حاکم دی. لویې لارې یعنی موټر تلونکي سرکونه هم په عمومي ډول او نه هر وخت د حکومت او شوروي عسکرو تر تاثیر لاندې دي. په ښارونو پورې د تړلو ناحیو پراخوالی او نه پراخوالی په هغو نظامي او ملیشیايي پوستو پورې اړه لري چې هلته مېشته وي، ځینې دغسې ناحیې یو څه پراخې او ځینې نورې یې تنگې او د نه شته په حکم کې دي. د مثال په ډول چاریکار چې د پروان ولایت مرکز او کابل ته نژدې هم پروت دی، دغسې ناحیه هېڅ نه لري، یعنی یوازې د چاریکارو ښار او د سالنگ – کابل لوریه لار یې په قبضه کې ده، په داسې حال کې چې د جلال آباد د ښار ښاري ناحیه ښه پراخه ده. د کابل ښار که هم د حکومت مرکز او حکومت د هغه په کنترول سره د ټول هېواد د حکومت ادعا لري، هم پراخه ساحه نه لري. سره له دې چې کابل اوس د پرچمي حکومت په دوره کې تر بل هر وخت نه د ثور په میاشت کې پراخه ساحه لري، یعنی لویدیځه خوا یې تر میدان ښار پورې غځېدلې، جنوبي پوله یې تر تنگي لاندې پورې رسېږي، ختیځ یې لته بند دی «که څه هم په دې ورځو کې هلته د حکومت په قول د سپین غر ساختماني شرکت دپارلس تنه کارمنان د مجاهدینو د گوليو قرباني شوي دي».

په دې ډول د کابل د ښار او نژدې اطراف (شش کروهي) امنیتي حال په عمومي ډول په دې وختو کې ښه دی او هغه هغو درو دفاعي ملاوستانو له امله ده چې په هغو کې ډېرې نظامي پوستې پرته دي، البته دغه پوستې په ځای ولاړې او مېخ دي. د دغې په خلاف د کندهار ښار هېڅ اطرافي ساحه چې د حکومت په قبضه کې وي، نه لري او د مجاهدینو سفونه آن تر ښاره پورې اوږده غځېدلې دي او په خپله ښار له دوو بجو نه وروسته د حکومتیانو د پاره مامون نه دی. ویل کېږي چې هلته به داسې ورځ نه وي چې له گوندیانو حکومتیانو او یا د دوی له پلویانو څخه څوک نه وي ترور شوی.

له دې امله حکومت اوس کوبښن کوي چې زور ښار په بولدوزرونو سره وران کړي او امنیتي پوستې په کې ځای په ځای کړي او بیا ممکن منظمې ودانۍ په کې ابادې کړي. د هرات د ښار وضع هم لږ و ډېره د کندهار په څېر ده؛ خو هېڅ ښار هغومره نه دی خراب شوی لکه د کندهار ښار چې خراب شوی دی. په هر حال په ښاري ناحیو یا سیمو کې حکومتې پوستې پرته دي او دغه پوستې په عمومي ډول په خپلو ځایونو کې میخ دي او دغه پوستې یوازې هغه وخت یو ځای بل ځای په توپونو ولي چې په دوی د مجاهدینو له خوا گذارونه وشي. حکومت ډېر زیار وباسي چې د خپلو دغسې امنیتي پوستو شمېر ډېر کړي او په دې ډول په خلکو او اطراف کې خپل نفوذ او حاکمیت خپور کړي؛ خو له بلې خوا د مجاهدینو کوبښن په دې کې دی چې دغسې امنیتي پوستې یا په زور له مینځه یوسي او یا په کې په مختلفو تاکتیکونو سره نفوذ وکړي او بې له نښتې نه یې د ځان کړي. د پوستو جوړول او وړانول یوه پروسه ګرځېدلې او حکومت سره له ټولو جدي کوشښونو پرمختګ نه شي کولی. په عمومي ډول د امنیتي پوستو او مجاهدینو تر مینځ یو راز مفاهمه او په عین مخالفت او جنګ کې د ناچارۍ ژوند موجود دی. ځینې دغه پوستې د مجاهدینو لپاره د وسلو یوه منبع هم شمېرله کېږي. په کومو ناحیو کې چې امنیتي پوستې موجودې هم دي، معنی یې دا نه ده چې د هغه ځایو خلک به حکومت ته مراجعه کوي. نه، نه یې کوي. یوازې د ښارونو خلک حکومت ته د چارو د اجرا، اضافي مالیاتو د تادیبې او داسې نورو چارو د اجرا لپاره مراجعه کوي.

#### د مجاهدینو د حاکمیت ساحه او قوماندانان

حکومت چې له ښارونو او ښاري ناحیو او سیمو نه هغه خوا د کوم مقصد لپاره ځي، باید په کافي اندازه په نظامي او امنیتي قواوو سمبال وي. دا ځکه چې اطراف یعنی کلي، بانډې، ښارګوټي، پراخي او تنګي درې او هواري پراخي سیمې ټولې د مجاهدینو په لاس کې دي؛ خو د هغوی دغه قبضه په عمومي ډول په چریکي او ګوریلابي ډول ده. حکومت کولی شي چې هلته هم نظامي قوه واستوي؛ خو دا کار هسې شکل لري لکه چې یوه بل ملک ته قوه استوي او پرې تېری کوي. ځینو سیمو ته هېڅ قوه نه شي استولی. د مثال په ډول د ځدرانو سیمه چې د قومي تنظیم له مخې په خپله د محل د

قوم په لاس کې ده او د قومي شوراگانو له لارې اداره کېږي، د (۱۳۵۸ هـ.ش) کال له ثور نه راهیسي د حکومت له کنټرول نه بېخي ازاده ده او حکومت چې یو څو ځله د هغو په مقابل کې فوځ استولی، پوره ناکام پاتې دی. هزاره جات هم لږ و ډېر همدغسې دی؛ خو حکومت له هغو سره منظمه مقابله نه ده کړې او دې ډول هزاره گانو ته په دغه اوږده او افغان وژونکي جنگ کې د نورو قومونو په پرتله ډېر انساني تلفات نه دي اوبښتي.

نو اطرافي سيمې د مجاهدو جبهه لرونکو گوندونو د قوماندانانو په لاس کې دي او دوی واړه خورا سيال وسله وال ډلگي لري چې ډلگي يې له يو څو مجاهدينو څخه جوړ دي. مجاهدين په عمومي ډول په خپله وي چې په خپلو کليو بانډو په تېره په خپلو کورنيو او مخکو خاصه پاملرنه لري. دوی هم د خپلو سيمو په توپوگرافي ښه بلد دي او هم د خپل وطن په ننگ او ناموس باندې په ټينگه ولاړ دي او د زړه پيوند ورسره لري چې له هغوی نه د ايمان او قوي ارادې په زور د ځان په قيمت دفاع کوي. په ځينو سيمو کې دغه مجاهدين کرکېله کوي او د شپې وسله واله مجاهده، يعنې د دري ژبو په وينا «روز ملنگ و شب پلنگ» دي؛ خو له دې سره جوخت دغه مجاهدين يا لږ تر لږه د هغوی ځيني د محل په تربگنيو، دښمنيو او جاورو جنجال کې تر دې حده نغښتي دي چې د هغوی تر تاثير لاندې کېږي چې يا په خپلو منځو کې يا له ولسي بې وسه خلکو او يا د نورو گوندونو له مجاهدينو سره د مختلفو موضوعاتو په سر نښلي او حتی مړي کوي او په دې ډول د ملي مقاومت غورځنگ ته په خپله صدمه رسوي او خپل او د مجاهدينو گوند اعتبار د ولس د خلک په نزد کموي. په هر حال، څنگه چې دوی په خپله د سيمي خلک دي او له هغو سره په کليو او بانډو کې يوځای ژوند کوي او په عضوي ډول ورپورې تړلي دي او ټول د گډ دښمن پر ضد يا په گډه يا په جلا ډول جنگېږي، د مقاومت دغه جاري غورځنگ، اسلامي، ملي، ولسي، ځايي او بېڅکي او رښتيني دی. د اطرافي سيمو اداره د مجاهدينو د قوماندانانو په لاس کې ده. دوی قوماندانان او په واقع کې ټول مجاهدين په عسکري اصولو او انضباط سره تنظيم شوي، يعنې هم عادي مجاهد افراد او هم صاحب منصبان لري. قوماندانان د خپلو ډلگيو له لارې له ځمکه والو نه د عشر په نامه ماليات په جنس ټولوي او په نقده يې په نورو خرڅوي.

دوی له محلي سوداګرو څخه ټکس اخلي او د افرادو او کورنیو تر مینځ شخړې او دعوي دنگلي چې تر پخوا په کراتو لږې شوي، فیصله کوي او په دغسي مواردو کې په دواړو خواوو باندې درانه جرمونه ږدي؛ خو داسې هم ډېر شوي چې له هماغه یوه ځمکه وال یا د هغه له بزګر نه د دوو مجاهدو ګوندونو عاملینو مالیات ټول کړي او سربېره پر دې د دغو ځمکه والو کورنیو له غړو نه چې خپله سیمه یې پرې ایښې او له حکومت سره په ښارونو کې په نظامي او ملکي ساحو کې کار کوي، د دوی په اصلي محل کې د دوی له بزګرو څخه د فیصدې په نامه نقدې پیسې تر لاسه کوي. البته دا هغه کسان دي چې په خپل اصلي محل کې د ځمکو خاوندان دي. په ځینو محلاتو کې قوماندانانو د رسمي ګوند د غړو ځمکې تصرف کړي او هغه یې بزګرو ته په بزګري ورکړي دي. دوی په همدې ډول په ځینو محلاتو کې له خلکو نه د ځان لپاره د اوږي او ژمي لپاره کالي هم اخلي. له ښارونو څخه پرته په ټول هېواد کې حال لږ و ډېر همدغسې دی. د لغمان په ولایت کې د مجاهدينو قوماندانان هغوی ته احوال استوي او دوکانداران د رسیدونو په مقابل کې مالیات ورکوي. په دې ډول دوی، دوه ځایه مالیات ورکوي.

مجاهدين وخت ناوخت په کلیو ننوځي او له ځمکه والو او بزګرانو څخه نارې (ډوډۍ) خوري، په دې کې شک نشته چې دوی ته نارې عموماً د زړه له اخلاصه ورکول کېږي. داسې کېسې ډېرې اورېدل شوي چې ښځو خپلې ګانې خرڅې کړي او مجاهدينو ته چې ځانونه یې د دین او وطن په مقابل کې هره شېبه قربانۍ ته چمتو کړي او په هر حال کې کړ او نه ډک ژوند تېروي؛ د زړه له کومې ډوډۍ ورکوي؛ خو داسې هم اورېدل شوي چې ځینو مجاهدينو په دغه برخه کې د جهاد اصول نه دي مراعات کړي او په او بل نامه او حتی په ځینو وختو کې یې په غیر مجاز ډول له خلکو نه د ځان لپاره شته تر لاسه کړي دي.

د دغو ځایي قوماندانانو د حکومت کولو بل قوي شاهد دا دی چې دوی د رسمي ګوند د غړيو سربېره د هغو حکومتي، ملکي او نظامي منصبدارانو د تنخوا یوه وړه برخه هم د دوی په اصلي محل کې د دوی له خپلو خپلوانو نه تر لاسه کوي، که څه هم دغه ماموران او افسران په کابل کې دي او اطرافي مېنو ته هېڅ نه ځي؛ خو هلته جایادونه لري. د قوماندانانو مالي

آمران د تادیاتو په مقابل کې رسیدونه ورکوي او خوندي یې ساتي ترڅو د یو گوند عواید معلوم او د مالي آمرانو په جمع قید وي؛ خو څنگه چې عایدات نامنظم او ناټاکلي دي، د ناوړه او شخصي استفادې لپاره ور خلاص دی، په دې معنی چې مالي آمران ډېر عواید تر لاسه کوي او د لږو رسید نه ورکوي. دا چې دغه عواید چیرته ځي، په یقیني ډول معلومه نه ده. قوماندانان او د هغوی لاس لاندې مجاهدین سره له دې چې د جهاد د ملا تیر حیثیت او قوماندانان یې نظامي رتبې لري، د خپلو مربوطو حزبونو د عاملینو په شان چې گوندي کارونه په مخ بیايي، معاش نه لري. ذهنیت دا دی چې دا د خدای لپاره جهاد دی او په دغه جهاد کې هر مسلمان مکلف دی، د خپل توان په اندازه یا په مالي مرستو یا د ځان په قیمت برخه واخلي؛ خو د واقعي ژوند تقاضا دا ده چې د جهاد د لا موثریت او بري په غرض د یوه محل عواید باید د مجاهدینو د ژوندانه اړتیاوي پوره کړي. مگر د مجاهدینو د عوایدو لویه منبع هغه غنیمتونه دي چې دوی یې له دښمن یعنی د کابل د رژیم او شوروي قواوو او په همدې ډول د دوی له کاروانونو نه چې خوراکي مواد نقلوي، تر لاسه کوي؛ خو د غنایمو دغه چانس په ټولو ولایتونو کې منظم، یقیني او سره برابر نه دی او څنگه چې جنگ ډېر اوږد شوی، د مجاهدینو او د هغوی د کورنیو د ژوند تامین یو مشکل گرځېدلی دی او له دې امله په ځینو محلاتو کې ولسي خلک تر فشار لاندې دي. په هر حال، عواید چې په هر ډول ویشل کېږي، بې له شکه د محل قوماندانان د هغو په برخه کې ډېر واک لري. څرگنده ده چې د قوماندانانو واک او اختیار د هغوی په شخصیت، د هغوی په گوند او د هغوی تر لاس لاندې مجاهدو په شمېر او ولس ته د هغوی په گرانښت پورې اړه لري. په عمومي ډول دوی تعلیم یافته گان او ځوانان دي چې په هغو کې د شخصیت او ولس ته گران او نامتو قوماندانان لږ نه دي. په دوی کې احمدشاه مسعود د پنجشیر، مولوي جلال الدین حقاني د پکتیا د ځدرايو، عبدالحق جبار خیل د پغمان او تورن اسماعیل خان د هرات نه یوازې په خپل وطن کې، بلکې په سیمې او هر تر څه حده په جهان کې نوم ایستلی دی. د مکتب پخوانی معلم مرحوم عبدالقادر مشهور په ذبیح الله د مزار د مجاهدینو موثر امر و چې د جهاد په تنظیم کې یې بې ساری لیاقت ښودلی و. ټولو وسله والو مجاهدینو او په سر کې دغو ښاغلیو قوماندانانو د جهاد په دغه اوږده او له سختو ستونزو ډک تحریک کې د غازي

محمد اکبر خان، غازي ايوب خان او غازي محمد جان خان او هم اسطوره يي رستم د قهرماني کبسي يو خُل بيا تازه کړي او په خپلو قهرمانيو سره يې د روس غوندي بي رحم ستر جهاني قدرت چې نا محدوده منابع په لاس لري، په خپل وطن کې په گونډو کړي او جنرالان يې چې د يو شمېر هغو جنرالانو په شمول چې د نړۍ په دوهم جنگ کې بريالي وو، دلته زړه خوړين او مغلوب کړي دي. دغو بساغليو مجاهدينو به د روس د يرغل د پوره په شا وهلو سره د نړۍ په دغه گوټ کې د پنځو پېړيو د پراختيا غوښتنې او ملکونو نېونې مخه نېولې او په دې ډول به يې نه يوازې خپلو وطنوالو، بلکې انسانانو ته نه هېرېدونکي ستر خدمتونه هم کړي. اوس د دې پوره درک کېدلی شي چې د افغان اسلافو واقعاً د جهان ستر فاتحان د لوی سکندر په شمول په خپل وطن کې په گونډو کړي وو. په همدې ډول اوس هر څوک په دې يقين کولی شي چې د دوی نېکونو په نولسمې پېړۍ کې د وخت يو لوی استعماري طاقت يعنې انگليس هم په خپل وطن کې مات کړی و؛ نو پوره په خای ده چې آزادي پال افغانان په خپلو دغو مجاهدو قوماندانانو هغسي ووياري، لکه چې په خپلو تېرو قهرمانانو فخر کوي. ليکونکی خو د زړه له کومې په دې وياري چې افغان او د افغانستان دی. دا څرگنده نه ده چې دغه محلي قوماندانان تر کومه حده د خپلو گوندونو د مشرانو هدايتونه مني او څنگه چې دوی د جنگ د جبهو مستقيم قوماندانان دي او څنگه چې دوی د حکومتي او شوروي په عصري وسلو سمبالو او موټريزي قواوو په مقابل کې د چا خبره هره شپه تيار دي او څنگه چې دوی ته په عين حال کې د خپلو سيمو اداره ور په غاړه ده او څنگه چې د دوی گوندي مشران له دوی نه لري په پېښور کې دي، دوی بايد خود مختاره محلي نظامي حکمرانان وبلل شي. د دوی دغسي خودمختاري له دې نه هم څرگندېدلی شي چې د مختلفو سيمو په بېلو بېلو گوندونو پورې مربوط قوماندانان يو وخت بل وخت په خپلو منځو کې وسله والي مقابلې کوي. لکه په دې وختو کې چې د غوربند او پنجشير د قوماندانانو تر مينځ جدي نښتې شوي، سره له دې چې دوه کاله کېږي په پېښور کې د اسلامي گوندونو تر مينځ د اووه گوني اتحاد په نامه اتحاد هم راغلی دی.

د کابل حکومت په بېلو بېلو شکلونو کوبښ کړی چې دغسې مخالفتونو ته لمن ووهي. دغه بې اتفاقي بې له شکه د ملي مقاومت د غورځنگ يو ستر ضعف بلل کېږي چې مقابل لوري ته يې امېد ورکړی دی. ويل کېږي چې که په دوی کې دغه بې اتفاقي نه وای او د بېلو بېلو گوندونو سره سره دوی لږ تر لږه په نظامي ساحه کې، مخصوصاً روسانو سره د نښتې په وخت کې يو وای او په گډه يې په هغوی یرغلونه کولی، روسان به ډېر دمخه له شکست سره مخامخ او له ملک نه وتلي وای. دلته په لږ تغيير سره د خوشحال خان خټک د يوه فرد راورل موزون ښکاري:

### افغانان په توره ښه دي تر روسانو

#### اتفاق ورځخه نشته ډېر ارمان

سره له دې هم د مقاومت د غورځنگ رښتینې قوت په دې کې دی چې په يوې سيمې کې د بېلو بېلو قوماندانانو او د دوی د بې اتفاقيو او د بې شمېرو او قوي عملياتو با وجود، حکومتي او شوروي قواوې تر اوسه نه دي بريالې شوي چې اطراف د ښار تابع کړي. حکومت د خپلو او شوروي لښکرو په زور په هغو عصري وسلو سره چې بې لري، هرې سيمې ته چې وغواړي تللی شي؛ خو د درندو تلفاتو په منلو سره ممکن په ډېر زور سره يوه سيمه د څه وخت لپاره لاندې کړي، مجاهدين شاته وتمبوي؛ خو تر اوسه په دې نه دي بريالي شوي چې هېڅ نيول شوي سيمه د مجاهدينو گوريلايي او ناڅاپي پرله پسې عملياتو په مقابل کې حتی د لږ وخت لپاره هم وساتي. د ځدراڼو سيمه او پنجشیر د دغه حال څرگند او د مجاهدينو لپاره د وياړ ډکو قهرمانيو څخه گرځېدلي دي، لکه چې جان آغا د اتياومي قطعي قوماندان (د بېرک کارمل ترورزی) ان د (۱۳۶۰ هـ.ش) کال په میزان کې چې د لوگر مجاهدينو تر هغو پورې ۲۵۰۰۰ ميله کلاشينکوفونه له حکومتي عسکرو نه ترلاسه کړي و، سيد جعفر نومي افغان ته ويلي و «دغه ملت څوک نه شي لاندې کولی». د جان آغا دغه «څوک» بې له شکه شوروي دی.

څنگه چې جبهه لرونکي مجاهد گوندونه په شمېر کې ډېر دي، ويل کېدلی شي چې نن ورځ په افغانستان کې حکومتونه ډېر دي او يو واحد حکومت چې په ټول هېواد حاکم وي نشته. د کابل حکومت د دغسې حکومتونو په

ډله کې یوازې یو حکومت دی؛ د هغه ستر خصوصیت په دې کې دی چې هغه یو ښاري او له شوروي نه په افغانانو باندې یو تپل شوی حکومت دی. د کابل حکومت ځکه د ټول افغانستان د نمایندګۍ ادعا کوي چې مرکز او ښارونه یې په لاس کې دي او له هغه سره جوخت ډله ییز مفاهماتي عصري تبلیغي وسایل په قبضه کې لري او د شوروي بې شمېره مشاورینو په هدایت یو شمېر بیوروکراتان او میرزایان چې سروالان یې د وزیرانو په نامه یادېږي، د ښارونو په چارو کې ورسره مرسته کوي او د دوی ټولو شاته د شوروي د حکومت هر اړخیز، ټینګ او بې دریغ ملاتړ او د هغه تر یو لکو نه زیاتې لښکرې پرتې دي چې حکومت یې په خپل قوت په ځای درولی دی. که د شوروي دغه نظامي قوه نه وي، دغه حکومت به پخوا له دې چې وسله مجاهدین یې ړنگ کړي، لومړی به د ښاري ټنګ والاوو او ښاریانو له خوا ړنگ شوی وي. دغه وینا به یو څه په مبالغې بنا وي؛ خو په دې کې هېڅ شک نشته چې حکومت لکه څنګه چې دمخه وویل شول، هېڅ اجتماعي او ملي بنسټ نه لري او کاواک دی. که څه هم د رسمي ګوند ډېر شمېر غړي په تېره خلقیان د اطراف دي؛ خو اطراف له ګوندیانو نه پاک دی، دوی یوازې په ښارونو کې او په ښارونو کې هم په خاصو محفوظو برخو کې، مثلاً په کابل کې په مکروریانو او وزیر اکبرخان مېنې کې په داسې حال کې چې زیاتره یې په وړو توپنګو مجهز دي، ژوند کوي.

#### اطرافي مشران

حکومت د اطرافو یو شمېر ځمکه وال، سپین رېبري، قومي مشران او مذهبي عالمان او روحانیون او پخواني بیوروکراتان او پخواني نظامي افسران په ایالتي مرکزونو او په کابل کې د سولې او روغې جوړې په کمیسیونونو کې ټول کړي دي. دوی معمولاً هغه کسان دي چې د کورنۍ غړي مثلاً زامن یا ورېرونه یې ګوندیان او حکومتی کارمنان شوي او یا په خپله دولتي معاش خواره او یا د آزاد کسب خاوندان دي او په کابل او نورو ښارونو کې په کلونو کلونو اوسېدلي دي. دوی د ځمکو د اصلاحاتو په وجه د خپلو ځمکو یوه برخه له لاسه ورکړې او د ډېرو نورو عواملو په وجه هم هغه د پخواني نفوذ او قدرت خاوندان نه دي. حکومت په دې برخه کې هم د خپلې مارکسستي ایډیالوژي او هم د وطن د اجتماعي واقعیتونو په تضاد کې گیر



او په بد حال کې ښکاري. خلقي حکومت چې څومره وکولی شول، هغومره اطرافي مشران، مذهبي عالمان او روحانيون چې په خپل فکر يې د خواري کښو بزگرو طبقې دښمنان وو، د فيودالانو او مرتجعينو په نامه له مينځه يوړل. دوی هېڅ په دې فکر کې نه وو چې د وطن ځمکه وال، هغه هم د شلمې پېړۍ په دوهمه نيمايي کې د اروپا د منځنيو پېړيو فيودالان نه دي چې په کروندگرو انسانانو باندې واکمني ولري، يعنې د هغو د کار قوه د ځان په گټه استعمال کړي او د وژلو تر سرحده پورې په هغو زورزياتي وکړي او له ښځو او لویو نه يې ناوړه استفاده وکړي. په افغانستان کې هېڅ وخت په تيره د اميرعبدالرحمن خان له واکمنۍ وروسته دومره پراخې ځمکې مخصوصاً په سين لرونکو غرونه چارپېرو درو کې نه وې او ورسره غوڅه واکمني د هېڅ يوه ځانگړي ملاک په برخه نه وه چې فيودالي مناسبات ترېنه جوړ کړي او په نتيجه کې د ځمکه والو او کروندگرو تر مينځ شديد طبقاتي مناسبات مينځ ته راغلي وای او يو د بل د سر دښمن شوي وای او حکومت د يوه په خپلولو سره هغه بل لاندې کړی وای او د ځمکو دغسې اصلاحات يې په بري سره سرته رسولي وای، لکه چې خلقي حکومت شروع کړل. د دې په خلاف په وطن کې د تېرو سلو کالونو په بهير کې په خاص ډول څومره چې د ولسي خلکو او حکومتي عمالو تر مينځ تضاد شديد شوی و، هېڅکله د بزگرو او ځمکه والو په ضد د مخالفت ډله بيز صنفی احساس او شعور نه و موجود. دغه حقيقت د ثور له کودتا نه وروسته تر بل هر وخت نه زيات څرگند شو چې يو شمېر بې ځمکو بزگرو اصلاً د ځمکه والو ځمکې وانه خپستلی شوي او له هغه څخه چې وايي خپستلی، يو شمېر يې په داسې حال کې چې د ځمکې د اصلاحاتو سندونه يې په جېبونو کې لرل. په هر حال، څه وخت چې پرچمي حکومت واکمن وگرځول شو، د مشرانو په مقابل کې يې له وحشت نه ډک چلند نرم کړ او د لومړي ځل لپاره يې په (۱۳۶۲ هـ.ش) کې له دغسې کسانو نه د اجتماعي شخصيتونو په نامه يو کنفرانس دايږ کړ او بيا يې د (۱۳۶۴ هـ.ش) کال په سر کې د لويانو او قومي مشرانو لويه جرگه هم جوړه کړه، خو دا ټول په نامه او د نندارې لپاره وو. حکومت په دغو جرگو کې د خپلې خوښې قومي مشران له ښارونو او ولايتي مرکزونو ناڅاپه او په بې خبره ډول ټول کړل او د جرگې په تالارونو کې يې کښېنول، غوړ نارۍ يې پرې وخورل او خپلې جوړې شوي لېکنې

یې پرې واورولې او خپلې پرېکړې یې پرې ومنلې. د ځمکو د اصلاحاتو په لومړۍ دوره کې یعنی د خلقي حکومت په دوره کې چې مشران د فیوډالانو په عنوان د ایډیالوژۍ له مخې څوک وژل کېدل او څوک کنځل کېدل، له هغه وروسته په پرچمي دوره کې د وطن پالو ملي شخصیتونو په نامه ستایل کېدل او دې حالت ته «عنعنه د انقلاب په خدمت کې» وویل شوه.

په هر حال په دواړو دورو کې محلي مشران ضعیف شول او له کارنده اعتبار او قوت نه ولوېدل. دا حال مخصوصاً د هغو په برخه شو چې له ولس نه لرې ښارونو کې اوسېدل او دوی په شمېر کې څه لږ نه وو. تر هغه لا مهمه دا ده چې د شریکي په اوسني جنگ کې اصلاً د دغسي مشرانو رول ختم دی او د دوی پخواني او عنعنوي ځای هماغو نویو نظامي حکمرانانو یا قوماندانانو نیولی چې شرح یې دمخه وشوه. په دې حال کې څنگه چې دغو مشرانو خپل عنعنوي نفوذ او رول او قوت له لاسه ورکړی، یوازې د قاصدی او منځګریتوب رول ورپاتې دی او دغسي پروني مشران ننني ابن الوقتان او قاصدان ګرځېدلي دي. دوی به یا د دوی اکثریت به د جنگ مخالف او د سولې روغې پلویان وي؛ خو هېو د دې توان نه لري چې د مجاهدینو په څېر سوله او روغه د شوروي قواوو په وتلو پورې مربوط اعلان کړي او په هر حال یو ټینګ دریځ غوره کړي، که څه هم په خصوصي مرکو کې دوی له څو گیلو سره سره د مجاهدینو په خوا دي. په هر حال دوی به د ولس او حکومت تر مینځ د قاصدی او یو راز منځګریتوب په کار کې رښتیني وي، خو په وطن کې جاري جنګي عملیات د دوی هلي ځلي په هر شکل او مقدار چې وي، د اوبو د پاسه نقش کوي؛ ځکه چې د حکومت یو اړخیزه اوربند سره سره جنګ په ټول هېواد کې د پخوا په شان روان دی او په دې وختو کې د کندهار، هرات، پکتیا او کنړ په ځینو برخو کې حتی تر پخوا نه کله کله ډېر شدید وي. په دې حال کې د کلیو، بانډو او ښارګوټو وړانې او د ولسي خلکو مرګ او ژوبله او مهاجرت هم زیات شوی. د حوت په ۲۳مه د لغمان دالیشنګ ښارګوټی تر شدیدې بمبارۍ لاندې ونيول شو. له هغه وروسته په شوروي تاجکستان کې د افغاني مجاهدینو د دوو عملیاتو د انتقام په بدل کې د کندوز ولایت امام صاحب او ورځپرمه

کلي يې په يوه وخت کې د څلوېښتو شورې الوتکو له خوا تر سختې بمبارۍ لاندې ونېول شول چې ورانۍ او تاوان يې بې حده زيات دی. د جنګي عملياتو کمې نشته، خو دا دوه يې په دې شپو ورځو کې څرګند مثالونه دي. له دې سره جوخت خارج ته له افغانستان نه مهاجرت زيات شوی او کم شوی نه دی.

#### د ملي پخلاينې سياست او مهاجرين

له کومې ورځې چې د روغې جوړې چلند غوره شوی، ډېر افغانان په هجرت کولو مجبور شوي او تر هغو لږ مهاجرين بېرته وطن ته ستانه شوي دي، که څه هم حکومت ادعا کوي چې تر اوسه (د ثور ۱۴) څلوېښت زره مهاجر هيواد ته ستانه شوي دي. د روغې جوړې د چلند له اعلان نه وروسته کومې هغه بمبارۍ چې حکومت له سرحد نه هغه خوا د افغاني مهاجرو په کمپونو کړي او د هغو په نتيجه کې تر دوه سوو نه زيات مهاجر افغانان تلف شوي دي، د دغه سياست له بريالي کېدو سره په هېڅ وجه مرسته نه کوي. له دغو بمباريو نه شايد د حکومت يا په صحيح عبارت د شوروي د حکومت هدف په پاکستان باندې فشار راوړل وي چې دننه په پاکستان کې د افغاني مهاجرينو او ځايي خلکو تر مينځ ورانۍ راولي او په دې ډول د پاکستان حکومت لپاره مشکلات خلق او ډېر کړي، تر څو دغه حکومت د ژنيو په راتلونکو خبرو کې خپل چلند نرم کړي او د مجاهدو ګوندونو له ملاتړ نه لاس واخلي. څنگه چې دا موضوع په بين المللي اړيکو پورې اړه لري، د هغه په باب بحث، مونږ له موضوع نه لرې کوي. دلته کافي ده دومره وويل شي چې دغو بمباري ګانو سربېره پر دې چې د الوتکو په نسکورولو سره بين المللي فضا خړه کړي، مهاجرين او مجاهدين يې پر خپل هغه هوډ نور هم ټينګ کړي چې دوی د روغې جوړې د چلند له اعلان نه دوه ورځې وروسته د جدي په ۲۷مه په پېښور کې په داسې يوه لويه غونډه کې کړی و چې په زرګونو زرګونو مهاجرين په کې غونډ شوي وو او هغو ته د مجاهدو مشرانو ويناوې کړې وې او هلته عمومي پرېکړه وشوه چې تر هغو چې شوروي قواوې له افغانستان نه نه وي وتلي، دوی وطن ته نه ستنېږي او د هغوی په ضد جهاد به د بري تر پړاو پورې په مخ بيايي. په بل عبارت د کابل حکومت د روغې جوړې د ولس په ډېرې غټې برخې

کي چي درېيمه يي تشکيلوي او د مهاجرو په څېر په پاکستان، ايران، هندوستان او يو شمېر اروپايي او امريکايي ملکونو کي ژوند کوي، هم پوره ناکام دی. د «پوره ناکام» افاده د پورته مطلب لپاره په عمدي او مسئول ډول غوره شوی. څرگنده ده چي حکومت ادعا کوي، لکه چي دمخه يي يادونه شوي، تر اوسه څلويښت زره مهاجر وطن ته ستانه شوي دي، د باوري منابعو په قول دغه شمېر جعلي دي. دا هم سمه نه ده چي وويل شي، لکه څنگه چي حکومت وايي چي د پاکستان حکومت د امریکي د حکومت په هدايت د مهاجرو مانع و نه گرځي، ټول مهاجر به وطن ته ساته شي. په دي کي شک نشته چي يو شمېر مهاجر به له بهر نه ستانه شوي وي، لکه څنگه چي د جدي د پنځه وېشتمې نېټې نه د مخه هم مهاجر د بېلو بېلو عواملو په وجه وطن ته ستنېدل چي په هغو کي په بهر کي د مهاجرت ژوند په اصل کي له ستونزو او کړاو نه خالي نه دی او په خپل ټاټوبي کي ژوند کول د هر چا لپاره په تېره ولسي او اطرافي افغانانو لپاره يوه نه تعريف کېدونکي جاذبه لري. غټه خبره دا ده چي د دغو بېرته ستنو شويو مهاجرو شمېر د هغو نويو مهاجرو له شمېر نه لږ دی چي په دغي مودي کي پاکستان او ايران تللي دي. سربېره پر دي د پنځو ميليونو مهاجرو له جملې نه چي تر اوسه په بهرنيو هېوادونو کي اوسي، د يو څو لسو زرو کېدوالو ستنېدل، هغه هم که رښتيا وي، چندان مهم نه بلل کېږي؛ نو دا سمه ده چي وويل شي چي تر هغه حده چي د کابل د حکومت د روغي جوړي چلند په مهاجرو پوري اړه لري، هغه پوره ناکام دی. په دي باب به دا سمه وي چي د حکومت هغه بله ادعا تر يوه حده، نه په ټوله معنی ومنل شي چي دننه په وطن کي يو شمېر وسله وال افغانان د روغي جوړي د چلند له اعلان نه وروسته له غرو رغونه له خپلو کورنيو سره بسکته شوي او حکومت ته تسليم شوي دي. د دغسي کسانو شمېر په اصل کي دومره لږ نه دی چي د ملاحظي او اهميت وړ وي. سربېره پر دي، حکومت ته د دغسي خلکو تسليمېدل د ډېرو نورو عواملو په وجه او په هغو کي په خاص ډول د رژيم دستوري کسان دي چي د تسليمېدو ننداره ورباندې جوړه کړي او يا د خوړو د اساسي څېزونو گرانوالي په وجه دی چي په ځينو برخو مثلاً فارياب کي د دغو څېزونو کمښت نږدې د قحطۍ سرحد ته رسېدلی و. په بل عبارت دلته د دستوري

کسانو تسلیمېدل او د خوړو د شیانو لېروالی او ګراني د حکومت د روغې جوړې له چلند سره مرسته کړې ده.

## دوهم فصل

### اقتصادي اوضاع او د هغې اجتماعي تاثيرات

#### مقدمه

يو تريخ حقيقت، خو د جنگ په حال کې عادي حقيقت دا دی چې زیات شمېر اطرافي افغانان له خپلو کورنیو سره مجبور شوي دي چې خپلې سیمې پرېږدي، له ملک نه د باندې لار شي یا کابل ته مخه وکړي او یا نورو ښارونو او نږدې سیمو ته پناه یوسي. او ځنګه چې په اطرافي سیمو کې اساساً د کروندګرو شمېر ډېر دی، (د کروندګرو تناسب ممکن په سلو کې د اویا په شاوخوا کې وي) او ځنګه چې دوی د ځمکه والو، سوداګرو او نورو

نسبتاً شتمنو په شان ذخیره نه لري او د «پیدا کره او ژوند کوه» په حال کې دي، طبیعي ده چې د مهاجرو ډېر شمېر به همدغه کسان یعنی کروندگر وي. په بل عبارت اطرافي سیمو د کرکېلي او زراعتي تولید انسانان په ډېر شمېر له لاسه ورکړي دي او زراعت سخته صدمه لېدلي ده.

### د زراعتي تولیداتو لږوالی

زراعتي محصولات تر هر وخت نه زیات اوس څو چنده لږ شوي او دومره لږ شوي چې هغه د پاتي افغانانو (ممکن اوس دننه په وطن کې د لسو میلیونو په شاوخوا کې انسانان وي) لپار بس نه دي. سربېره پر دې د حکومت د نظامي او امنیتي پوستو متصدیانو مخصوصاً د شوروي عسکرو له لاسه کروندگري په ځینو سیمو او محلاتو کې د سر په قیمت تمامېږي. په ځینو سیمو کې زراعتي او حتی تیار فصلونه په ټانکونو او نورو ماشینونو سره په عمدي ډول له مینځه وړل شوي او یا اور وړ اچول شوی دی، تر څو د مقاومت غورځنګ ضعیف شي. نتیجه دا شوې چې په ځینو سیمو کې ډېرې پراخي ځمکې شاري مېرې یا جبي شوي کاریزونه او کانالونه وچ شوي او زراعتي سیستم او په تېره د اوبو لگولو سیستم په ځینو سیمو کې لږ او په ځینو سیمو کې په پوره ډول له مینځه تللی دی او زراعت ته چې ژوند پرې بنا دی، بېخي ډېر تاوان رسېدلی دی. دا چې کښتمند وخت په وخت په خپلو رسمي رپوټونو کې د زراعتي محصولاتو او حتی رنگ رنگ ترکاریو په باب دقیقې او د رضایت وړ احصایې ورکوي، دی بس د خپل ځان او نورو غولول غواړي. دلته دا هم د یادونې وړ ښکاري چې مازاد زراعتي حاصلات، د پخوا په خلاف، ښارونو ته چې تر پخوا څو چنده لوي شوي (د کابل نفوس څه باندې دیارلس لکه شوي) د ترانسپورتي ستونزو او په ځینو حالاتو او وختونو کې د مجاهدینو د مخالفت له امله د ښار او اطراف ترمینځ د خوړو په شیانو کې مقداري توپیر تر بل هر وخت نه ډېر څرگند دی او حتی په اطراف کې هم د اوږو کمښت دی او له ښارونو نه ورته وړل کېږي. یو ډاکټر وايي چې ده پوره یوه میاشت د غور ولایت په چغچران کې غوښه په سترگو نه ده لېدلې. په هر حال د پورته عواملو او یو لږ نورو عواملو په وجه چې په هغو کې د زیاتو پیسو چاپول په لومړۍ درجه کې راځي؛ قیمتي او گراني په وطن کې پیدا شوي ده.

## اوسنی انفلیشن یا بی ساری قیمتی

د وطن دغه موجوده قیمتی ساری نه لري او عمومي شوی ده. که د حکومت له لاری د شوروي نه د ژوندانه لومړني اساسي شیانو لکه اوره، صابون، بوره، تپل باب او داسې نور ډېر مواد و نه رسیږي او که له پاکستان نه غنم، اوره، وریجی د څارویو غوښی او دغسې نور ډېر انواع او هغه هم په ډېر مقدار هر ورځ راونه رسیږي، دغه موجوده قیمتی به په قحطي واوړي.

د کال (۱۳۶۵ هـ.ش) د حوت په میاشت کې د پسرلي د زیاتې او پرله پسې وریا نه د مخه په اطراف کې هم قیمتی ډېره شوی وه. شاید فاریاب او مزار یې یو افراطي مثال وي چې هلته د هغه ځای یو من اوږه (د کابل دوه منه) یوولس سوو افغانیو ته رسېدلي وو. له هغه وروسته په ظاهره کې د بارانونو له امله د غلي نرخ ښکته شو، سره له دې اوس په کابل کې وریجی من په شپږ سوو، د خوسې غوښه کیلو په ۲۰۰ او د پسه غوښه په ۳۰۰ افغانی ده. یو من پیاز ۳۰۰ افغانیو ته هم رسېدلي وو او وروسته ارزان شول. د خارجي مصنوعاتو او متاعو د قیمت اندازه له دې نه اټکل کېدلی شي چې اوس د یوه امریکایي ډالر بیه ۱۶۰ افغانی ده.<sup>(۴)</sup> په داسې حال کې چې د ثور تر کودتا نه دمخه حتی ۳۷ افغانیو ته ښکته شوی وه. خودکار قلمونه چې دانه یې د غوايي تر کودتا نه دمه یوه او دوه افغانی وه، اوس له لسو نه تر شلو افغانیو پورې دی. د اغوستلو د کالیو بیه دې همدغسې قیاسولی شي. یوازي بڼه شتمن نوي کالي او نوي ټکران رانیسي چې یو نوی کمیس له ۷۰۰ نه تر ۱۰۰۰ افغانیو پورې بیه لري. عامه او متوسط خلک په عمومي ډول په امریکایي لیلامي کالیو ځانونه پټوي. د دغه کالیو ساحه بڼه پراخه ده، عمده انواع یې ورین جاکټونه، مصنوعي ترکیبي جامې، ورین کالي، دریشي گاني، د کور پردې، بوتان او داسې نور دي. که دغه کالي نه وای او په نهایت کې زیات مقدار او ارزانه بیه نه وای موجود، د افغانانو حال به خصوصاً په ژمي کې نهایت مشکل وای. د خدمتي او غیر فني کارونو اجوره هم بېساري انفلیشن او هم د انساني قوې د لږوالي په نتیجه کې په

<sup>۴</sup> د همدغه کال (۱۹۸۷) د ډسمبر په ۱۵مه د یو ډالر بیه ۱۸۵ افغانی شوی وه.

اصطلاح اسمان ته لوره شوي. يو غريپکار اوس د ورځي په دري سوه افغانیو اجوري قانع نه دی، په داسي حال کي چي شل کاله د مخه د يوه اجوره کار ورځني اجوره ۳۵ افغانی وه. په دي برخه کي د (۱۳۵۸ هـ.ش) او اوس ترمينځ هم ډېر توپير لېدل کېږي. په (۱۳۵۸ هـ.ش) کال کي د يو مزدورکار ورځني اجوره اويا افغانی وه او اوس ۳۰۰ افغانی، او د يو گلکار له ۲۰۰ نه تر ۲۴۰ پوري وه او اوس ۱۰۰۰ افغانیو ته رسېدلي ده. هغه کال پخه خښته په يوه افغانی وه، اوس څلورو ته ختلي ده.

اوس سمندت ممکن يوازي لويو او پخو واسطه لرونکو ته هغه هم په ډېر کړاو ميسر شي، په داسي حال کي چي د غوري سيمندت د يوې بوري بيه په تور بازار کي له ۸۰۰ نه تر ۹۰۰ افغانیو پوري ده او رسمي نرخ يي هماغه پخوانی يعني بوري په ۱۴۷ افغانی ده. په دي حال کي د عصري پخو کورونو ودانول نه يوازي بي ټوله پيسي غواړي، بلکي له حد نه زياتي ستونزي هم غواړي. همدغه سبب دی چي د پرچمي حکومت له هسکېدو نه وروسته يوازي يو څو شخصي پاخه عصري کورونه که ودان شوي وي، په داسي حال کي چي د ښار په حواشيو کي په ښار باندې د اطرافيانو د هجود په اثر ډېر خام کورونه بي نقشي اباد شوي دي. له دغه لڼد تصوير نه دوه مهم مگر ترخه حقايق څرگند دي. لومړی دا چي د وطن موجود انسانان او په هغوی کي لومړی درجه ښاريان چي د ټولو شمېر ممکن تر لسو ميليونو څخه لږ وي، د صنعتي محصولاتو په څېر په لومړنيو خوراکي موادو کي هم په خارج باندې متکي دي. دا به مبالغه نه وي چي وويل شي، داسي افغانان به نر وي که ښځه، اطراف کي وي يا په ښار کي پيدا نه شي چي کالي او د خوړو مواد يي دواړه داخلي وي. بله دا چي د امريکايي ليلامي کاليو نه پرته نور ټول زراعتي او صنعتي شيان او هم فني خدمات په عمومي ډول د افغانانو د عوايدو په تناسب بېخي لږ او گران دي او اوسنی قيمتي د افغانستان په ټول تاريخ کي ساری نه لري.

### د قيمتی علتونه

له انفېشن يا قيمتی يعني د نرخونو له لوړوالي، د پيسو له ډېروالي او د موادو له نسبي کمښت نه هېڅ هېواد هم خلاص نه دی. په افغانستان کي د غوايي تر کودتا نه د مخه او په دقيق ډول په افغانستان باندې د روس تر



تبري پوري قيمتي محسوسه، تدريجي او په هر حال د زغم وړ وه؛ خو تر هغه وروسته، په تېره په دې وروستيو كالونو كې د جنگ په شدت سره قيمتي په بې ساري ډول شديده شوي ده او نژدې ده چې اوس د زغم له حد نه واورې. ډېر ستر علت يې د بانكوتونو له حد نه زيات خپرېدل دي او هغه هم په داسې حال كې چې هغه بې ملاتړه دي. د باخبره اشخاصو په قول د ظاهرخان د پاچايۍ په دوره كې ۱۴ ميليارده افغانۍ په چلند كې وې او د هغوی ملاتړ ۲۵ ټنه طلا د خښتو، كمانيو او پهلوي پوندونو په بڼه وو. دغه سره زر د افغانستان په بانك كې يا چپرته په پاچايي ارگ كې خوندي وو او د كوم بين المللي بانك له خوا هر كال كتل كېدل. د داود خان په جمهوريت كې په موجودو بانكوتونو باندې ۲ ميليارده نور اضافه شول او ټول شمېر يې ۱۶ ميلياردو ته ورسېد؛ خو د غوايي تر كودتا نه وروسته دغه بانكوتونه په حيرانوونكي ډول زيات شول او اوس يې مجموعي مقدار ۸۴ ميلياردو افغانيو ته رسېدلی دی او هغه ۲۵ ټنه طلا هم لادرکه شوي ده. ويل كېږي چې دغه سره زر شوروي ته وړل شوي دي. د بانكوتونو دغه حيرانوونكي مقدار له دې امله په اسانۍ په چلند اچول كېږي چې د غوايي تر كودتا نه وروسته دغه بانكوتونه په شوروي اتحاد كې چاپېري، په داسې حال كې چې تر هغه دمخه په غرب كې چاپېدل او هلته د هغو لپاره تضمين بنودل كېده. له دې سره جوخت په افغانستان كې د ډالرو مقدار لږ شوی او هغه زيات مقدار ډالر چې پخوا افغانستان ته راوړل كېدل، اوس نه راوړل كېږي او په عين حال كې دننه په هېواد كې عمدتا د شوروي له خوا د ډالرو لپاره تقاضا زياته شوې ده. د همدغو داخلي علتونو له امله ده چې په دې وختو كې چې په نړېوالو ماركتونو كې د ډالرو بيه په تېره د جاپاني ين په مقابل كې ښكته شوې ده، بر خلاف په افغانستان كې د افغانۍ په مقابل كې په حيرانوونكي ډول لوړه شوې ده او اوس (د جوزا ۴ د مې ۲۴) د يوه امريكايي ډالر معادل ۱۷۲ افغانۍ ده، په داسې حال كې چې تر كودتا نه د مخه ۳۷ افغانۍ وې. د دغه حال لوی علتونه دا دي چې يو خو په خپله حكومت له بازار نه اسعار په تېره ډالر تهيه كوي او په خپله يې د پخوانيو حكومتونو په خلاف له باندني سوداگري نه په ډېره كمه اندازه لاس ته راوړلي دي.

د شوروي حکومت هم د افغانستان بانک يعني د کابل حکومت له لارې څخه، نه د خپلو روسانو له لارې، د افغانستان د اسعارو د مبادلي له مارکيت يا شهزاده سرای نه خارجي اسعار په تېره ډالر تر لاسه کوي. ويل کېږي چې د شوروي حکومت په دغه وسيله تر نورو زيات په هفته کې يو ځل ډالر په لاس راوړي او د افغانستان بانک له لارې يې خپل کوي. روسي مشاوران هم چې شمېر يې د لسو زرو په شاوخوا کې دی، د خپلو اجنټانو او افغانانو له لارې د بازار د ډالرو عمده اخېستونکي دي. دوی چې له خپل لگښت نه په زياته اندازه افغانی له بېلو بېلو منابعو څخه په لاس راوړي، هڅه کوي چې تر خپل لگښت نه زيات مقدار افغانی په ډالرو واړوي او دوی د نرخ پروا نه ساتي. بله دا چې د پخوا په خلاف د غويي له کودتا نه را په دې خوا باندني اسعار، په تېره ډالر کابل ته د انفرادي افغانانو له خوا نه راوړل کېږي. پخوا به باندنيو هېوادونو کې افغانانو په تېره هغو ډېر شمېر افغانانو چې په عربي هېوادونو کې يې په کار کولو سره ډالر تر لاسه کول، وطن ته اسعار استول. اوس دوی دغه کار نه کوي. د دې کار څرگنده نتيجه لکه چې دمخه ورته اشاره شوي، دا شوي چې خارجي مصنوعات چې مقدار او ډولونه يې تر دننيو مصنوعاتو نه څو ځله ډېر دي، په بيه کې لوړ لار شي او دغه حال د افغانانو ملاگاني کړو پي کړي.

#### د اجتماعي نابرابرۍ زياتوالی

خو دغه حال د ټولو افغانانو ملاگاني يو شان کړو پي کړي نه دي، ځکه چې د کابل بناريانو عوايد، د اطرافي خلکو د عوايدو په پرتله هېڅ وخت دومره نا برابر نه وو، لکه د دغه کمونيستي گوند د حکومت په وخت کې چې دي او څومره چې اوس بناريان په رنگ رنگ اجتماعي ستونزو او مصيبتونو اخته دي، هېڅ وخت تر دې اندازې او په دغو ابعادو ورسره لاس او گړېوان نه وو. حکومت هم له دغو مصيبت ډکو ستونزو څخه انکار نه کوي او نه يې کولی شي؛ خو د يوه کمونيست حکومت په توگه د هغه مسؤليت په «ارتجاع» او «امپرياليزم» اچوي او د خپلو پاليسيو زېږنده يې نه بولي او ادعا کوي چې که د «امپرياليزم» او «ارتجاع» مداخلې د «نااعلان شوي جنگ» له لارې نه وای، دوی به له افغانستان نه اوس يو ښکلی بن جوړ

کړی وای. دغه وینا سړي ته د پروفیسر پاپر د ټولني د دسیسي تیوري په زړه کوي چې وایي: «هر هغه څه چې په ټولني کې پېښېږي، په شمول د هغو څېزونو چې خلک یې د قاعدې له مخې نه خوښوي لکه جنګ، بېکاري، بېوزلي او کمبودي د ځینو زورورو افرادو یا ډلو د مستقیمی طرحې نتایج دي»، یا وړاندې وایي: «د هیومر ارباب نوع باندي هغه عقیده چې د هغې له مخې دوی د نزوجان د جنګ ناڅاپي بدلون مسنول بلل شوی وو، له مینځه تللي ده؛ خو د هیومر په اولمپیا کې د ارباب نوع مقام اوس د صیپهون پوهو مشرانو یا انحصار چیانو یا پانګه والو یا امپریالستانو نېولی دی.»

په افغانستان کې ددغې بی سارې نا برابری ستر علت، لکه څنګه چې د مخه یې یادونه وشوه، د حکومت له خوا د پیسو له حد نه زیات چاپول او له هغه سره جوخت د دولتي مامورینو بېلو بېلو ډلو ته د هغو ډېر نابرابر وېش او توزیع کول او ورسره د دولتي ځینو ادارو او اشخاصو له خوا د رسمي زور په قوت د پیسو او شتمنیو خپلول دي. دغه کار په عمده ډول د دولتي معاش له لارې شوی دی. د هغو په سر کې د غوايي له کودتا نه ژر وروسته د وسله والو قواوو د منسوبانو د معاش دوه چنده کول راځي چې دغه زیاتوالی تر اوسه پورې په ډېرو نومونو نور هم پسي زیات شوی دی. البته باید وویل شي چې د افغانستان په تاریخ کې هر وخت چې برحال واکمن نسکور شوی او نوي حکومت یې ځای نېولی؛ نوي حکومت نظامیانو، مخورو او د نفوذ خاوندانو ته رنگ رنگ امتیازات ورکړي او په تېره رسمي معاشونه یې نظامیانو ته ډېر کړي دي. خو کوم هغه څه چې په دې باب د ثور له کودتا نه وروسته شوي، د درجې، شدت او کمیت له مخې بی ساري او حتی حیرانوونکي دي. د حکومت له نظره دغه کار بی له موجه دلایلو څخه نه دی شوی. حکومت ځان ته انقلابي وایي او په دې پسي دی چې د ټولني هر اړخ په انقلابي ډول یعنی سمدلاسه او په بېخکي ډول وړوي او هر هغه څوک چې د هغه له دغه نظر او سیاست سره مخالفت کوي، د ضد انقلاب په نامه وځپي، تر څو په دې ډول په لږ وخت کې خپل دریځ ټینګ کړي او ورسره په اصطلاح شنګریلا یا د مځکي په سر جنت جوړ کړي. دا کار حکومت مجبور کړی چې له ټول ولس سره غېره ورکړي. له ټول ولس سره غېر ورکول حکومت په عین حال کې دې ته اړ کړی چې

وار په وار د شوروي په قوت او دننه په کور کې په خپل نظامي قوت خپله اتکا ډېره کړې او دغو دواړو ته حيرانوونکي امتيازات ورکړي. د هغو امتيازاتو په باب چې شوروي په خپله کړي او يا حکومت ورته ورکړي، دلته دغومره ويل بس بنکاري چې د حکومت اصلي اختيار دار او واکدار د شوروي حکومت دی او هر هغه سياست چې د کابل حکومت له اول نه تر اوسه پورې وضع کړی، په اصل کې شورويانو وضع کړی او د کابل حکومت مشران په اصل کې د شوروي د حکومت کارمنان او سړي دي. نژدې هره مهمه حکومتي اداره يو روسی مشاور لري. روسي مشاوران په خاص ډول په خاد او د ملي دفاع په وزارت کې ډېر دي. دوی په نامه مشاوران؛ خو په واقع کې اجرائیوي آمران دي. د صاحب منصبانو، لوړ رتبه ملکي مامورانو مقرري، ترفيع او تبديلي د دوی په امر او دستور کېږي. د جنگی عملياتو نقشه هم دوی برابروي. په همدې ډول دوی د عمده او اساسي پالیسيو په باب د گوندي او حکومتي لويانو لپاره ويناوي تهيه کوي، د حزب منشي هم له دې نه مستثنی نه دی. گوندي او حکومتي خوا د دغو ويناوو د اصلي روسي - تاجکي متن په دري اړوي او کابلي کوي يي. د مشاورانو د پاسه يو څو سر مشاور او د هغو او شوروي سفیر او عين حال کې په کابل کې د کې جې بي د بېلي او پراخي شبکې د آمر له پاسه د نظامي او ملکي دواړو چارو په باب اعلي قوماندان يا اعلي حکمران دی چې په لومړيو اولو کالونو کې دغه مشخص مشهور مارشال سرکي سوکالوف وو چې وروسته د شوروي د ملي دفاع وزير وټاکل شو او شوروي ته لاړ. په دې ډول (روسي مکناتين) د اصلي مکناتين په خلاف له ملک نه ژوندی ووت.

### د وسله والو قواوو امتيازات

خو د موضوع په ارتباط هغه امتيازات دي چې حکومت د وسله والو قواوو منسوبينو ته ورکړي دي. په وسله والو قواوو کې د ملي دفاع وزارت، د کورنيو چارو وزارت او دولتي امنيت د وزارت ټول ناميرزا فني منسوبان راځي. د دوی ټول شمېر معلوم نه دی، خو زياتوالی او اهميت يي له دې نه ښه څرگندېدلی شي چې اوس دوی او په دوی کې په خاص ډول خاد اصلي

حکومت دی او دا نورو وزارتونه په واقع کې هسې خدمتي او سرویسي ادارې دي.

### د فوځي منسوبينو امتیازات

لکه چې د مخه یې یادونه وشوه، د نظامي منصبدارانو معاش په سلو کې سل زیات شوی. د یوه عسکر معاش چې تر کودتا دمخه د میاشتي پنځوس افغانی و، اوس د هغه د وظیفې د څنگه والي له مخې له یو نیم زر نه شروع کېږي او د احتیاطي عسکر معاش اوه نیمو زرو افغانیو ته رسېږي. په اصطلاح د ماشيني منصبدارانو په شمېر کې ډېر زیاتوالی راغلی. د یوه کورس په ختمولو سره به کوم نیمچه باسواده او کوم نیمچه تعلیم کړی چېرته بریدگی یعنی نظامي وور منصبدار شوی وي او د میاشتي به دومره معاش اخلي چې یو ملکي مامور چې د هغه ټول عمر قدر به یې خدمت کړی وي، هغومره تر لاسه کولی نه شي. لوړو رتبو ته ترفیع کول چې معیار یې له اړه رژیم ته وفاداري او د گوند غړیتوب دی، په دې نهو کالونو کې ډېرې شوي چې اوس اردو له ځوانو ډگروالانو او جنرالانو نه پوره ده، لکه څنگه چې پوهنتون له پوهنوالانو او پوهاندانو څخه ډک دی. دا چې اوس د اکادميسن د کانديد او اکادميسن په نامه یو شمېر نامستحقانو ته د میاشتي پنځه زره او لس زره افغانی د هغوی له اصلي معاش نه سربېره ورکول کېږي، د نظامي منصبدارانو په څېر هغوی ته یوازې پولې امتیازات او رشوت ورکول او رژیم ته د غریب ملت په پیسو وفاداري گټل او نندارې جوړول دي.

### د خادستانو امتیازات

خو د رسمي امتیازاتو او ورسره د حاکمیت او قدرت اصلي محل د دولتي امنیت وزارت دی چې پخوا د خاد (خدمات اطلاعات دولتي) په نامه د صدارت یو ریاست و. د دغه فني کادرونه په اصل کې په ملکي لباس کې پټ پولیسان یا څارندویان دي. دوی د دې لپاره چې د زیاتو عوایدو او پوره واک څښتنان شوي وي، نظامیان کرل شوي. په دې حساب د دوی معاش هم دوه چنده شوی. سربېره پر دې هر یو یې له دغه دوه چنده معاش نه په

سلو کې له ۱۵ نه تر ۷۵ پورې نور امتیازات هم لري. ډېر کم امتیاز یعنی په سلو کې ۱۵ هغه خادست ته ورکول کېږي چې د خاد په مرکز کې چېرته په کومې غیر محاربيو یا غیر عملیاتي څانګې کې کار کوي؛ او تر ټولو لوړ امتیاز یعنی په سلو کې ۷۵ یې هغه خادست ته ورکول کېږي چې په عملیاتي جبهو یا نورو ورته خطرناکو عملیاتو او یا چېرته په لېږي محلاتو کې وظیفه ترسره کوي. دلته د دې خبرې یادونه لازمي ښکاري چې خاد هم موتورېزي او اوپراتیفي کنډکونه او هالیکوپترونه لري. د خاد منسوبینو لپاره هم د کورنیو چارو د وزارت د منسوبینو په شان شوروي ډوله د هستوګنځي بلاکونه جوړ شوي دي چې خادستانو ته یې په اسانو شرایطو ورکوي. دا امتیاز غیر له هغه نه دی چې خادستانو ته دمخه په عمومي مکروریانو کې اپارتمانونه ورکړل شوي دي. دوی ځانته روغتونونه لري چې تر عمومي روغتونونو نه په دوا درملو او طبي کادرونو ښه سمبال دي او دوا ګانې یې هم مفتې دي. د امتیاز یو بل غټ مدرک د خادستانو لپاره د شوروي د سفر چانسونه دي. شوروي سفرونه د ثور تر کودتا نه وروسته د حکومتی منسوبینو لپاره ډېر شوي؛ خو د هغه خاص ارتباط په وجه چې افغاني خاد یې له شوروي خاد (کې جې بی) سره لري، د خادستانو لپاره تعلیمي لنډ چانسونه د نورو په پرتله په څرګند ډول ډېر دي. د خادستانو لپاره د ورسپارل شویو پټو او خطرناکو وظیفو او د همدغسې نورو مهمو دندو د اجرا په وخت کې د پیسو لګښت چې د خاد په حساب دی، په اصطلاح بې ټوله دی. ویل کېږي چې د همدغسې دندو د اجرا لپاره د مؤظفو عاملینو لپاره یې بې له دې چې د پیسو حساب ورکړي، خاص سیفونه خلاص پرېښودل کېږي. په اصل کې د خاد بودیجه ډېره او پټه ده او په ګوند او حکومت کې یوازې یو څو تنو ته معلومه ده.

په هر حال، د دغسې دندو په لړ کې د تحقیق د مؤظفینو هغه نقدي جایزې د یادوني وړ ښکاري چې د تحقیق دوسیې د موفقانه ترسره کولو (یعنی له تورن نه په هر نامه او ډول چې وي اعتراف ترلاسه کول) نه وروسته هغوی ته ورکول کېږي، په دغسې جایزو کې کله د نقدي په ځای تر رفیع هم ورکول کېږي.

## د خادستانو غیر قانوني عواید

دا ټول هغه عواید دي چې د قانون او مقرراتو له مخې خادستانو ته ورکول کېږي، لکه چې دمخه یې یادونه وشوه. نور یې هغه بې ټوله غیر قانوني عواید دي چې خادستان یې د وظیفې په جریان کې ترلاسه کوي. په دې ډول د هغوی حساب ممکن نه دی. دوه غټ مدرکونه یې جنګي جبهې او د کورونو لټول دي. د جنګ له جبهو نه غنیمت ترلاسه کول د غوايي د تراژیدۍ نه په وروسته کالونو کې، یعنې د خلقیانو په دوره کې ډېر وو. د بې سرۍ او خپل سرۍ په هغه وخت کې د ملکي او نظامي لومړنیو سازمانونو منشیانو د انقلاب ضد د ټکولو په نامه په بېلوپلو نومونو خلک لوټ کړي دي. په دې لړ کې په (۱۳۵۷ هـ.ش) کې دورپش خان ضابط په هرات کې په رڼا ورځ کې د مهربی د لېسې یوه متعلمه ووژله او د الماسو گوته یې له گوتې نه و اېستله. هغه وخت هرڅه چې د عملیاتو په نتیجه کې د کلیو او بانډو د خلکو له تېښتې نه په کورونو کې پاتې کېدل، د منصب دارانو به کېدل. په شتمنو ولایتونو مثلاً په هرات کې منصبدارانو بېخي زیات غنایم په دې ډول ترلاسه کړل. په غنایمو کې قالینې، د بنځو گانې او ترانسستري رادیوگانې هم شاملې وې. د روسانو له تېرې نه وروسته چې د خاد فعالیتونه پراخ او نظامي شول، د خادستانو لپاره چې د نظامي منصبدارانو په څېر د جنګ د جبهې تر شا کارونه ټول د دوی په لاس کې ولوېدل، د غنیمت پیدا کولو لپاره هم لاره هواره شوه. له عملیاتو نه وروسته به چې سیمې او درې او کلي او بانډې له انسانانو نه خالي شوې، خادستان به د لوټماری لپاره د ډاکوانو په څېر په کورونو ننوتل. په اصل کې ډېر غریب خادستان اوس له دغې لارې نه څرگند شتمن او د قیمتي رنګ رنګ قالینو او فرنیچر خاوندان شوي دي. په خادستانو کې د پخوا وختو د مودو خواران نن ورځ سمدلاسه شتمن شوي دي او د دوی شمېر هم لږ نه دی. په خادستانو او په واقع کې په ټولو پرچمیانو کې دغه ناولي فکر ښه بېخ نیولی و چې دوی به «د ستر شوروي» د ملاتړ په برکت چې دوی ابدې گانې، زر یا وروسته په دې موفق کېږي چې خپل حکومت په افغانانو تحمیل کړي. مخ توری کارمل خادستانو ته پوره ناز ورکاوه، خپل سړي یې په کې مېخ کړي وو او خاد په واقع کې په دې ډول د ده د قوت په مرکز بدل شوی و. ده به ویل چې دوی یعنې خادستان د حکومت په ضد دسیسې شنډوي؛ نو

ځکه خادستان د ورو دکتاتورانو په شان په ټينگه د خلکو په ځپلو او ټکولو معتقد وو. انساني ملاحظې ورسره نه وې او له خلکو سره د روغې او پخلاينې په فکر کې هېڅ نه وو. څنگه چې د شوروي له قوت نه ډاډه وو، دوی په دې فکر مست وو چې آخري بری حتماً د دوی دی؛ نو ځکه يې له هېڅ راز ممکنې بې رحمۍ ډډه نه کوله. نوی دوی له انسانانو نه د خالي شويو کورونو لوتول د امنيت د خوندي کولو يو ضروري جز گانه. دا معلومه نه ده چې په دې هکله به يې مشرانو دوی ته هغسې شعار ورکړی وي، لکه څنگه چې عبدالله امين خلکو ته ورکړی و چې «د هزاره گانو مالونه ستاسې او سرونه يې د دولت»، خو په دې کې شک نشته چې خادستان په لوتولو کې تر هېچا څخه کم نه دي راغلي. په دوی کې دغه ناولي فکر ښه بېخ نيولی و چې د انقلابي حکومت مخالفان د انقلاب ضد دي او د انقلاب ضد مرگ جايز دی؛ خو دغه فکر د دوی ټولو يا د دوی د ډېر شمېر لپاره يوازې يو ايډيالوژيکي سرپوښ و او ممکن د زړه په تل کې يې لوتماري او د خپل غريب ځان شمتن کول وو. په هر حال دوی ډېر پراخ لوتول کړي دي. په عين حال کې د روسي سرو لښکرو لوتماري هم د دوی سره خوا په خوا روانه وه. روسي عسکرو حتی د کابل د ښار دوکانونه هم د شپې د بنديز په وخت لوتول. د دوی د لوتمارۍ مشهوره بېلگه د کابل ښار افغان ستورز ته ورڅېرمه له اروپايي او جاپاني مالونو څخه ډک زيات واره دوکانونه دي؛ خو د روسانو لپاره څنگه چې د حجمي مالونو انتقال يو شرمونکی، نه يو مشکل پرابلم و، دوی به په کم حجمه قيمتي مالونو په تېره نقدو پيسو باندې زور اچاوه او بيا به په دې پسې وو چې خپل غنايم په ډېره کمه بيه خرڅ کړي، لکه څنگه چې دوی د خپل دولت مالونه په ډېره ټيټه بيه خرڅول. په هر حال، دا چې تر اوسه په لکونو نه، په ميليونونو خپل پلرنی ټاټوبی پرې ايښی او په پرديو وطنونو کې مهاجر شوي، يو علت يې د خادستانو، منصبدارانو او سرو لښکرو لوتماري ده.

### خادستان او ښاريان

خادستانو نه يوازې له اطراف نه شته ټول کړي، په ښارونو باندې چې د حکومت قبضه وه، دوی هم له لوتمارۍ نه ډډه نه ده کړې. د لوتمارۍ يوه



لاره د افرادو له نیولو او بندي کولو نه وروسته د هغوی د کورونو لټول وو. په کوم ځای چې د حکومت قبضه وه، په تېره بیا په ښارونه او په ډېر خاص ډول د کابل په ښار د تورنو شمېر بېخي ډېر و. په دغو ځایونو کې د خاد له خوا سرونه او شتمني مصنون نه وو. په کابل کې به داسې کور نه وي چې یا خادستانو او یا عسکرو نه وي لټولی. خادستان که څه هم له دې نه منع و چې د کورونو د لټولو په وخت کې د کور مالونه واخلي او خپل یې کړي. حتی دوی مجبور وو چې د کور له لټولو نه وروسته په کور والا باندې فورمه لاسلیک کړي او کور والا رضایت ښکاري کړي چې د کور مالونه یې بې ځایه شوي نه دي؛ خو په عمل کې په داسې حال کې چې کور والا مغضوب وي او د کورنۍ ټول غړي یې یوې خوا ته او یا په یوې کوټې کې تخته شوي وي او ډېر شمېر وسله وال خادستان د کور ټول محتویات لاندې او باندې کوي او ځینې وخت حتی د کور غولي کیني، ممکنه نه ده چې څوک د دوی د لوټماری مخه ونیسي. حقیقت دا دی چې په تېرو نهو کالونو کې یعنې هم د خلقیانو او هم د پرچمیانو په وخت کې، خو ډېر زیات د پرچمیانو ډېر مقدار شته په کابل کې د نقدو، گانو، طلا او داسې نورو په شکل خپل کړي دي. د دغې لوټماری ډېر غټ مثال شاید هغه دولس خښتې طلا وي چې خادستانو د حاجي برات بای د کور له لټولو او لوټلو نه په لاس راوړي چې د هغه زوی رسول بای په قول په (۱۳۶۲ ه.ش) کال کې د هغوی مجموعي ارزښت ۲۳ میلیونو افغانیو ته رسېده، که څه هم د هغوی موضوع سوچه تجارتي وه، نه سیاسي. په همدې ډول د هغه، هغه نوی ماډل بنز موټر چې تازه له جرمني نه وارد شوی و، هم خادستانو وړی و. دغه موټر د تحقیق د تورمخي رئیس عبدالغني چې په لنډي مشهور دی، په برخه شوی. په طلاوو کې روسي مشاوران د خاد له نورو لویانو سره شریک وو چې دغه اشتراک د بندي رسول بای ټولې هلې ځلې د طلاوو د بېرته خپلولو په منظور شنډې کړې.

د خادستانو لپاره د شتو غیر قانوني بله لار د شپې له خوا د دوکانونو او کورونو وهل دي چې په ډېرو حالاتو کې د انسانانو په ژوبلي او حتی مرگ او د ښځې په بې عفته کېدو هم تمام شوي دي. څنگه چې د غوايي له کودتا نه د نجیب الله د پخلاينې سیاست تر اعلان پورې د شپې له خوا په ګرځېدو

باندې بندیز لگول شوی و، دغه بندیزونه خادستانو او ټولو هغو ته چې د شپې نوم یې لاره، د دې موقع برابره کړې وه چې دوی د ورځې له خوا کورونه په نښه کړي او د شپې ټول کور د ټولو په پلمه، بیا هم په وچ زور کوروالا یوې خوا ته کړي او شته یې په موټرونو کې واچوي او خپل یې کړي. دغسې پېښې د کابل په ښار کې بېخي ډېرې شوي دي. ډېره تازه یې د لیکونکي تر خلاصېدلو نه څو هفتې دمخه د همدغو خادستانو له خوا په قلعه زمانخان کې د پوهنتون د یو استاد ښاغلي لطف الله ساپي کور وهل او د هغو له خوا د یو گز مه عسکر وژل دي. دغسې یو شمېر غله او ډاره مار خادستان نیول شوي او په بند محکوم شوي هم دي. په دې مینځ کې د نورو غلو داړې هم یو وخت بل وخت او حتی د امنیتي قواوو له خوا اورېدل شوي. د خادستانو له خوا ډېره غټه ډاره هغه وه چې د دوی یوې گز مې ډلې د پښتون په مارکیت کې یو شمېر دوکانونه وو هل او د اتیا میلیونو په شاوخوا کې یې له سیفونو نه افغانی او خارجي بانکونو ته واپستل. ویل کېږي چې د دغې ډلې مشر زلمی نومی کندهاری و چې د یو څو ملگرو په قول یې د شوکمارۍ ډېره غټه برخه یې له ځان سره د باندې یووړه. په هر حال، پاتې ملگري یې په دغه تور بندیان شول چې له هغو نه یو یې د باشي سلام په نامه د پلچرخي په دوهم بلاک کې، بیا باشي مقرر شو او هغه هلته د وظیفې په جریان کې په فسق او فساد او بچه بازی سره عامه رسوايي او بدنامي هم خپله کړې وه. له دغه ډول بیان نه وروسته چې اصلي مطلب ته توجه وشي، و به ویل شي چې په دغه رژیم کې د وسله والو قواوو منسوبین چې په هغو کې خادستان د ټولو په سر کې راځي، د وطن نوي شتمن افراد تشکیلوي چې د گوند له غړو سره یوځای یې نوي حکمرانه سیاسي طبقه مینځ ته راوړي ده. په دې حساب دغه جاري بې ساري قیمتي خادستانو او په مجموع کې د وسله والو قواوو منسوبینو ته دومره معنی نه لري، لکه څومره چې یې د نورو خلکو په تېره ملکي مامورینو، متقاعدینو او په خاص ډول بېکارانو او کم عایدو خلکو ملاگانې کړو پي کړي دي.

## د خادستانو شمېر

ځنګه چې خاد هم د پیسو او هم د قدرت په ستر مرکز بدل شوی او ځنګه چې ژوند لکه چې یې یادونه وشوه د بی ساری قیمتې له امله ډېر گران شوی او ځنګه چې خادست کېدل له عسکري خدمت نه د بچېدو معنی هم لري، مراجعه ورته ډېره ده، سره له دې چې دا د روسانو یوه آله او د ولس په نظر تر ټولو بدنامه اداره ده. د منسوبینو شمېر معلومول یې ممکن نه دي، خو دا سمه ده چې وویل شي، خادستان د شیطانانو په څېر د بنار په هره برخه کې حاضر او ناظر دي او تا او ما هر څوک په دوکان، سرک، ادارې، مغازې او هر ځای کې څاري. د خادستانو شمېر په باب قیاس له دغه حقیقت نه ممکن نه شي چې د لغمان ولایت د ډېوې له کلي او په هغه پورې تړلې باندې بېلې څخه چې ټول به یې د سلو کورونو په شاوخوا کې وي او لیکونکي هم ورته منسوب دی، ۴۲ تنه یې یوازې د کابل د خاد منسوبین دي. دا به غلظه وي چې فکر وشي د وطن له هر کلي نه په دغه تناسب افراد په خاد کې ماموریت لري. د ډېوې خلک عموماً غریب او د دوی په تعلیم کړو کې له یو څو تنو څخه پرته نور یې نیمچه عصري سست ایمانه عناصر دي. په دوی کې هم د نورو لغمانیانو په څېر د قوي میرزایي عنعنې له مخې له حکومت سره د ماموریت کولو میلان ډېر قوي دی. د پرچمیانو په دوره کې دغه نیمچه تعلیم یافته گان کابل ته په ورتگ مجبور شول. په دې ډول دوی د خپلو لږو ځمکو له حاصلاتو څخه یا بېخي لږ و ډېر بې برخې او محروم او د کابل د قیمتې ژوند له سختو شرایطو سره لاس په گړېوان شول. ځنګه چې په دغه کلي کې د پرچم د مخه یو څه ریښي غځولې وې، دوی ټول حکومتې او په حکومتې کې نظامي او په نظامي کې د خاد خلاصې غېږې ته د ضرورت او هم ممکن د عقیدې له مخې ور ننوتل؛ خو خاد ته په خپله د دوی ننوتل دومره تعجب نه ښکاري. تعجب په دې کې دی چې د دوی مشران چې زیاتره یې د سپینو رېږو خاوندان دي او لمونځونه کوي او بې تسبیحو نه گرځي او د مسلمانې نارې یې آسمان ته رسېدلي، ولې په دې راضي شوي چې زامن یې د خاد له لارې د روسانو په خدمت کې ننوتلي دي. چېپان به ووايي چې دا ځکه د تعجب وړ خبره نه ده چې اقتصادي عوامل د انساني سلوک لومړني محرکات دي؛ خو د دوی دغه منطق د ډېوه والو ختیځې خوا ته گاونډي عمرزېوال چې تر دوی هم

په شمېر کې ډېر او هم ترې نه ډېر شتمن دي، ماتوي. د عمرزيوالو د لويو ځمکه والو زامن هم د ډېوه والو په څېر په زيات شمېر خادستان شوي دي. د عمرزيوالو مشران ټينگ مسلمانان او درانه پښتانه دي. نه يوازي د لغمان په ولايت کې د کافي اندازه ځمکو خاوندان دي، بلکې خيبي يې په کابل کې هم ښه ژوند لري. تعجب په دې کې دی چې دوی ولې په دې راضي شوي چې زامن يې د خاد او روسانو په خدمت کې وي.

لوستونکو ته به هر ورو دا انتباه پيدا شوي وي چې خاد له لغمانيانو نه ډک دی. لغمان لوی ولايت او خلک يې په عمومي ډول درانده، با عزته، هوبنپار او خواري کښ دي؛ خو له بده مرغه پخوانی انتباه تر ډېره حده سمه ده. که خاد له لغمانيانو ډک نه دی، په دې کې شک نشته چې ډېر لغمانيان په خاد کې کار کوي؛ خو له دې سره جوخت بايد وويل شي چې لغمانيان په خاد کې ټول په ټيټه سويه ميندل کېږي او د خاد مهم کارکوونکي شمالي وال – نه کوهدامنيان، کابليان او يو شمېر پکتياوال دي. شمالي وال د سيمي او نفوذ په تناسب په نورو چرېبې کوي او يو وخت تر ډېره وخته د خاد د ډېرو مهمو څانگو سروالان ټول همدوی وو. له نورو ولايتونو نه په خاد کې هومره کسان نشته، لکه د پورته سيمو چې دي. د کندهار له ټول ولايت نه هسي کوم يو که په خاد کې وي. همدغه سبب دی چې په خاد کې، لکه څنگه چې د پرچمي حکومت سياست دی، د پښتو او پښتنو په مقابل کې تعصب ډېر قوي دي، په دې چې هلته لاس بری د دري ژبو دی، لکه په څارندوی کې چې لاس بری د پښتنو په تېره د پکتياوالو دی. د خاد په شمالي والو دري ژبو کې دا احساس ډېر قوي دی چې اوس وار د دوی دی او دوی بايد د نادرخان د دورې د هغو نادودو قصور واخلي چې د دوی په پلرونو شوي دي. د خادستانو مستطقينو ډېرو تورنو پښتنو ته دغسې ويناوې په څرگند ډول کړي دي. په همدې دليل په خاد کې تورن پښتانه بس په دې چې پښتانه دي، تر نورو ډېر په کړاو شوي دي. افغان ملتیان په دې باب يو ډېر څرگند مثال کېدلی شي. په دې ډول دري ژبي خادستان، په تېره شمالي وال د پرچمي حکومت او په واقع کې د بريټنيف روسي حکومت د دغه پارونکي سياست په ټينگ عملي کوونکي دي چې د هغه له مخې د هېواد سياسي سروالي بايد د ځينو وړو ملتونو په همکارۍ او د شوروي په قوت د دوی

وي او پښتانه چې يو شمېر څرگند عقده يې پرچميان يې «بې فرهنگه اکثريت» او «فاشستانو» په نامه يادوي، پټون او وروسته پاتې وي، که څه هم پښتانه په شمېر کې تر نورو ملتونو څخه زيات دي او په خپله شوروي په سلو کې ۵۲ اټکل کړي دي.

### اختلاس او قاچاق

د خاد له دغې لنډې شرحې نه چې بېرته لومړني مرکزي ټکي ته مخ وړول شي، و به ويل شي چې دغه نوې سياسي حاکمه طبقه د هغو عوايدو او سياسي قدرت په سبب چې دوی د انقلاب او خواري کښ انسان ته د خدمت په نامه د ځان کړي، له دې نه په نسبي ډول ښه مأمونه ده چې د وطن دغه بې سارې قيمتي بې ملا ماته کړي. هو، دغه حاکمه طبقه هم، د نورو اجتماعي ډلگيو په څېر له سبا نه په اندېښنه کې ده او د جنگ او سياسي گډوډۍ په فضا کې ځان مصئون نه ويني. داسې ډېرې پېښې اورېدل شوي چې له هغو نه پوره څرگندېږي چې د سبا ورځې د مالي مصئونيت په منظور اوس نا مجاز کوښښونه ښه مروج شوي دي او دننه په گوند کې د دولتي قدرت د گټلو او ورسره يو ځای د پيسو ټولولو او سپما کولو لپاره سخت کوښښونه روان دي. اختلاس نه يوازې په دولتي ليکونو کې د گوندي او غير گوندي کارمنو تر مينځ رواج موندلی؛ بلکې تر پورته گوندي او دولتي سطح حتی ان د پوليتېوريو د غړيو لخوا هم اورېدل شوی دی. په دې لړ کې په (۱۳۶۱ ه.ش) کې د څو پوليتېوريو لکه د نوراحمد نور او محمود بريالي په گټه د څو سک صرافانو او سوداگرو په ذريعه سره زر د قاچاق په ډول خارج ته وړل کېدل. موضوع په دقيق ډول معلومه نه ده؛ خو په واقعيت کې يې شک نشته او هغه د عامه رسوايي حد ته هم رسېدلې ده چې د هغې په نتيجه کې سوداگر عاملين يې بنديان او محکوم شوي، مگر اصلي محرکين يې د پخوا په څېر هماغسې په ځای پاتې دي. يوازې دا نه ده، قاچاق کول يا په هغه کې برخه لرل او رشوت اخېستل او اختلاس کول په شوروي مشرانو کې په دغو تېرو اتو کالونو کې هر هغه افغاني کارمن

ته چې له هغو سره د وظيفي له مخي په تماس كې دي، د ورځو په كيسو بدل شوي دي. د يوه نظامي منصبدار په قول ده په خپله په هرات كې د يوه روسي مشاور بنځي ته د سروزرو د غاړه كې په اهدار كولو سره خپل يو گوندي ډاكټر ملگري اعدام نه بچ كړي دي. په پلچرخي كې داسې ډېر افغانان په دې تور بنديان شوي چې د مقاماتو په قول، دوى له شوروي مشاورينو سره په قاچاق كولو او داسې نورو غيرقانوني قضيو كې برخه لرلي ده. داسې كيسې ډېرې اورېدل شوي دي چې ځيني گوندي كسانو او منصبدارانو د ترغيغ په غرض خپلې يا پردې بنځي شوروي مشاورينو ته استولي دي. په معكوس ډول روسي مشاورينو د دې لپاره چې دلته يې د خدمت دوره اوږده شوې وي، خپلې بنځي د متنفدو افغانانو غېږو ته ورسپارلي دي.

### دولتي ملكي ماموران

اختلاس كول او له مراجعينو څخه بډې اخېستل په دغو وروستيو كالونو كې په ملكي كارمنو كې بېخي ډېر شوي دي. دغه ماموران په دې كار كې چندان گرم هم نه بلل كېږي. د دوى معاش د هغو نظاميانو په تناسب چې دمخه يې يادونه وشوه، بېخي كم دى. د لومړي رتبي مامور معاش چې ممكن هغه ته د شل ډېرش كلونو د خدمت په دورې كې وركول كېږي، څه باندې شپږ زره افغانى (۴۰ ډالره) او هم يو كوپون دى؛ خو ټول ملكي ماموران لومړي رتبه نه دي، ممكن په سلو كې پنځه يې لومړي رتبه وي. د دوى منځنى درجه مثلاً د څلورمې رتبي مامور ۳۴۵۰ افغانى معاش او يو كوپون لري چې دا ټول يې ممكن د ډېرشو امريكايي ډالرو په شاوخوا كې راشي. دى به هر وروڼو يوه كورنى هم ولري چې ټول غړي به يې شايد شپږو تنو ته ورسېږي. فكر كېږي چې په سلو كې څلوېښت ماموران به خپل كورونه لري او شپېته نور به يې هره مياشت په كرايه وركولو هم مجبورېږي. د افغاني قوي دود له مخي دوى به يو وخت بل وخت مېلمانه، سيالي گاني او هم به طبعاً بنادي گاني او غمونه هم ولري. دوا او درمل ته به يې هم اړتيا وي، كه څه هم د دوى لپاره حكومتي بيمه شته او طبي سرويسونه وړيا دي. دا ټول د هغه په بوديجي باندې يو نه زغمېدونكى پېټى دى. د مامورانو په ځينو كورنيو كې ممكن دوه درې كسه نور هم د معاش

خاوندان وي او اوس تر پخوا زياتي بنځي هم په دفترونو كې كار كوي؛ خو په دې حال يا به د كورنيو د غړو شمېر هر ورو زيات وي او يا به د نوي تمايل له مخې لويې او پراخې كورنۍ په هستوي يا وړ كورنيو ويشلې شوي وي. په هر حال د يوه رسمي مامور معاش هغه هم په دې قيمتۍ كې ممكن په مياشت كې د لسو ورځو لپاره كفايت وكړي او دې مجبور دې په مياشت كې د پاتې شلو يا پنځلسو ورځو ژوند له نورو لارو نه تامين كړي. كه دې له پلاره پاتې شخصي او يا نور راز شته ولري، پرده به يې پرې كېږي او كه نه ژوند به ورته له دوزخ څخه كم نه وي او دې مجبور دې له هغه واك نه چې د خپلې وظيفې په سبب يې لري اختلاس وكړي او بډي واخلي او څنگه چې په افغانستان كې يو دايمي په قانون متكي ملكي سرويس تكامل نه دې كړي او څنگه چې په دغه اوسني يو گوندي سيستم كې ټول حساس او د آمريت پوستونه د گونديانو دي، د اختلاس او رشوت غټه برخه هم د دوى ده. په دې وختو كې چې په دوى كې نا مصئونيت احساس قوي شوى، رشوت اخېستل ډېر شوي او حتى منظم او معين شوى هم دى. د مثال په ډول څوك چې غواړي موټر ټكسي كړي، پنځوس زره او څوك چې غواړي د درملتون اجازه تر لاسه كړي د يو لك په شاوخوا كې بايد رشوت ورکړي. د حكومت د ماهيت په سبب اوس د اختلاس لپاره زمينه تر هر بل وخت نه ښه برابره شوې ده. په دې چې يو خو حكومتي ادارو ته مراجعين لږ شوي او بله دا چې دولتي فعاليتونه اوس تر هر بل وخت نه ډېر شوي دي. عمدتاً د همدغه اختلاس په وجه او تر هغه وروسته د نويو گوندي مامورانو د بې تجربه توب او نالايقي په وجه او هم تر زياتي اندازې د حكومتي واك د متمرکز كېدو او يا هم له حكومت سره د پټ مخالفت او كارشكنۍ په وجه ده چې د دولتي انكشافې پلانونو او په عمومي ډول د دولتي كارونو د برياليتوب او موثريت اندازه تر هر بل وخت نه لږه شوې ده او دولتي كارونه سست او بې نظمه شوي دي. د ولايتونو او كابل تر مينځ او په عمومي ډول د ولايتونو تر منځ دفتري روابط او مكاتبې بېخي ځنډني شوي دي او په مياشتو مياشتو كې كوم ځل كه وشي، د مثال په ډول د لغمان له ولايت نه د تېر كال له حمل نه تر اوسه پورې د څوارلسو مياشتو په اوږدو كې يوازې دوه مكتبوي پوستي كابل ته را رسېدلي دي. لغمان چې

له کابل نه د اویا کیلومتر په شاوخوا کې فاصله لري، دغه حال وي، د نورو ولایتونو به څه حال وي؟

دا چې په دې وختو کې ملکي مامورین تر هر بل وخت نه زیات تقاعد غواړي او یا یو شمېر یې حتی په رسمي وختونو کې بل چېرې شخصي کارونه کوي او یا په دفترونو کې په نیم روغ او سست ځان هسي وخت تېروي او یا زیات شمېر یې له رسمي وخت نه د باندې واړه دوکانونه خلاصوي، ترکاری خرڅوي، ټکسي گاني چلوي او داسې نور کارونه کوي، د دوی د بد حال ښکارندوی دی. دغه موضوع په عین حال کې له حکومت سره د مامورینو نه همکاري هم څرگندوي. د دغې برخې په پای کې به دا سمه وي چې وویل شي چې اوس د پیسو لپاره دولتي مقام گټل او له دغه مقام نه د پیسو د پیدا کولو لپاره غیر قانوني اجراءات کول او په ټولو حالاتو کې د ایډیالوژۍ او نورو دغسې پرنسپونو او مفاهیمو پروا نه ساتل د پرچمي حکومت په تېره د لوړو گوندیانو یوه څرگنده خاصه گرځېدلې ده.

### قیمتي او شغلي ډلې

د دغې بې سارې قیمتۍ په شرایطو کې چې د معاش خورو او گوندیانو دغسې حال وي، د بې معاشه خلکو، متقاعدینو او تر هر څه زیات د کونډو او نورو بې سرپرستو ښځو او میندو حال به څرنگه وي؟ لومړی باید د دې یادونه وشي چې دغه اوسنی قیمتې او په حقیقت کې هره قیمتې د کسبگرو، سوداگرو، دوکاندارانو او داسې نورو اجتماعي او شغلي ډلگيو ملاگانې د نورو ډلگيو د ملاگانو په پرتله ځکه نه شي کروپولی چې په قیمتې سره د دوی د اجورو او متاعو قیمت یا په بل عبارت د دوی عواید هم په متناسب ډول لوړ شي او د دوی لپاره د معادلي آخري نتیجه لږ و ډېر هماغه وي چې پخوا وي. دوی یا د دوی ډېر ډلگي د قیمتې په شرایطو کې هغه هم په داسې حال کې چې لکه اوس چې دلته د نرخونو کنټرول نه وي، ډېرې گټې هم کوي. دوکانداران، سوداگر، قصابان او داسې نور په دې ډلې کې راتلای شي. دوی په هغو وختو لکه اخترونو کې چې د لگښتي اموالو لپاره سمدلاسه تقاضا ډېره شي، نرخونه لوړوي. د عین متاع نرخونه په دوو څنګ تر



څنگ دوکانونو کې هم توپیر لري. د حساسو بارو میټرو په څېر چې ډېر لږ تغیر هم په کې څرگندېږي، دوی هم د خپل متاع نرخونه حتی له یوې ورځې نه بلې ورځې ته په خپله گټه لوړوي، بې له دې چې د اصل قیمت او نرخ په باب د کوم مناسب تناسب پروا ساتل شوي وي. مقامات د جنگ په اوسنیو شرایطو کې له دې نه عاجز دي چې د متاعو لپاره د اصل قیمت او نورو مصارفو او عاملینو ته یې د لازمي گټې په ملاحظې سره مناسب نرخونه وټاکي او پلورونکي د هغو په رعایت مجبور کړي. د جوزا د میاشتې په لومړۍ لسيزې کې کابل ښاروال د څارنوالۍ په هدایت او جدي گواښ سره هم و نه شو کولی چې د ښار قصابان دې ته وهڅوي چې د پسه غوښه کیلو گرام په ۱۶۰ افغانۍ او د غوايي غوښه کیلو په ۱۴۰ افغانۍ وپلوري. دغه حکم هم حاکمانه و او هم په داسې دقیق حساب بنا نه و چې د اصل قیمت او نرخ تر مینځ کوم مناسب تجارتي تناسب مراعات شوی وي. قصابان له څو ورځو دوکانونو له تړلو یا یو راز اعتصاب نه وروسته پرې ښوول شول چې د پخوا په څېر معامله وکړي، یعنی د پسه غوښه کیلو گرام په ۳۰۰ افغانۍ او د غوايي غوښه یو کیلو گرام په ۲۰۰ افغانۍ وپلوري. هغه کسان چې په یوې یا بلې ساحې کې پانگې په چلند کې اچوي او په خپله او ورسره د کورنۍ غړي یې تنظیمول کوي، باید هر ورو مرو گټه ولري؛ خو دا گټه باید مناسبه وي. مناسبه گټه تر لاسه کول د ورو متشبثینو مثلاً قصابانو لپاره دا معنی لري چې دوی به د مناسبې گټې د تر لاسه کولو په منظور د زیاتېدونکې تقاضا د رفع کولو لپاره د خپل تشبث او فعالیت ساحه لا هم پراخوي. نتیجه به دا وي چې په ټولنه کې به د مجموعي اقتصادي فعالیت ساحه پراخېږي، پانگه به ورسره په هماغه تناسب ډېرېږي او په چلند کې به وي. البته ستر مشکل د مناسبې گټې تنظیمول دي چې هغه په اصل کې په جامعي یعنی په ما او تا، مقاماتو او هم په پلورونکو پورې اړه لري. له بده مرغه واره متشبثین یا لږ تر لږه د هغو یوه برخه هغه هم د جنگ، قیمتۍ او د یو راز موجودې په خپل سرۍ او د مقاماتو د ضعف په اوسنیو شرایطو کې د شخصي حرص او گټې تر اغېز لاندې تر دې اندازې کېږي چې د غیر غوښتنې یعنی د جامعي یا زما او ستا او نورو انسانانو پروا نه کوي، نه یوازې نرخونه له حد نه زیات لوړوي، بلکې پر هغه سربېره کله کله د نه اورېدلو کیسې هم تر غوړو رسېږي. د مثال په ډول په دې نږدې ورځو

کي له دوو بېلو بېلو منابعو نه په لږ غیر مهم اختلاف سره اورېدل شوي چې په کابل کې د یو کبابي په دوکان کې د انسان غوښه عرضه شوې او قضیه په څارنوالۍ کې تر تحقیق لاندې راغلې ده. په همدې ډول د یوې بلې تر اوسه یوازنی منبع په قول یو بل چاینکي والا د ماشوم غوښه په چاینکي کې پخه کړې او عرضه کړې ده. د قحطۍ او پوره نا چارۍ په شرایطو کې دغسې پېښې د فهم او حتی زغم وړ بسکاري. مثلاً د دوهم جنګ په بهیر کې چې جرمنیانو لینن ګراد کلابند کړی و، روسانو د مرو انسانانو غوښې خوړلې. یا په (۱۷۲۲م) کال کې چې افغانانو د فارس اصفهان کلابند کړی و، کلابندیانو د سپیانو او پیشوگانو غوښې خوړلې دي؛ خو د ګټې کولو په مقصد د خوراک لپاره د انسان غوښه عرضه کول یا دغسې نورې نا انساني چارې ترسره کول، په داسې حال کې چې لږ تر لږه تر اوسه پورې له قیمتۍ نه غیر له لوړې او قحطۍ څخه انسانان تلف شوي نه دي، په هېڅ دین او اخلاق کې په هېڅ وجه مجاز او د زغم وړ نه ګڼل کېږي. لکه څنګه چې جامعي د جوګیانو د انسان خوړلو دود نه دی زغملی، که څه هم تر اوسه پورې یې پوره ورک کړی نه دی، لکه چې د یوې باوري منبع په قول د شاهي په وروستیو کلونو کې د تخار په ولایت کې د جوګیانو له خوا یو ځایي غیر جوګي ماشوم د همدغه مقصد لپاره تلف شوی و. بله دا چې ویل کېږي چې جوګیان چې ځینې خلک یې په غلظه له چلوسانو سره ګډوي، هدېرې نه لري او افغانان یې د «آدم خورو» په نامه یادوي؛ خو د ډاډ وړ خبره ده چې دغسې نا انساني پېښې ډېرې نادرې دي او هغه له عمومي بهیر نه څرګند انحراف ګڼل کېږي او جامعه یې په ځغرده ځپي. له بلې خوا که رسمي مقامات په ظاهر کې د جامعي په خیر تشبیحات، واره وي که لوی، له سره تر پایه پورې په خپل لاس کې واخلي، د دې ویره حقیقي کېږي چې یو څو به په عمل کې لکه څنګه چې په تجربو سره ثابت شوي، د دغه کار له عهدې نه وتلی و نه شي او که له عهدې نه یې تر څه حده وتلی هم وشي، فعالیتونه به یې اقتصادي نه وي، یعنی په عمومي ډول د ټولني په تاوان به وي، لکه چې زموږ په ملک کې حکومتي تصدې ګانې ټولې غیراقتصادي یعنی په تاوان کې دي. د مثال په ډول د یوې باوري منبع په قول په (۱۳۶۰ او ۱۳۶۱ هـ.ش) مو کلونو کې د غزني د سرده په دولتي فارم کې یو من غنم په ۱۴۰۰۰ افغانیو تمام شوي وو. دا به شاید یو افراطي مثال وي؛ خو

د خبیرو افغانانو په قول افغان ترکانی، ملی بس، د جنگلک فابریکه او داسې نورې دولتي تصدې گانې او حتی د ننگرهار د پروژو فارمونه ټول په تاوان کې دي او یو یې هم اقتصادي نه ده. بله دا چې که دولتي مقامات تشبثات د ځان کړي، بیا به په هر څه خپته اچوي، دومره به پند کېږي او پیاوړي کېږي چې په پای کې به زما او ستا او د هر چا او هر څه واک د ټولني جامعي په نمایندگۍ د یوې وړې ډلې په لاس کې وي، په بل عبارت سیاسي، نظامي او اقتصادي قوت به بس د یوې وړې ډلې په لاس کې متمرکز کېږي او مطلقیت او ټوټالیتیرینزم (د هر څه خپلولو یا کل اختیاري سیستم) به د جامعي خاصه ګرځېدلی وي او آزادي او دموکراسي به چې ژوند یې له هغو نه انساني مفهوم نه شي لرلی، هسې پوچ او پروپاګندي کلمات وي، لکه چې په سوشلسټي هیوادونو کې همدغسې دی. خبره چې لنډه کړو که څه هم لا دمخه یو څه اوږده شوي، په تکرار به ووايو چې د وطن په موجودې قیمتۍ کې تجارتي او سرویسي او شغلي ډلې خلک نه دا چې د نورو په شان په ملا نه دي کړوپ شوي، بلکې تر پخوا شتمن شوي هم دي؛ خو له دې سره جوخت د دې ویل هم ضروري دي چې دوی د حکومت له خوا خپلو شتو څخه هېڅ ډاډه نه دي. په تېرو نهو کالونو کې مقاماتو دوی دومره وهلي، خپلي، چور کړي، فراري کړي او وژلي چې ممکنه نه ده دوی تر ډېره وخت په پخواني حال راشي او بیا تولیدي او سرویسي چارې په ډاډمن زړه دومره ډېرې او پراخې کړي چې هم دننۍ اړتیاوې پوره کړي او هم له باندنیو سره سیالي وکړي.

### د قیمتۍ نورې ناوړه اغیزې

د بحث مرکزي ټکي ته چې بیا مخ وړول شي، و به ویل شي چې دغې بې ساري قیمتۍ تر ملکي مامورینو؛ په کراتو زیات متقاعدین، کونډې او بې سرپرستي بنځي او په خاص ډول هغه پراخه ډله زهیر کړي چې د وزگارو په نامه خلاصه کېدلی شي او په بنارونو او په تېره په کابل کې غوندې شوي دي. د دوی بد حال له دې نه اټکل کېدلی شي چې دوی د وظیفې د نه لرلو په وجه د عاید کومه منظمه منبع نه لري او ډېری یې عسکر شوي دي. د وزگارۍ د رفع کولو لپاره په عمل کې د حکومت غټ پروگرام له اتلس

کلنی څخه تر څلوېښت کلنی پورې عسکري خدمت ته د افغانانو جلوبول دي. خو سره له دې چې حکومت عسکرو ته ښه معاش ورکوي، بیا هم د دوی ډېر شمېر دغه خدمت ته نه حاضرېږي. دوی یا د باندې هجرت ته ځي یا يې په اطرافو کې د عسکر گربزو ليکي پیاوړې کړي دي. یو شمېر نور يې د خاد جاسوسان شوي دي. نور يې په هوټلونو او داسې نورو ځایونو کې کار کوي. معيوبان او ناروغان يې گدايي کوي او د وروستيو شمېر اوس تر هر بل وخت نه ډېر ښکاري، په دې چې اوس د ښار په ځنډو کې ډېر گدايان له شخصي کورونو نه هم خيرات غواړي. په حکومتي مرستون کې یو شمېر دغسې کسان په تېره معيوبان ټول شوي او هلته ورته کسبونه هم بندل کېږي. د تجمع هغه ځایونه چې پخوا به ورځني اجوره گان او غریبکاران هلته هر سبايي لېدل کېدل او له هغو ځایونو څخه به د کار لپاره بېول کېدل، اوس له دغسې کارگرو څخه پوره خالي دي. هم په خپله د دوی په شمېر کې کمی راغلی او هم د شخصي کارونو په تېره د ساختماني کارونو د لږوالي په نتیجه کې د هغو لپاره تقاضا نږدې صفر شوي ده. سره له دې هم په جامعه کې او په خاص ډول په ښارونو او په ډېره ځانگړې توگه د کابل په ښار کې د وزگارو شمېر پوره محسوس دی. په داسې حال کې چې په هغه ډله خلکو کې چې ښه عايدات لري، د پیسو د لاس ته راوړلو لپاره له هرې ممکنې ناجایزې لارې نه په پراخه توگه استفاده کوي. لکه چې دمخه يې یادونه وشوه، هېڅوک دې په دې فکر نه کوي چې ددغه ملک وزگار، جامعي او سيستم وھلي بې شتو انسانان به د مرگ په انتظار لاس تر زني ناست وي او له غلا، کیسه بری، مرده گاوی، فحاشی، جاسوسی او داسې نورو غیر مجاز او غیر اخلاقي کارونو نه به ډډه کوي او د رسېدلو انسانانو په څېر به دوی د اخلاقي، مذهبي او مدني ارزښتونو په رڼا کې د ملایکو په شان ژوند کوي. په دغو وزگارو کې دغسې کسبونه رواج لري، لکه یو شمېر دغسې کسبونه چې د ټولني د لوړو او ښکته طبقو په غړيو کې رواج لري. تعجب په دې کې دی چې جامعه دغو بېچاره گانو ته چې د خپل قوت لایموت لپاره جرمونه کوي، درني جزاوي ورکوي؛ خو هغه نور چې د جامعي یعنی د ټولو په ضرر لایموت لپاره نه؛ بلکې د ژوند د ښه کولو او سپما لپاره جرمونه کوي او د لاسته راوړل شويو شتمنيو له یوې جزئي برخې څخه ما او تا او نورو ته غوړ غوړ ناري ورکوي او واک لرونکو

ته رشوتونه مني او په يوه او بله نامه ورسره مرستي کوي، د ډوډۍ مارو په څېر ساتل کېږي او ورته لا هم موقع ورکول کېږي چې له لوړو دولتي مقامونو څخه جامعه لا هم متضرره کړي. زمونږ د ټولني دغه حقيقت څرگندوي چې د عصري کېدو او ورسره د بي ساري گرانۍ او جنگ او نا مصنونيت او انارشۍ په اوسنيو شرايطو کې اجتماعي ارزښتونه، اجتماعي وجدان او د فرويد په قول سوپر ايگو (super-ego) د ځاني تمايل (ego) په مقابل کې اوس تر هر بل وخت نه زيات ناتوان شوي او مونږ د ډاروين د تنازع للبقا حيواني او وحشي پولې ته نږدې شوي يو.

( فاعبترو يا اولی الابصار )

### د بنځو حال

دغه مفهوم به هلته لا څرگند شي چې له انتظار سره سم د گرانۍ په اوسنيو شرايطو کې د وطن د بنځو په موجود حال باندې هم نظر واچول شي. هر څوک پوهېږي چې بنځې د جامعي نيمايي برخه جوړوي، نو د بنځو موضوع په هرې جامعي کې بنسټيزه بلل کېږي. د سليم عقل او منطق له مخې دوی بايد له نارينه وو سره په هر لحاظ برابري وي؛ خو په واقعيت کې نه پخوا دغسې وو او نه اوس دغسې ده. که څه هم په تېرو سلو کلونو کې بنځو په تېره په صنعتي شويو هېوادونو کې ډېر حقوق تر لاسه کړي او له نارينه وو سره د بنځو د برابرتيا ميلان د همدغې پېړۍ په بهير کې تر هر بل وخت نه ډېر څرگند دی؛ خو دا چې بنځې او نارينه به يو وخت د ژوند په عملي ډگر کې په هر څه کې سره برابر وي، په دې باب د نظر څرگندول اوس پخوا له وخته دي. د انسان په تاريخ کې تر اوسه په اجتماعي لحاظ د بنځو او نارينه وو تر مينځ توپير په څرگند ډول موجود و، لکه چې په خپله د نارينه و تر مينځ هم اجتماعي نابرابري وه. د ژوندانه په ټولو اړخونو کې له نارينه وو سره د بنځو برابري او په همدې ډول د دوی ټولو تر مينځ هر اړخيزه برابري اوس يو انساني ايډيال دی چې گوندي انسان يوه ورځ دغسې لوړ مدني پور ته هسک شي.

## الف - عنعني حال

په افغانستان کې تر دې نژدې وختو پورې د کار د وېش د عنعني له مخې په عمومي ډول بنځې د کور او نارینه د کور د باندې انسانان وو. له کور نه بهر چارې به ټولې د نارینه وو په لاس وې او د کور دننۍ چارې به لږ و ډېر په گډه د بنځو او نارینه وو امتياز و. بنځو به دغه پرېکړې عملي کولې او په ورځنيو چارو لکه پخلي کولو، کالي مينځلو، جارو کولو، اولادونو زېږونو د هغه په روزلو او داسې نورو چارو بوختي وې. دوی په تېره په بناړونو کې او په هر حال د شتمنو بنځې به په عمومي ډول مخ پټې او په کورونو کلابندې وې. دغه بندیزونه په تېره په ځوانو بنځو او پېغلو چې «جنس لطيف» به ورته ويل کېده، په دې سخت وو چې دوی د بيگانگان نارينه وو له سپکولو او ځورولو څخه په امن کې او په خپله د دوی تر وزرو لاندې مامونې وې. نارينه وو به خپلې بنځې د عزت، تنگ او ناموس بې جوړې قيمتي نښې او د خپل نسل د دوام وسيلې گڼلې؛ نو ځکه نارينه وو نه يوازې په خپلو بنځو د خپل واک درانده لاسونه غځولي وو، بلکې د دوی شتمني، سره له دې چې د اسلامي شرع له مخې په خپله د بنځو وي، عملا نارينه وو خپلې کړې وې. نارينه وو د ماندينې کولو په غرض په بنځو پيسې اخېستلې او ورکولې او په دې برخه کې يې دوی د متاعو سطح ته کوزې کړې وې. د بنځو له خوا انحراف نه زغمل کېده او نارينه د دې لپاره څار او تيار وو چې په حال کې خپلې بنځې وترتي، وڅپي او ووژني. په نتيجه کې د نارينه وو لاس په بنځو بڼه بر او قوي و. د بنځو د حال دغه تصوير يو څه په ساده ډول بيان شو. په بنځو کې د سن په لحاظ د ژوند د طرز له مخې د بېلو بېلو قامونو د ځانگړو دودونو په سبب او د کورنيو د بېلو بېلو شغلونو له مخې اختلافات او ځانگړتياوې وې؛ خو زموږ د پېړۍ تر شروع پورې د بنځو عمومي حال همدغسې و<sup>(5)</sup>. له هغه وروسته چې د عصري معارف له لارې نويو مفکورو او نويو ارزښتونو په جامعي کې

<sup>5</sup> - په اسلام او افغانستان کې دې د بنځو د عنعني حال په باب دغه کتابونه وکتل شي:  
الف: د افغانستان جامعه او حکومت د امير عبدالرحمن خان د امارت په دوره کې، د ليکونکي تاليف، د تکساس دولتي پوهنتون خپرونه، ۱۹۷۹.  
ب: د اسلام اجتماعي جوړښت، د روی بن ليوې ليکنه، د کيمبرج د پوهنتون خپرونه، ۱۹۵۶.

ورو ورو خای وموند او جامعه د خارجیانو په مخ تر هر بل وخت نه په پراخه اندازه پرانېستل شوه، د نورو بدلونونو تر څنگه د بنځو دغه عنعنې محکوم حال هم مخ په اوښتو شو.

#### ب - بنځي او امانې اصلاحات

د بنځو د حال د اصلاح په باب پاچا امان الله خان د دغې پېړۍ په دریمه لسیزه کې لومړنی عملي او رسمي گام واخیست. یو څو رسمي بنوونځي یې ور ته جوړ کړل، حتی یو شمېر نجونې یې د لوړو زده کړو لپاره ترکیې ته واستولې. مخ لوڅي یې په کې رواج کړه او په خپله پاچا او ملکې د بنځو د حال د سمون سره په عمل کې مینه وښودله؛ خو ده د خپلو نورو اصلاحي کارونو په باب په دې برخه کې هم تر بیخکي کارونو څخه زیاتې نندارې جوړې کړې او پارونې وکړې چې د هغو په نتیجه کې نارینه پاڅېدل، دی یې له ملک نه وشاره، اصلاحي پروگرامونه یې ور ته شنډ کړل او بنځي یې یو ځل بیا د پخوا په څېر په کورونو کې کلاندي او مخ پټې کړې. د افغان جهان تر ډېره مهاله پورې بیا پوره د نارینه وو شو.

#### ج - بنځي او ظاهر شاهي اصلاحات

د سر زوري امان الله خان تر تند او انقلابي چلند نه د افغان اجتماعي واقعیتونه په کراتو ټینګ او زورور ثابت شول او دغه واقعیت دېرش کاله وروسته د بنځو د مخ لوڅی او ځواک په دوهم پړاو کې مخلوع پاچا ظاهرخان او صدراعظم داؤد خان له خوا درک شو او رعایت یې وشو. په دې پړاو کې د بنځو مخ لوڅي چې د بنځو د معارف په نسبي تعمیم سره لار ورته ښه هواره شوې وه، بې له نارو او نندارو نه (په کندهار کې د یوې ناوړې پېښې نه غیر چې لږ و ډېر ۶۰ تنه انسانان په کې تلف شول) په عمومي ډول په بري سره عملي شو. نارینه وو مخ لوڅي بنځي په اروپايي جامو کې په روغتونو، بنوونځيو او حتی په دفترونو کې د نرسانو، ډاکټرانو،

بنوونکو او دفتریانو په حیث ومنلې. دغه مخ لوڅي او ځواک ورو ورو د مشروطه شاهۍ په نسبي دموکراسۍ کې وده وکړه او بېخ یې ونيو او ریښې یې وځلولې. د هغه په سیوري کې ښاریان څه چې اطرافیان هم په خپله خوښه حاضر شول په خپلو لری اطرافې کلیو او بانډو کې د خپلو لوڼو لپاره د بنوونځیو په جوړولو او په عمومي ډول معارف ته د اعانو او ځمکو ورکولو د کار په کولو کې په ټول هېواد کې ونډه واخلي. دغه نهضت په ټول ملک کې خپور شو او خلکو په عمل کې ثابتې کړه چې که عصري معارف د ښځو لپاره هم په ښه سلوک یعنی د دوی د عنعنې او دودو دستور سره سم عملي شي، دوی یې ملاتړي دي. د ښځو انقلاب بېخ وموند او پراخ شو او د هغه په برکت یو شمېر ښځې وزیرانې او د پارلمان انتخابي غړې شوي او تعلیم موندلو ښځو په دې ډول له نارینه وو سره یو ځای د وطن په ابادۍ کې په اساسي ډول د یو څو ناورو پېښو باوجود برخه واخېسته او د ښځو په هسکېدو سره د ټولني عنعنې بڼه د تل لپاره واوښته.

#### د- د ښځو حال د غوايي له کودتا نه وروسته

د ثور له کودتا نه وروسته په تېره په اوسنیو سختو شرایطو کې د ښځو په دغه انقلابي ځواک کې داسې تور غټ ټکي څرگند شول چې افغان ولس یې یو ځل بیا د ننداره وال امان الله خان د دورې په شان سخت پارولي دي. د ښځو نهضت به چې اوس یې بېخ ښه ټینگ او پراخ دی ممکن په ځای پاتې وي، خو باندنۍ بڼه به یې په ډېر قوي احتمال واوري.

د مشروطه پاچایی د دموکراسۍ په شرایطو کې چې سیاسي گوندونو د «جریانونو» په نامه وده وکړه، یو شمېر نجونې هم د هغوی غړې شوي، خو هغه کوم تنظیم چې اناهیتا راتب زاد د خلق دموکراتیک گوند تر وزرو لاندې د ښځو دموکراتیک سازمان په نامه مینځ ته راوست؛ د تنظیم، ترکیب او غړیتوب په لحاظ تر نورو ډېر څرگند شو. هر څوک پوهېدل چې دوی روس پالي کمونیستاني دي؛ خو څنگه چې دوی محدودې کابلی یا کابلی شوي ښځې وې او څنگه چې هر څوک یا نږدې هر څوک په دې فکر و چې ممکنه نه ده په افغانستان کې کمونیستان، هغه هم پرچمي کمونیستان د حکومت واکمن وگرځي، د یو څو عصري نجونو په مخونو او کالیو باندې د تیزاب له اچولو نه غیر نور چا له ښځو سره غرض و نه کړ؛ خو د



کمونیزم ضد روحیه یو خصوصاً د مشروطه پاچایی په وروستیو کالونو کې په ټول ملک کې یو ځل بیا ژوندی او ډینامیکه شوه او د بدنمایي کودتا په راتلو سره د دواړو متخاصمو خواوو تر مینځ مخالفت تر آخري حده پورې شدید شو. رسمي گوند تر کودتا، مخصوصاً د روسانو تر تېري وروسته یعنی څه وخت چې د روس په زور یې خپلې چپي مفکوري څرگندي کړې، د هغو په تطبیق او د حکومت په استقرار کې یې د بنځو د سازمان له غړیو نه په پراخه توگه ډول ډول سیاسي او پروپاگندي کارونه واخېستل او هغوی ټولې یې نه یوازې د خپل حکومت؛ بلکې د روس د سیاست څرگندي او ننداره بیزي آلي وگرځولي، لکه څنگه چې تنکي او خام ځوانان او ځوانانې یې په خپلې ایډیالوژۍ کې تنظیم کړلې. د بنځو سازمان نور نو د پخوا په شان یوازې اجتماعي او تربیتي سازمان نه و، بلکې په څرگند ډول په یوه سیاسي سازمان بدل شو. په دې برخه کې حکومت دومره مخ ته لاړ چې د خپلو مسلمانو مخالفینو او لویدیځو هېوادونو په ضد په رسمي ترتیب شویو خیاباني مظاهرو کې یې دغه نجونې مخکښې وگرځولي تر څو په هغو سره احساسات وپاروي. یوازې دا نه وو، حکومت د خپلو گوندي نجونو په وسیله د الحاد او نورې کمونیستي مفکورې په بنسټونو، حزبي سازمانونو، د سواد د زده کړې په کورسونو او داسې نورو کې برالا خپروولې. په هغه محافظو کې چې په وزارت خانو او نورو ادارو او سازمانونو کې یې د هنري ډلو په نامه تنظیم کړي وو؛ نجونې یې د خپل ملاتړ د زیاتولو په منظور په هغو کې داخلې کړې. لږ تر لږه په گوندي حلقو کې یې ځوانان او ځوانانې د یو ځای کېدو لپاره په آزاد ډول وهڅولي، لکه څنگه چې دغه کار اول په شوروي اتحاد کې د اکتوبر تر انقلاب وروسته په پراخه پیمانې شوی و او تر (۱۹۳۷م) پورې یې دوام وکړ. سربېره پر دې د کابل حکومت له دې نه عاجز شو چې افغانۍ بنځې د روسي سرتېرو له تجاوز نه محفوظي کړي. په کابل کې ډېرې میندې او پلرونه د خپلو نجونو او حتی نارینه د خپلو بنځو په باب اندېښمن شول او ډېرو یې هغوی تر سخت دسپلین لاندې ونيولې. په داسې حال کې چې د پرچمي نجونو او حتی مېروښو بنځو او روسي مشاورینو د یو ځای کېدو په باب رنگ رنگ پارونکې آوازي په پرلپسې ډول تر غورو رسېدلې او د جلال آباد یو شمېر گوندي بلاربي پېغلې په روغتونونو کې جراحي شوې. په دې باب د لیکلو لپاره ډېر څه شته، خو

دلته دومره بس ښکاري. گوندیانو به د دغسي آوازو په رد کې استدلال کاوه چې افغانان هم په شوروي اتحاد کې له روسي نجونو سره تر دې ډېر ښه وختونه تېروي. دلته په واقع کې د دوو متضادو کلتوري ارزښتونو ټکر وو او بېچاره ښاري پرچميان سخت وغولېدل. روسي ښځې، مېروښي دي که پېغلې، سستي دي او په دوی کې دا کومه بد اخلاقي نه ده، یا لږ تر لږه ټولنه نه پاروي. روسان د افغانانو د ډېر اوږده تاریخ په پرتله په خپل لنډ تاریخ کې همدغسي وو. د دوی عظیم اکثریت تر (۱۸۶۱م) پورې قانوني سرفان یا نیمه مریان وو او د سرفانو ښځې او لوني د اشرافو (بویارو) د پالنگ تیاري او بي بازخواست ملګري وې. په تېرو دوو جهاني جنگونو کې په میلیونونو روسي پېغلې بي ميرو پاتې شوي او په میلیونونو پېغلې بي ميرو پاتې شوي. روسان د ناموس په مفهوم نه پوهېږي، خو په افغانستان کې عمومي ذهنیت نه یوازې په اطراف کې، بلکې په ښارونو کې هم د نارینه وو او ښځو غیر قانوني یوځای کېدل، هغه هم له ملحدو او متجاوزو روسانو سره هېڅ نه مني او نارینه د ناموس په سر د قربانی تر آخري سرحده پاروي. د ناموس په باب د افغانانو دغه ذهنیت د دوی د ډېر اوږد تاریخ او د سترو دینونو اخلاقي میراث دی چې په دغه هېواد کې تېر شوي دي. د ناموس په باب ښاري پرچمي یا په دقیق ډول اناهیتايي – کارملي ارزښتونه له افغاني ارزښتونو څخه سوا او بېګانه دي. په هغه څه چې افغانان سر ورکوي، دوی ته ارزان او حتی بي ارزښته دي. دا د روسانو لنډپاري او سرزوري ده چې د دغو پرچميانو خیال په ټولو افغانانو کوي او هڅه کوي چې خپل کلتوري ارزښتونه په افغانانو باندې ومنې.

### په ښځو باندې د قیمتې او جنگ ناوړه اغېزې

د ښځو ځواک د غوايي له کودتا څخه راهیسي نه یوازې د عامه خلکو په نظر کې سپک شوی، بلکې د جنگ او قیمتې په سبب په نورو اړخونو کې ډېر زیانمن شوی هم دی. د جنگ د اوږدېدو او د حکومتي عمالو په تېره د نظامي منصبدارانو په وژل کېدو سره په زرګونو ښځې کوندې شوي او اولادونه یې بي پلاره یعنی بي سرپرسته او بي ګټندوی پاتې شوي دي. حکومت د وژل شویو منصبدارانو کورنیو ته د هغوی پوره معاش او کوپون

ورکوي او یتیمان یې په دولتي ورکتونو او پالنځیو کې تر کمونیستي روزني لاندې هم نیولي دي او د جنگ یو شمېر کونډې یې په خصوصي او دولتي تصدي گانو، کارخانو او دفترونو کې مقررې کړي هم دي. ځینو ته یې حتی دولتي اپارتمانونه هم ورکړي دي او بنځینه کارگرو او کارمنو ته یې د ولادت په دوره کې یو څه امتیازات هم ورکړي دي. که د بنځینه ښوونکو ډېروالی چې د نارینه ښوونکو د لږوالي په سبب مینځ ته راغلی، پرې علاوه شي، و به ویل شي چې اوس تر هر بل وخت نه زیات د ښار په بنځینه کارگرو او کارمنو کې څرگند ډېروالی لیدل کېږي؛ خو په مقابل کې باید په نظر کې ونیول شي چې کونډتون ډول ډول مصیبتونه له ځان سره مل لري چې په هغو کې د اخلاقي فساد او یتیمانو ډېروالی بېخي دردونکي اجتماعي مرضونه دي. بله دا چې حکومت نه یوازې د غیر گوندي کونډو او یتیمانو لپاره، بلکې د خپلو گوندي او نظامي کونډو او یتیمانو لپاره هم، هغه هم د قیمتي په دغو سختو سختو شرایطو کې د ژوند وسایل برابرولی نه شي او د هغو لپاره چې یې تر څه حده برابر کړي، کفایت نه کوي. په دغو جنجالونو باندې چې د بی وزلو بندیانو د بنځو او اعدامی بندیانو د کونډو او د هغو د کورنیو ستونزو په تېره د فاحشو جنجالونو علاوه شي، ویل کېدلی شي چې هغومره کړاوونه او مصیبتونه چې د غوايي له کودتا څخه وروسته د بنځو په برخه شوي دي، په هېڅ وخت کې د افغانستان بنځو ته متوجه نه وو. په کابل کې دا یو برالا او هر چاته څرگند پټ راز دی چې اوس د فاحشو او دلالانو شمېر زیات دی.

په یو روایت سره د (۱۳۶۲ هـ.ش) کال په میزان کې د کابل د ښار د فاحشو شمېر ۷۰۰ او د بل روایت له مخې اوس ۶۷۰۰۰ تنو ته جگ شوی دی. وروستی شمېرنه به سمه نه وي، لکه چې دغسې شمېرنې په دې ملک کې په عمومي ډول سمې نه دي، خو د فاحشو د شمېر په زیاتوالي کې هېڅ شک نشته. د تعجب وړ خبره دا ده چې د پرچمي حکومت په دوره کې د کابل په لاهوري دروازي کې د بېلو بېلو روایتونو له مخې د فاحشو په څېر تنکي هلکان هم د ځان خرڅولو لپاره دلالان او تنظیم لري. دا سمه ده چې فاحشي به په زیات شمېر له نورو ښارونو مثلاً د مزار له ترکمن آباد، د کندهار له توپخاني، د لشکرگاه له کارته لگان او د گرشک له سپاه ټانک څخه چې د

فاحشو خاص ځايونه وو او هم د هرات له ښار نه د مجاهدينو د فشار په سبب کابل ته راغلي وي او د هغو په شمېر کې به يې زياتوالی راوستی وي، خو په دې کې شک نشته چې په خپله په دغه ښار کې د جنگ شرايطو د کونډو، فاحشو، بي سرپرسته، بي گټندويو او بي وزلو ښځو په شمېر کې څرگند زياتوالی راوستی دي. اوس چې په ښار کې ژوند گران شوی، د دغسې ښځو په شمېر کې هم زياتوالی راغلی چې په خپله د ژوند کولو او يا د خپلو بي وزلو اولادونو د تامينولو په غرض په داسې حال کې چې نورې مزدورې ورته نه پيدا کېږي، د عرضه کولو يوازیني شته يعني خپل ځانونه د خپلو خريدارانو غېږو ته د پيسو په بدل کې سپاري او په کورونو، سرايونو، اپارتمانونو او ارايشگاؤو او داسې نورو ځايونو کې په پټه فحاشي کوي. ويل کېږي چې د خير خانې په پنجصد فاميلي نومي پروژه کې چې د وژل شويو گوندي منصبدارانو او کارمنو د فاميلو د هستوگنې لپاره نوې جوړه شوې ده، د فاحشو نوې بازار په ښايسته لوړه سويه چالان دی. د فاحشو سره د خاد له لارې د حکومت يوازنی مرسته دا ده چې د هغو يو شمېر يې د پيسو په مقابل کې جاسوسانې کړي، لکه چې ډېر تکسي والايي د جاسوسۍ لپاره گومارلي دي.

## دریم فصل

د هیواد د کښالی په باب بحثونه

مقدمه:

اوس ددې وخت را رسیدلی چې د هیواد په ډیرو غټو موضوعاتو باندې یو عمومي نظر واچول شي او بحث پرې وشي.

هیواد د غوايي تر کودتا پورې د خپل اقتصادي انکشاف په بهیر کې په بیره او مخ په وړاندې روان وو. عمومي حال یې د قناعت وړ وو، که څه هم چې نیمگرتیاوي یې ډیرې وې او د نړۍ د بېرته پاتې هیوادونو په قطار کې راته او مخصوصاً په سیاسي ډگر کې نارضايتونه عام وو.

د کرنې پخوانی وضعه:- د کرنې په برخه کې د مخکو د اصلاحاتو پروگرام بې له دې چې اجتماعي کرکېچ پیدا کړي، بیخ نیوه او د مترقي مالیاتو پروگرام داسې سنجول شوی و چې لویو فعالو او منتشېثو مخکوالو د زراعت په میکانیزې کولو باندې پیل کړی وو، ویل کېږي چې یوازې د هلمند په ناوه کې نیږدې دیارلس سوه زراعتي تراکترونه په کار اچول شوي وو. البته عاطل او نا نوښت گر مخکوال هم په شمېر کې کم نه وو. دوی د عنعنې له مخې بس د مخکو حاصلاتو ته د عنعنوي راوبطو له مخې سترګې نیولې وې. له دوی نه ډیری دومره ډیر د مالیاتو تر فشار لاندې تللي وو چې مجبور وو خپلې مخکې د مالیاتو په بدل کې حکومت ته پرېږدي. واړه مخکې وال او اجاره گر، په تېره هغوی چې ښارونو، لویو کلیو او لویو لارو ته نیږدې پراته وو د اصلاح شویو تخمونو او کیمیاوي سرې په برکت چې تازه یې په پراخه پیمانې رواج موندلی وو مخ په غوړېدو او شتمن کېدو وو. د دغسې مخکو حاصلات، په تېره د هغو مخکو حاصلات چې لویو لارو ته نیږدې

پرته وي، تر پخوا څو ځله ډېر شوي او ورسره د مځکو بيه هم لوړه تللي وه. په داسې مځکو کې د بنارونو د اړتياوو لېرې کولو په خاطر مخصوصاً ترکاري باب (گليي، پياز، کچالو، رومي بانجان او داسې نور) مروج شوي وو چې په قير شويو سرکونو باندې په ډېر لږ وخت کې آن لېرې لېرې بنارونو ته ورل کېدل. په همدې ډول د باغونو جوړولو، مخصوصاً د منو د باغونو جوړولو هڅه د مشهور ډاکټر عبدالوکيل په نوبت او هڅونې سره، په کابل زمين کې بڼه قوي شوي وه، د کرنې د وضعې په محسوس او څرگند بڼه والي سره کلي، بنارونو ته ډېر نېردي شوي او ورپورې تړل شوي وو او ټول ملک د يوه تړلي اقتصاد واحد شکل ځان ته غوره کړی وو.

### د صناعت پخوانی حال:

په صناعتي برخه کې هم حال لږ و ډېر همدعسي وو. خصوصي متشبثين د لگښتي مالونو د توليد د پاره د حکومت له کرډيټ نه، بهرمند وو او يو لړ نورو امتيازات هم ور په برخه شوي وو چې په هغوی کې په څو لومړيو کالونو کې له مالياتو ورکولو نه معافي يې ډېر مهم وو.

له دې امله د لگښتي اموالو د توليد کارخاني يې مخ په انکشاف او زياتېدو وي. واړه خصوصي ورکشافونه ډېر شوي وو او په نويو قير شويو لارو او سرکونو کې شخصي موټري ترانسپوټ دومره ډېر او فعال شوی وو چې د مالونو، انسانانو او فکرونو انتقال د بڼه امنيت په رڼا کې شپه او ورځ په بېره چالان وو او د وطن ډېرې لړې سيمې لکه بدخشان، نور نو لېرې او گوبڼه نه وي.

داخلي او باندني توريستان ورته په ډېر شمېر تلل او له دې سره جوخت توريستي صناعت بڼه وده کړي وه او شخصي هوټلونه او انټيک بي شمېره ډولسالونه دوکانونه نه يوازي په بنارونو کې، بلکې په لږيو اطرافي سيمو کې، لکه بليان هم د مرخړيو په شان ډېر شوي وو. په دغو ساحو کې په خلکو کې داسې ډيناميزم او تحرک ليدل کيده چې بل هېڅ وخت ليدل شوی نه وو. له دې حال سره عنعنوي سيميزو او قامي ځانگړتياوو او حساسيتونو خپل قوت له لاسه ورکړی او په ځای يې يا د هغو دپاسه ملي او افغاني روحيه خورېده، او ټينگېده. په افغانستان کې د انکشاف او ابادۍ يو نوی

دور شروع شوی وو، سره له دې چې دولتي پرمختیایي پروگرامونه چې په اوه کلن انکشافی پلان کې تنظیم شوي وو، چندان موفق نه وو او د انکشافی بودجې یوه برخه له یوه کال نه بل کال ته پاتې کېده، او د بې کفایتې او نا نوبتې گرو حکومتې لوړو کادرونو د رشوت او اختلاس په وجه د دولتي پروژو د انکشاف اندازه لوړه نه تلله. سره له دې هم عمومي اقتصادي وضع هم بده نه وه. نرخونه د عایداتو په تناسب پوره د زغم وړ وو. د یوه ډالر بیعه تر ۳۷ افغانیو هم بنکته شوي وه او حکومت ۴۵۰ میلیونه ډالر او ۲۵ ټنه طلا ذخیره خوندي لرل. د سوداګرۍ د مجموعي فعالیت او حجم اندازه له دې نه ښه څرګندیدلې شي چې یوازي د کابل ګمرک ورځني عایدات د ۳۶ او ۴۰ میلیونو افغانیو ترمنځ بنکته پورته کیدل، په داسې حال کې چې دغه رقم تر کودتا نه په روستیو کالونو کې د شپږمیلیونو شاو خوا ته ټیټ شو.

### د بدتری په لور انقلابي بدلون:

د غوايي کودتا په راتلو سره د ټول هیواد چارې په انقلابي ډول خرابې شوي چې اوسنی حال یې په لنډ ډول په مخکنیو پاڼو کې بیان شو. دلته به دا اضافه شي چې د هیواد له پنځلس میلیونو وګړو نه چې په (۱۳۵۸ هـ.ش) کې شیمرل شوي وو تر پنځو میلیونو نه زیات یا له درې تنو نه یو تن یې مهاجر شوی دی. ممکن تر یو میلیون پورې په جنگونو کې تر اوسه وژل شوي وي. په غالب ګومان چې د غوی له کودتا نه تر اوسه پورې تر څلوېښت زرو نه زیات بندي افغانان اعدام شوي وي. هغه جزاګانې چې تورنو بندیانو ته د اعتراف د ترلاسه کولو په مقصد ورکړای شوي، تر اخيري سرحد يعني په فزیکي لحاظ د بندي ښځې په فرج کې د سړي هګۍ او د نارینه بندي په مقعد کې د فانتا د بوتل ننه ایستل هم پکې شامل وو. په کومو سیمو کې مخصوصاً په ښارونو باندي چې د حکومت لاس بر وو د هېڅ چا مال، سر، کور او حتا د خلکو ناموس هم مسون نه وو. د بیان او نور راز فردي ازادي چې د انساني حقوقو او په واقع کې د انساني ژوند بنسټ شمیرل کېږي که څه په دغه وطن کې د لنډې مشروطه شاهي دورې نه پرته، هېڅ وخت خوندي نه وو، په دغو تېرو کالونو کې په چنګيزي شدت او وحدت سره خورا منظم او څار په زور زیاتي متکي ګوند او د خاد او اکسا او کام

له لوري پرلپسې ډول خپل كېده. په ډېره بېره هڅه كېده چې د هر راز سياسي او اجتماعي چارو په باب تصميم نيول، د گوند دواړه ډلگي په لاس كې انحصار وي هر راز فردي يا ډلېز كلامي او عملي مخالفت د هر چا له خوا او هرې ناحيې څخه چې به وو، نه زغمل كېده دا ټول كارونه په ظاهر كې د انقلاب او خواركينو خلكو ته د خدمت په نامه؛ خو په واقع كې د شوروي ډوله يو گونديز او مركزي الاصل مطلق ټوټا لپټرين سيستم د ټينگولو په مقصد كېده چې هغه په سر كې به د خلق ديمكراتيک گوند د شوروي د ستر قوت په مرستي واكمن وي او د ټولني د پاره به په انقلابي ډول د تگ لوري ټاكي، خو دغه مقصد د پاره د حكومت ټول كوښښونه او د هغه ټول عمده سياستونه، بې له كوم استثنا څخه، د مخكو د اصلاحاتو د پروگرام په شمول د ناكامي په بېلو بېلو درجو سره محكوم شول. لكه څنگه چې په تېرو پانو كې لنډه شرحه وشوه په شوروي كې د گرباچف او په كابل كې د نجيب الله په هسك كيدو سره حكومت له ناكامي ورځي په شا روان شو، په پاتي پانو كې د دغو ټكو په باب او د ناراميو په علتونو بحث كيري.

#### سياسي بي ثباتي:

د دې ټولو ناراميو او بدمرغيو اصلي سرچينه د جامعي سياسي بي ثباتي ده، دغه بي ثباتي د څه كم نيمې پېړۍ ارامي نه وروسته په (۹۷۳ م) كې پيل شوه. په دغه كال كې په دولتي قدرت مين سردار محمد داود لخوا د نظامي کودتا له غيري قانوني لنډې مگر لنډ پارې لارې نه د مشروطه پاچايي او قانوني حكومت په ړنگولو سره قدرت ته د رسيدو اصلي سر مشق كينودل شو؛ او دغه ماډل تراوسه څو ځله په بېلو بېلو تکرار شوی دی. په پخوا وختو كې د قدرت ميان اس سواره قومي غټان او خانداني كسان وو؛ خو له هغه وخته چې نظامي دايمي پوځ ښه قوي او منظم او موټوريزي شوی نظامي صاحب منصبان د قدرت نيولو شوقيان او جاطلبان وگرځېدل.

په لنډ پارې سره د واک گټلو مرض هر چېرې شته، خو په افغانانو خصوصاً پښتنو كې بې حده قوي دی. دلته د دولتي قدرت دلاري سمدلاسه او په زيات مقدار اجتماعي عزت او شتمني دواړه ترلاسه كېدلای شي، او څنگه چې د دولت ساحه ښه پراخه او برخلاف د كارمېندلو او ژوند كولو د پاره د خصوصي سكتور ساحه تنگه وه او څنگه چې په افغانانو كې قومي او د



ترپوري رقابتونه ډېر شديد وي، سياسي لوبي او حكومتي قدرت د دوى د پاره خاص انجذاب لري؛ نو ځكه د محمد داود خان ماډل په عصري صاحبمنصبانو او د سياسي گوندونو په لويانو كې د قدرت نيولو هوسونه، حرصونه او نيمې پټې او نيمې برالا مبارزې او دسيسې او په هر حال غير قانوني كړنې چالانې او سختې كړي، خو تر اوسه پورې د عنعنوي ټولني په دغسې سياسي ستري او ژورې خلا كې نه كوم يو كس، نه كوم ډلگى، نه كومه ډله او نه كوم گوند د عمومو له خوا نه منل شوي، او نه پخپله د دومره قوت خاوند گرځيدلى چې ځان په ټول ولس ومني. خاليگا هماعسي په ځاى پاتې ده او د قدرت ادعا لرونكي لږ نه دي او څنگه چې په ټون يا ناکامه كېدل د ځان او پيروانو د مال او سره په قيمت تمامېري د قدرت مبارزې اوس حيواني او د ملت او ټولو د پاره خطرناکه بڼه غوره كړې ده. داسې ښكاري چې لکه ټولو فيصله كړې وي چې په فزيكي ډول سره د ناکامو رقيبانو له منځه وړل هغسې جايز وي لکه څنگه چې په ځنگلي دارونكو ځناورو كې رواج لري.

په دغه لړ كې د ملت عصري انقلابيون په عمل كې تر عنعنوي جا او مقام طلبانو د خپل ټول عمر ډېرو نېردي ملگرو په نابودولو كې تر ټولو دمخه تللي دي، له نېکه مرغه په دې وخت كې داسې نښې نښانې څرگندې شوي چې ښې پخوانې پاچا محمد ظاهر خان به يوازېنى شخص وي چې ممکن دغه سياسي خلا چې عصري انقلابيونو منځ ته راوستي ده، بېرته ډکه كړي. په دغه حال يا په كوم بل ورته حال كې به مور له ډېرو درندو تاوانونو او ترخو تجربونه وروسته د سليم عقل او د نورو ولسونو لخوا د پېړيو پېړيو تجربه شوى ډېر عام اصل قبول كړى وي چې ملي قدرت ته د رسېدلو انساني او مدني لار يوازي قانوني او د ولس د خوښې او رضا لاره ده او دا نورې لارې سملاسي او ناڅاپي انقلابي گري هسي تېر ايستونكې او خطرناكې دي او بايد د تل له پاره په غوڅه توگه مردودې وگڼلې شي.

#### بهرنۍ مداخلې او سياسي بې ثباتي:

د باندنيو لاس وهنو هم د افغانستان په سياسي بې ثباتي كې رول لوبولى او د دې مخه يې نيولى چې ملي حكومتونه د خپل ملك د خاصو شرايطو په رڼا كې وده وكړي.

دلته مطلب هغه مداخلې دي چې شوروي اتحاد له (۱۹۵۵م) نه را هېسي بېلو بېلو بنو کړی دي. (۱۹۵۵م) کال هغه کال وو چې کابل ته د بولکاتين خوروجف د سفر په دوره کې د شوروي حکومت د لومړي ځل د پاره د سلو ميليونو ډالرو يوه غټه قرضه افغانستان ته ورکړه او د پاکستان په مقابل کې د افغانستان لويان د پښتونستان د کشالي په سر وهڅول شول. ورپسې په تېره د افغانستان او شوروي ترمنځ د کلتوري تړون په کېدو سره په افغانستان کې د کمونيزم د خپرېدو لمنه پراخه شوه او وروسته د شوروي لويانو، د محمد داودخان او پرچمي لويانو ترمنځ پوره روغ نيټې او يو راز اتحاد منځ ته راغی او شوروي د پرچمي لويانو له لارې نه يوازي د کمونيزم په خپرولو شروع وکړه؛ بلکې په ډېرو حساسو وختو کې يې مداخلې هم وکړې. دلته د نېردي تېرو سياسي پېښو لنډ بيان لازمي ښکاري.

په کابل کې د کمونيزم د څپې په خورېدو سره د مقابلي څپې هم څرگندې شوې او وغورځېدلې. د دغو څپو لومړنۍ وړې حلقې د شرعياتو د پوهنځي استادانو په تېره د اظهر پوهنتون تعليم يافته گانو لخوا جوړې شوې؛ خو دا ټول تراوسه بس تبليغي او تلقيني وو؛ لري ليدونکي صيغت الله مجددي، د هغه وخت د حبيبي د لېسې د دنياټو استاد او اوس د افغانستان د ملي نجات د جبهې امير شايد تر نورو د مخه په منظم ډول، مگر په انفرادي توگه د کمونيزم په ضد په تبليغ او تلقين لاس پورې کړی وي لکه چې د ده د يوه تازه چاپ شوي بيوگرافیک اثر (سالارمجاهدين) نه پوره څرگندېږي. کمونيستانو د ده تبليغات د خپل تحريک د پاره خطر وباله او د هغه په ضد يې په دسيسو پيل وکړ، لکه چې کمونيستان تل همدغسې کوي.

په کال (۱۳۳۸هـ.ش - ۱۹۶۰م) کې چې کوم لوړ رتبه شوروي هيئت کابل ته راغلی وو، د ده (مجددي صاحب) په ضد يې دغسې دسيسه سازه کړه چې گواکې ده په خپل کور کې له ښار نه د پل اړتن نه د شوروي مېلمنو د تېرېدو په وخت کې د يوه بم د پښودلو تجويز نيوه. د دغې تجويز شوې توطيې خبر چې گواکې د ده د ورور رحمت الله مجددي له خوا پرچمي سلمان لايق ته ورکړ شوی، د امير اکبر خيبر او بيرک کارمل له لارې شخص محمد داود خان ته ورسول شو. سردار محمد داودخان چې د مجددي له کورنۍ سره مخالف وو او هغه عصريت او د خپلو سياستونو مخالفه بلله په

دغه پلمه د ده د نیولو امر وکړ او دی د محمد داودخان د صدارت په پاتې ټوله دوره کې د دهمزنگ د زندان په سختو شرایطو کې بندي وساتل شو.

د دغې توطیې د ډېرو مهمو نتایجو په جمله کې یوه دا شوه چې دغه پرچمي لویان محمد داود خان او روسانو دواړو ته تر پخوا زیات اعتبار ور وگرځېدل، او دوی د دیکتاتور محمد داودخان د صدارت په دورې کې د خپلې ډلې د جوړولو د پاره نیمه براعلا کوښښونه وکړل او قوی او منظم شول.

د مشروطه شاهي په لومړۍ سر کې چې صدراعظم ډاکټر محمد یوسف غوښتل په افغانستان کې د شوروي او کمونیزم پیدا شوي نفوذ د مشروطه شاهۍ په دیموکراسۍ سره له منځه یوسي د خلق پرچم ډله د لومړي ځل د پاره میدان ته ووتله او د حکومت په ضد یې تر ټولو زیاتي هلې ځلې وکړې تر څو د عقرب د دریم پېښه وشوه او حکومت له منځه ولاړ.

ډاکټر محمد یوسف د یوه ډېر ذکي فعال دیموکرات صدراعظم په توګه د دې استعداد لاره چې د دیموکراسۍ په اصولو سره د یوه قوی ملي حکومت ته د تېزاب کېږدي او نوی راپورته شوي د مسکو په لار روان چپیان یې اثره کړي؛ خو برخلاف د ده او د صدراعظم میوندوال له لنډې دورې نه وروسته د نا نوښت ګر او نا فعال اعتمادې د صدرات په اوږدې دورې کې چې جریانونو یا ګوندونو بڼه وده وکړه او شوروي او چین دواړو خپل ځانله ایډیالوژیکي او ګوندي اثر په دري او پښتو کې په کابل کې د لومړي ځل د پاره په پرېمانه خپاره کړل او په نتیجه کې د نورو ګوندونو تر څنګه د خلق دیموکراتیک ګوند ته د تېزاب کېښودل شو.

محمد موسی شفیق د خپل صدارت په دوره کې چې غوښتل یې افغانستان له ایران، پاکستان، عربي هیوادونو او غرب سره نېږدې کړي او دنني چپي ګوندونو په اجتماعي اصلاحات او د بني اړخ ګوندونو په مرستې سره وځپي له سیاست نه په قانوني توګه ګوښه کړل شوی، خو په دولتي واک مین پخواني صدراعظم محمد داود د چپیانو په ډېرې فعالې همکارۍ سره کودتا وکړه او په هغې سره یې د ملي او قانوني حکومت او دیموکراسۍ ته د تېزاب وران کړ او چپي ګوندونه یې له حتمي هلاکت نه وژغورل. یوازي دانه وو،

محمد داود خان د مسکو په پله روان چپیانو یعنی پرچمیانو ته په اردو او حکومت کې ډېر مقامونه ورکړل او پیاوړي یې کړل؛ خو څه وخت چې هغه ته هم ثابتې شوه چې شوروي په افغانستان کې خپل خاص سیاسي مقصدونه تعقیبوي او پرچمیان یوازې د شوروي وفادار سریان دي، فیصله وکړه چې د خپل سلاف موسی شفیق په شان د افغانستان اړیکې له مسلمانو گاونډیو او عربي او غربي هیوادونو سره نږدې او ټینګ کړي او له شوروي څخه یې لبرې وساتي؛ خو په دې وخت کې د خلق ډیموکراتیک گوند دومره پیاوړی شوی وو چې د خلق، نه پرچم جناح یې د حفیظ الله امین په قوماندې د محمد داود پنځه کلن جمهوري رژیم د نظامیانو له لارې له منځه یووړ. له هغه وروسته بې شمېره روسان د «مشاورینو» په نامه په داسې حال کې چې د افغانستان – شوروي سرحد په عمل کې له منځه تللي وو په هیواد کې ننوتل؛ له نوي «دوست» حکومت سره یې د شوروي ډوله ټوټالیتريې دولت په رغونې کې په پراخه پیمانې فعاله برخه د ځان کړه. ورسره د شورویانو مداخلې او د هغو له خوا د خپلو خاصو هدفونو تعقیبېدل دومره ډېر شول چې حتی حفیظ الله امین ته هم هغه د منلو وړ نه وو. امین په دې فکر عمل کاوه چې د دولت په رغونې او د هیواد په ابادۍ کې به واک د ده، او مرستې د شوروي وي؛ خو د شوروي بریښنې حکومت د پاره دا د زغملو نه وو او وروسته له دې چې د نورمحمد ترکي له لارې د امین په نابودولو کې ناکام شو، براعلايي په پوځي برید سره په ډېرې بې رحمۍ سره امین او د هغه حکومت له منځه یووړ او په ځای یې خپل ازمویل شوی انټرنیشنلیست کمونیست، یعنی مسکو ته پوره تابع کمونیست ببرک کارمل کښېنوه او د هغه په نامه یې د خپلو مشاورینو له لارې د دولت په رغونې او د حکومت په کولو پیل وکړ چې نتیجه یې اوس هغه ده چې په دغو پاڼو کې بیان شوه. له دغه لنډ بیان نه جوتیري چې دغه دولت چې د شوروي له خوا منځ ته راغلی په خپله د افغانانو د اجتماعي او سیاسي شرایطو په بنا او د ولس په خوښه او اجماع ندی منځته راغلي. د بېگانه زور څرگند تحمیل دی چې افغانانو ته د منلو وړ ندی؛ اوس پخپله روسان او پرچمیان په خپلې تیروتنې پوه شوي او هڅه کوي چې د دولت ځنې اړخونه وروړي. د جوزا په گوندي پلینوم کې یې فیصله وکړه چې د اتلافي حکومت د جوړېدو په صورت کې دوی حاضر دي د افغانستان د

ډيموکراتيک جمهوريت نوم د افغانستان جمهوريت کړي. په هر حال له دغسي حکومت سره ان له هماغه پيل نه د افغانانو مخالفت حتمي وو چې نتيجه يې پرلپسي ژوره بي ثباتي او بد امنيتي شوي ده. بله دا چې روسانو لومړی د خلقي جناح په خپلو او د پرچمي جناح په هسکولو او دا دی اوس دننه په پرچمي جناح کې د کارمل د ډلگي په گوښه کولو او د نجيب الله په هسکولو سره يو بل درز هم اچولی چې دغه حال هم په خپل وار تاثیر په سياسي بي ثباتی کې وارد کړی دی.

### متضادي اډيالوژيگاني او سياسي بي ثباتي:

د وطن اوسنی حاده نارامي د مختلفو متضادو فکرونو د تکرر نتيجه ده چې په تېرو دريو لسيزو کې يې خاص او شديد شکل غوره کړی دی. د همدغې مودې په بهير کې تعليم يافته منځنی طبقي ښه بېخ نيولی وو. د کابل پوهنتون او پولې تخنيک ځوانان او ځوانانې په زيات شمېر په جامعي او دولت کې دننه شوي او دې سره جوخت د باندنيو هيوادونو نه تعليم يافته افغانان هم په ډېر شمېر ستانه شوي دي چې په هغو کې له سوشليستي هيوادونو څخه را ستانه شوي افغانان په تېره په نظامي ډگر کې پوره د اهميت وړ دي او دغه شمېر په تېرو نهو کالونو کې په خاص ډول ډېرشوي دی. اوس ممکن د دوی مجموعي شمېر په هغو افغانان زياتی وکړي چې له عربي او لويديځو هيوادونو وطن ته ستانه شوي دي. د دغې نوې هسکې شوي تعليم يافته ډلې ستر اهميت په دې کې دی چې دوی د وطن د سياست عنعنوي ښه پوره اړولي ده. پخوا د سياست د ميدان مخکښان خانداني غړي، نظاميان، قومي لويان، محکوال او کله کله رښانيون او د متوسط تعليم يافته قشر نه لږ کسان وو. له هغې ورځې څخه چې عصري گوندونه په پټه يا برالا جوړ شوي، تعليم يافته پکې په خورا ډېر شمېر ننوتلي دي، عصري گوندونه په واقع کې همدوی جوړ کړی او د دوی په لاس کې دي. البته دوی له اړه نورو طبقو ته منسوب دي؛ خو دوی په خپله د تعليم، عايداتو، ذوق، فکر او سلوک او مسلک په لحاظ له هغو نه بېل او حتا له هغو سره مخالف واقع شوي دي. دغسي مثالونه په دغو ځوانانو کې بېخي ډېر ليدل شوي چې دوی به له اړه لوی يا متوسط محکوال وي؛ خو په عمل او واقعيت کې به له محکوالي طبقې سره سخت مخالفت کوي، يا به دوي په اصل کې د پانگه ورو طبقې

ته منسوب وي، خو په عمل کې به له هغې سره مخالفت د هغوي سياسي ژوند تشکيلوي او ځان به لږ تر لږه په څرگندونو کې د کارگرو او بزگرو او په مجموع کې د خواريکښو گټندوی معرفي کوي. معکوساً د دغسې بزگرو حتی کارگرو او شمېر بېخي ډېر دي چې له دغه حکومت سره مخالفت او حتی وسلوال مخالفت کوي، سره له دې چې حکومت ځان د هغوي د گټو مدافع او حتی د هغو حکومت بولي. دا فکر چې د يوې طبقې غړي به ارومرو د هماغې طبقې پلويان وي، دلته په عمل کې ناسم ثابت شوي او واقعيت دا ده چې فرد د خپل ژوند په بهر کې د څه ډول ايډيالوژي خاوند گرځي او حتی د يوې کورنۍ غړي د شخصيت، فکر، روابطو او روزنې له مخې په بېلو او حتی متضادو ايډيالوژيو گروهيږي او که دغسې افراد د سياست په ډگر کې ننوزي، په مخالفو او متضادو گوندونو کې غړي شوي دي. حتی داسې کېسې هم اوريدل شوي چې د کودتا نه وروسته ځوانو گونديانو په خپلو پلارونو او مشر ورونو هم چې د نوي نظام مخالف وو، جاسوسي کړي او هغوی بيا له منځه وړل شوي دي.

عنعنوي پيوستون چې پخوا د افغان کورنيو خاصه وه اوس په ډېرو کورنيو، مخصوصاً په عصري کورنيو کې له منځه تللي او عصري ايډيالوژيکي تشنجات پکې ننوتلي دي. په بل عبارت د جامعي اصلي واحد يعني کورنۍ بنوريډلي او جامعه ورسره نا رame شوي ده. دغه نارامي په سياسي ډگر کې مخصوصاً ډېره شديده شوې او د هغو ستر علت د فکرونو نفوذ دی چې په تېرو دېرشو کالونو کې يې په افغاني ټولني کې کړی، او په دې ډول يې د جامعي له عنعنوي ارزښتونو سره چې اسلامي او افغاني دي، په ډېر توند او توپاني ډول ټکر کړی دی چې دلته د ټکر د سترو ټکو سپرول ضروري بريښي.

### ماترياليزم، د ټکر يو عمده ټکی

د ټکر يو مرکزي ټکی دا دی چې چې فکرونه او په خاص ډول ماکسيژن ليننزم په ماترياليزم يا مادي نظر او فلسفي بنا دی. دغه نظر دين د انسان لپاره مخدر او ترياک گڼي، په داسې حال کې چې د اسلام اساسي بنسټ په يوازيني لوی څښتن يعني الله (ج) باندې اعتقاد لرل او د ديني نورو فرايضو اجرا کول دي چې هغه انسان متکامل او اخلاقي کوي. په دې ډول د کمونيزم

او اسلام تر مینځ ایډیالوژیکي تضاد اساسي او بېخکي دی. دا اوږد بحث غواړي؛ دلته یوازې دومره ویل بس ښکاري چې تر کودتا نه وروسته د خلقیانو په واکمنۍ کوبښن کېده، لکه څنګه چې یې یادونه وشوه، اسلام لږ تر لږه په رسمي ډګر کې پټون او بې تاثیرې وي، خو دغه کوبښن پوره ناکام شو. له هغه وروسته د پرچمیانو په دوره کې معکوساً په نهایت ننداره ییز ډول د اسلام لپاره توجه وشوه، سره له دې هم څنګه چې اسلام اساساً دین او دولت دی، یعنی د دیني مناسکو او الله (ج) باندې د اعتقاد لرلو تر څنګه د اسلامي ټولني سیاسي اړخ یعنی دولت هم باید د اسلامي اصولو له مخې تنظیم شوي وي او څنګه چې کمونیزم هم د دولت تنظیمول د خپلو اصولو په مطابق غواړي، د دوی تر مینځ رښتیني پخلاینه اصلاً ممکنه نه ده او په افغانستان کې به دغه ټکرونه او نارامي گاني تر هغو وي تر څو د افغانستان په ټولنه یعنی دین او دولت د پخوا په څېر د مسلمانانو په خوښه وي. په افغانستان کې به دغه ټکرونه له دې امله هم ډېر شدید وي چې کمونیزم له خارج نه د پرچمي زور پروني را وارده شوي بېگانه متاع ده او د افغاني ټولني له هېڅ اړخ سره سر نه لگوي او د آزادۍ په حال کې به خپله خلک هغه ردوي، لکه چې د دغه حقیقت په پېژندلو سره په خپله کمونیستانو هم د خپل قدرت په حال کې، په داسې حال کې چې د شوروي غونډې یو ستر قدرت یې په ټوله معنی تر شا ولاړ دی، د اسلام په مقابل کې په شاتګ شروع کړې ده. په عین حال کې د افغانستان رښتیني مسلمانان او د هغو په نماینده گی د سترو گوندونو مجاهد مشران د اسلام داسې وارثان دي چې د اسلام په لار کې جهاد هغه هم په داسې وخت کې اسلامي رنسانس په قدرت کې دی او افغانستان د اسلامي جهان د څوارلسو پېړیو یو فعال او مبتکر جز دی، خپله دیني او ځنډ نه منونکي غوڅه فریضه بولي.

### انټرنیشنلیزم، د ټکر بل عمده ټکی

د ټکر بل عمده ټکی دا دی چې کمونیزم په انټرنیشنلیزم بنا دی. انټرنیشنلیزم د بین المللي نظر یا فلسفې معنی ورکوي؛ خو له دې ترکیبي کلیمې نه د کمونیستانو مراد دا دی چې دوی د دوی په الفاظو په «علمي کمونیزم» عقیده لري. دوی د خپلې عقیدې له مخې باید د خپل ملک شتمني او قدرت د سوشیلیزم او کارګرو په ګټه ولگوي، توپیر نه کوي چې سوشیلیزم او

کارگر د دوی په ملک کې وي، یا د دوی له خپل ملک نه د باندې د نړۍ په بل گوټ کې وي. د دوی په عقیده کارگران ځانله کوم خاص ملک نه لري او د نړۍ کارگران د خپل اجتماعي دريځ له مخې سره طبيعي متحدان دي او گټې يې د خپل ملک د نورو طبقاتو له گټو نه غیر او له هغو سره په تضاد کې دي. په بل عبارت کمونستانو ته د «د ورونو ملکونو» کارگران په تېره د هغوی مخکښان يعني کمونستان د خپل ملک تر خپلو نورو خلکو غوره او بهتر دي. دا چې د افغانستان کمونستانو په زرگونه، بلکې په ميليونونو خپل وطنوالان او له هغې جملې نه په زرگونو رسېدلي فني او عملي کادرونه د «بورژواگانو»، «مرجعانو» او «نشنلستانو» او «ضد انقلابيونو» په نامه له خپل پلرني ملک نه هجرت ته اړ کړل او د عملي، اداري او فني کادرونو مقاومتونه يې د «دوست شوروي ورونو» ماهرانو ته ورکړل، د کوم تصادف له مخې نه، بلکې د دوی په فکر د کارگري انټرنیشنلېزم يوه حتمي برخه ده. سربېره پر دې انټرنیشنلېزم د خلق ديموکراتيک گوند لويانو لپاره په عمل کې دا شوي چې دوی د خپل گوند له تاسيس نه د «ورور» شوروي حکومت او گوند په دستور فعاليت وکړي او د خپل واکمن کېدو، مخصوصاً د پرچميانو په هسکېدو سره د خپل ملک سرحدات د هغوی په مخ په عمل کې خلاص پرېږدي او «مشاورانو» ته يې د دولت په رغونې کې واک ورکړي او خپل دولت د شوروي ماډل يا سرمشق له مخې تنظيم کړي او ملي اقتصاد په شوروي اقتصاد پورې وتړي او په يوه جمله په وطن کې د واقعاً بې حسابې قراردادونو له مخې په شوروي او نورو سوشلسټي هېوادونو پورې مربوط کړي او دا مجاز وېولي چې سرحدې ولايتونه له گاونډيو شوروي جمهوريتونو سره يې د مرکز له لارې نېغ په نېغه هر اړخيز روابط ټينگ کړي چې دا ټول د کارگري انټرنیشنلېزم له مخې کېږي. دوی دا هم په انټرنیشنلېستي کمک کې حسابوي چې تر يو لکو نه زيات شوروي عسکر دننه په وطن کې په جنګي عملياتو کې افغانان وژني او د لزوم په وخت کې نظامي الوتکې له دننه شوروي هډو نه الوزي او په افغانستان کې عمليات کوي. په افغانستان کې ټول جنګي عمليات د شوروي مشاورينو په خوښه او فکر کېږي، دوی د عملياتو نقشه، وخت او ځای په خپله ټاکي او حکومتي لوری بس ور سوقوي.



په هغه ملک کې چې حقایق دغسې وي، لکه څنگه چې په افغانستان کې بي له کوم شک نه همدغسې دي، د «افغانستان آزاده و مستقل و سربلند» او غير «منسلک» او «دارای حاکمیت ملي» نارې چې پرچمي مشرانو سر کړي، د ناولو او وړانو خولو هسې خوشې تشې نارې سورې دي. په هغسې ملک لکه افغانستان کې چې کارگران د نفوسو یوه بېخي وړه او د عملي ژوندانه په ډگر کې واقعاً نا مؤثره برخه تشکیلوي، کارگري انټرنیشنلیزم به څه مفهوم ولرلی شي؟ او که دغسې انټرنیشنلیزم حقیقي کېدلی هم وشي، لکه څنگه چې پرچمي گوندیان پرې په کلکه معتقد دي؛ نو دوی ولې تر اوسه په سلگونو کرته ویلي وي چې افغانستان په «فیوډالي» او «ماقبل فیوډالي» یعنی د دوی په اصطلاح د «لومړني کمیون» په مرحلې کې واقع دی؟ د افغانستان له اجتماعي، اقتصادي حالاتو او هم له هغه څرگند عکس العمل نه چې په میلیونو ژونديو، فعالو او حساسو افغانانو د غوايي له کودتا نه را په دې خوا په خپله خوښه او په عمدي ډول د کابل د حکومت د سوشلسټي ډوله پروگرامونو په مقابل کې د عمل او ژوند په میدان کې بنودلی، پوره څرگنده ده چې «فیوډالیزم» او «انټرنیشنلیزم» مفهومونه د سرو لښکرو په شان له باندې نه را وارد شوي او نامربوط مفاهیم دي؛ خو د دغو ټکو په باب نور بحث دا لیکنه له اصلي موضوع نه لرې کوي. له دې امله بحث د ټکر یو بل ستر ټکي ته اړول کېږي.

### یو گوندي طرز، د ټکر بل ټکی

د ټکر بل عمده ټکی د حکومت د یوه گوندي سیستم د شکل زېږنده دی. د غوايي تر کودتا وروسته نور محمد تره کي څرگنده کړه چې مونږ انقلاب کړی او مونږ په خپله حکومت کوو. د گوند لویانو په دې ډول په دغې غلطې گڼې عمل وکړ چې گواکې خلکو دوی ته قیومیت او د هر څه واک وکړی دی. په دې ډول په یو ځل نور گوندونه او حتی ولسي او وړ افراد او کادرونه چې په دولتي کارونو کې یې تجربې لرلې او د هغو لپاره له حکومت نه د باندې مناسب شلغونه نه وو، له حکومت کولو نه محروم کړل شول. په دې حساب په لوېدیځ کې یو شمېر تعلیم یافته لور رتبه ماموران او متخصصان له مرکز نه ولایاتو ته په بنسټه رتبه تبدیل شول او رسمي گوند چې دومره لوی گوند نه و، په دې پیل وکړ چې هم حکومتي لور سياسي

مقاومونه او هم د ملکي سرویس لوړ ماموریتونه چې معمولاً له بی طرفو او فني کادرونو څخه جوړ او دایمي وي، له خپلو غړیو نه ډک کړي. یوازې د چپي ورو تنظیمونو لکه د ساما مشر مجید کلکاني، او د «ستم ملي» مشر طاهر بدخشي او د دوی ځینو ورو ملگرو ته غیر سیاسي نامهم پوستونه ورکړل شول؛ خو دوی هم زر یا وځپل شول، یا یې په خپله فرار وکړ او یا پټ شول. له نورو گوندونو سره په حکومت کولو کې نه یوازې ائتلاف رد شو، بلکې د هغو په خپلو پیل وشو؛ سره له دې چې گوندیانو د حکومت په کولو کې تجربه نه لرله او په دې پسي هم نه وو چې جامعه وروې او یو نوی دولت په کې له سره پیل او روغ کړي او په دې ډول ورو کسانو او متخصصانو ته یې اړه لرله. پروني محرومان سم له لاسه د دولتي په خپل سر واک په خمار مست شول او د گوند زورور اړخ یعنی خلقي اړخ پرچمیان تر فشار لاندې ونيول، سره له دې چې د کودتا په سر کې حکومتي مقاومتونه د دواړو تر مینځ برابر ویشل شوي وو او تر هغه د مخه دواړو سره اتحاد کړی و.

پرچمي لویان په بهرنيو افغاني پوستونو باندې وگومارل شول، یعنی د عملي سیاست له میدان څخه و اېستل شول او ډېر نور غړي یې دننه په وطن کې بندیان او لاندې شول او د گوند خلقي جناح حکومتي واک یوازې د ځان کړ. ډېره موده نه وه تېره شوې چې په خپله په خلقي جناح کې هم درز راغی او د گوند مؤسس نورمحمد تره کی چې د «شرق نابغه» بلل کېده، له مینځه یوړل شو او د هغه په له مینځه وړلو سره د هغه غټه ډله هم وځپل شوه. له هغه وروسته یوازې د گوند امیني جناح چې زیاتره یې له پښتنو نه جوړه وه، د نیشنلستانو کمونیستانو په حیث د شوروي مشاورانو او متخصصانو په مرسته د ټول ملک نظامي او ملکي چارې ځان ته انحصار کړي. دا ټول او ډېر نور په شلو میاشتو کې وشول چې بریښفي حکومت د سیاسي بی ثباتۍ په دغه جدي بحران کې فیصله وکړه چې په خپله گوند د انټرنیشنلیستي جناح یعنی د پرچم له لارې په افغانستان کې حاکمیت وکړي. په برالا نظامي یرغل سره یې د گوند امیني حاکمه ډله د حکومت له مقام نه نسکوره کړه او پر ځای یې پرچمي ډله حاکمه کړه. پرچمیانو په ظاهر کې د خپل شویو تره کی خپلو او وروسته د ستمیانو او د یو څو غیر مهمو غیر

ګوندي پخوانيو بيوروکراتانو په همکارۍ، خو په واقع کې د خاد له لارې د شوروي مشاورينو په دستور په حکومت کولو پيل وکړ او د سياسي اصولو په نامه يې موقتي اساسي قانون وپوست؛ خو په عمل کې يې د هغه ټول هغه مواد چې د حکومت په برابر کې د افرادو په ګټه وو، تر پښو لاندې کړل. پرچمي حکومت د شوروي ګوندي ستر قدرت ته په نېغې اتکا سره د مخالفو ګوندونو بقاياوي، په تېره وړې ناوستې ډلې، لا هم وځپلې او له دولت څخه يې د «نامطلوبو» عناصرو تصفيه چې خلقيانو پخوا شروع کړي وه، او په هغو کې د دموکراسي او ملي فکرونو غير ګوندي اشخاص شامل وو، بڼه عمومي کړه او د کمال حد ته يې ورسوله؛ خو په شوروي کې د ګرباچف په هسکېدو سره د کابل پرچمي حکومت د (۱۳۶۴ ه.ش) کال په سر کې د پخلاينې په نامه ننداره يې جرګې جوړې کړې او په حکومت کې يې يو شمېر غير ګوندي پخواني بيوروکراتان شامل کړل او حتی له مخالفو ګوندونو سره يې د نه منل کېدلو ائتلاف نارې هم سر کړې. بل کال د نجيب الله په واکمن کېدو سره د ملي پخلاينې او ائتلاف پروګرام د ګوند او حکومت رسمي سياست وګرځېد. په حکومت او په تېره په انقلابي شورا کې پخوانيو ډېرو بيوروکراتانو ته مقامونه ورکړل شول. د دولت د بيا جوړونې تر نامه لاندې رسمي ګوند د جوزا د مياشتې په پلینوم کې حتی ومنله چې د ائتلاف په صورت کې به د افغانستان ديموکراتيک جمهوريت ته د «ديموکراتيک» کلیمه حذف شي او هم به څو ګوندي سېسټم مينځ ته راشي.

په عين حال کې وعده ورکړل شوه چې ټاکل شوی کميسيون به ژر د اساسي قانون طرحه د نظر غوښتلو لپاره وړاندې کړي. د دولت او حکومتي سېسټم په باب دغه کار لا روان دی. له دغه لند سکېچ او د هېواد د سياسي حال نه څرګنده ده چې يو ګوندي سېسټم رسمي ګوند له مخالفو ګوندونو او په واقع کې له ټول ولس سره په متضاد قطب کې اچولی چې د هغه نتيجه جنګ او پرلپسې نارامې شوي او بله دا چې په خپله رسمي ګوند يې هم ټوټه ټوټه کړی او د هغه تر مينځ يې ژور تشنج دايمي کړی دی. دا ټول ثابتوي چې په افغانانو باندې د يوه ګوندي سېسټم تحميلول يو غير طبيعي او حتی ناشونی کار دی.

## ټوټالیتیریزم، د ټکر بل عمده ټکی

د ټکر بل لوی ټکی د دولت د ټوټالیتیریزم سیستم زېږنده دی. له ټوټالیتیریزم سیستم نه مراد هغه سیستم دی چې په هغه سره کوښښ کېږي حکومت کل اختیار او حاوی او عالمي وي، یعنی د ژوندانه ټولې چارې اقتصادي، اجتماعي، سياسي، کلتوري په خپله اجرا کړي او د هغه لپاره افراد استخدام کړي. دا له یو گوندي طرز ه څخه نه بېلېدونکی او په واقع کې د هغه متمد او مکمل دی. کمونستان او فاشستان دواړه په یو گوندي او ټوټالیتیریزم سیستم ټینګار کوي او د کمونستانو په فکر کې د اقتصاد سوشلسټي کول، یعنی دولتي کول او په دقیق ډول د یوازې رسمي گوند تر کنټرول او واک لاندې راوستل یو نه اورېدونکی بنيادي اصل دی، څرګنده ده چې د دغه اصل عملي کېدل دولت له حد نه ډېر پیاوړي کول او د سياسي قدرت متمرکز کول ايجابوي چې په هغه بیا په جامعه کې نارامي او تشنج حتمي او شدید کوي، مخصوصاً په هغه صورت لکه په افغانستان کې چې هغه په وچ زور او د عمومو په مخالفت سره عملي کېږي. په افغانستان کې د غوايي تر کودتا نه رومي هم دولت پیاوړی و او ډېرې دولتي تصدي گانې يې لرلې؛ خو له کودتا څخه وروسته کوښښ وشو چې د یو راز دولتي کاپیټلیزم یا سوشلیزم اصول عملي شي، یا لږ تر لږه دولت په انقلابي ډول پیاوړی شي. له دې امله د حکومت لویانو له کودتا نه وروسته برخلاف د دې چې د کودتا په دوهمه ورځ يې شخصي او خصوصي ملکیت په خپلو شعارونو کې مصنئون بللی و، نارې سر کړې چې افغانستان په یو ځل د تاریخ دوه پړاوونه ووېشل او ځمکه د هغه چا ده چې کار پرې کوي. حکومت یو څو خصوصي مطبعي چې په وطن کې چالانې وي، سم له لاسه دولتي وګرځولې، بانکونه او صنعتي موسسي خو لا د مخه یا پوره یا نیمه دولتي شوي وي. یوازې وارداتي او صادراتي شرکتونه یا خصوصي یا مختلط یعنی خصوصي او حکومتي وو. په صنعت کې افغانستان د دولتي کاپیټلیزم په حساب کې راته. د حکومت لویانو د دغه فکر له مخې چې د مال او شتمنی خاوندان د دې پوتانسیل یا بالقوه استعداد لري چې یوه ورځ به د حکومت په ضد اقدامات وکړي، عمل وکړ؛ نو یوه وره پلمه بس وه چې د یوه شخص شتمني د دولت په نامه مصادره شي، خو په واقع کې هغه د گوندیانو د استفادې شي. په بنارونو او ولایتونو او په ټول ملک کې شتمن کسان په یوه او بله نامه د

«بسپني» په ورکولو مجبور کړل شول. يوازې په کابل کې ممکن په سل گونو پخوانيو شتمنو لوړ رتبه بيوروکراتانو، خانداني غړو او نورو خپلي ماڼۍ او د هغو لوکس محتويات پرېښودل او په خپله وتښتېدل. د ځان او مال مصنونيت له مينځه لار، ډېرو نورو خپلي شتمنۍ په ارزانه بيه خرڅې کړې او په خپله وتښتېدل. حکومت زر پڼد او پياوړی شو.

خو په زراعتي افغانستان کې ځمکه او د هغې مالکيت تر هر څه مهم شمېرل کېده. ممکنه نه وه چې حکومت هغه هم له لاسه دولتي کړي. د جامعي د پېړيو پېړنيو دود، د ځمکو څنگه والی او موقعيت او اسلام، د دې کار اغېزمن خنډونه نه وو؛ نو د ځمکو د ديموکراتيکو اصلاحاتو په نامه اقدام وشو.

د دغه پروگرام مرکزي ټکی له ځمکه والو نه په وچ زور د اضافي ځمکې اخيستل او بزگرو ته يې په وړيا ډول ورکول وو، بې له دې چې د ورکړل شويو ځمکو بيه تاديه شي. دغه فيصله اساساً د شوروي په ماډل وشوه. هلته لکه څنگه چې حکومت پنځوس کاله د مخه د لويو ځمکه والو يا کولاکانو په مقابل کې بې ځمکې يا لږ ځمکې بزگر پاڅولي او په وروستيو سره يې کولاکان خپلي او له هغوی نه يې په لکونو وژلي وو. په افغانستان کې هم د حکومت لپاره د ځمکو د اصلاحاتو اساسي منظور دا شو چې په هغو سره بې ځمکې او لږ ځمکې بزگران خپل کړي او د ځمکه والو مقابل يې وگرځوي. په بل عبارت د ځمکې پروگرام په اصل کې سياسي و، نه اصلاحي؛ نو ځکه حکومت په دغه کار کې ناکام شو، سره له دې چې هرې بزگرې کورنۍ ته يې د شپږ جريبه ځمکه د «ځمکې د ویش سند» په نامه، نه ځمکې د مالکيت د شرعي قبالي له مخې، ورکړه. په دې حساب ځمکه د بزگر قطعي مالکيت نه شوه، ځکه چې دغسې بزگران بايد د بزگرو په شورا کې تنظيم وای، معلومه وه چې حکومت له دغې لارې او هغو نه د کريدتونو، ماشين الاتو، تخم او کيمياوي کود د ورکولو له لارې د شوروي اتحاد په څېر په مناسب وخت کې د ځمکو کوپراتيفي کول يعني په ځمکو او بزگرو باندې د خپلي قبضي خپرول يعني دولتي سوشيليزم غوښته.

په عين حال كې د دولتي فارمونو په زياتولو باندې هم پيل وشو چې هغه د شوروي سوخوز ته ورته وو. د دغو سكيمونو په پراخېدو او بريالي كېدو سره بيا نو په افغانستان كې د عنعنوي ازاد بزگر او ځمكه وال رول ختم وو چې د اجتماعي، اقتصادي جوړښت خاصه وه او د باندنيو يرغلگرو په مقابل كې د مقاومت ټينگ سپر گڼل كېدل.

په هر حال، د خلقي حكومت د ځمكو د اصلاحاتو پروگرام ناکام شو، پرچمي حكومت له خپل هسكېدو وروسته كوښښ وكړ د ځمكو د اصلاحاتو د نيمگړتياوو چاره وكړي. اول يې يو لړ وړې سمونې وكړې، بيا يې د مالكيت نهايي حد له دېرشو جريبو ځمكې څخه سلو جريبو اعلى ځمكې ته ورساوه او څرگنده يې كړه چې مالكان د شرعي قانون له مخې وارثينو ته د ځمكې د انتقال حق لري. سربېره پر دې په دې تازه وختونو كې يې اعلان كړى چې د مهاجرينو د ستنېدو په صور كې به د هغوى ضبط شوي ملكيتونه بېرته وركړل شي. دغسې ملكيتونه بېخي ډېر دي چې د غوايي تر كودتا نه وروسته د هغوى د مالكانو په هجرت كولو سره ضبط شوي دي. د حكومت يو بل نوى اقدام دا دى چې په وطن كې يې د ملكيتونو خرڅول چې پخوا يې تر دې ناممکن گړخولي وو، اوس يو څه اسان كړي دي او په عين حال كې، لكه چې د مخه يې يادونه وشوه، د دوى په اصطلاح پرونيو بورژواگانو او ننيو وطن پالو ملي تاجرانو لپاره يې يوه اندازه اسانتياوې هم برابرې كړي دي. په دې ډول د حكومت لومړنى ټوټاليتيرين شكل تر ډېره حده مختصر او بدل شوى. يقين دى چې دغه بدلون اساساً د جنگ د فشار له امله د شوروي په هدايت شوى دى. هلته د جامعي د ديموكراتيزي كولو په لړ كې دولتي تصدي گانو ته د پخوا په خلاف د آزاد تصميم نيول، يعنې له مركز نه د آزادېدو ډېر واک وركړل شوى دى. سره له دې دا به سادگي وي چې فكر وشي د كابل حكومت د افرادو په مقابل كې په اساسي ډول تغيير موندلى دى. خاد په خپل قوت او پراختيا سره په هر ځاى كې شته او فعال دى؛ خو اوس تر نيولو نه زيات اوري او په اصطلاح ټول غور شوى دى. همدا اوس يې په لسگونو زره انسانان په زندانونو كې ساتلي او سختي او غير انساني جزاوې وركوي، سره له دې چې يونو فيصله كړې چې هېڅ حكومت نه د جنگ او نه د سولې په حال كې د دې حق لري چې افراد

شکجه کړي. خاد حتی تورنو ته د دې مجال نه ورکوي چې قانوني دفاع وکړي. یوازې رسمي گوند په ټولو رسمي او غیر رسمي ادارو او د هستوگنو په سیمو کې د لومړنیو سازمانونو په لرلو سره خپلې وسپنيزې پنځې څښې کړي؛ سره له دې چې گوندیان یې اوس له اولني غرور څخه لوېدلي دي او تر پخوا نه لږ د خاد لپاره د جاسوسي وظیفه ترسره کوي. ډله بیز مفاهماتي وسایل د حکومت په انحصار کې او د هغه تر مستقیم کنترول لاندې دي او دغه وسایل د پخوا په شان همدغسې یو اړخیزه، پروپاگاندي او د رسمي واک په خدمت کې دي. په دې مینځ کې د افرادو لپاره په خصوصي مجلسونو او لیدنو کتنو کې انتقادي غیر را پاتې دی. اوس هم د دغه جاري جنگ په باب چې د میلیونونو انسانانو لپاره د مرگ او ژوند سوال دی، د نظر د څرگندونې مجال نشته. اوس هم زموږ د میلیونونو انسانانو دغه طبیعي حق یوه واره گوند او په گوند کې یو څو پاسنیو غړیو او په دقیق ډول په مسکو کې د پولټیوریو یو څو غړو د ځان کړی دی. برالا انتقادي او ازاده غړیده اوس هم «تخریب» گڼل کېږي او عاملین یې بی جزا نه پاتې کېږي. د پرچمي حکومت په اساسي اصولو کې د افرادو ذکر شوي حقوق ټول بی زوره بی اثره دي، نو ځکه بی مفهومه او مړه دي.

### د مقاومت غورځنگ او سیاسي بی ثباتي

اوس چې بحث اصلي ټکي ته متوجه شي، وبه ویل شي چې د هېواد د سیاسي بی ثباتی عامل د مقاومت هغه غورځنگ دی چې لومړی د داخلي استبداد او بیا د باندني یرغل گرو په مقابل کې بنودل شوی دی. د بحث موضوع مهمه ده او اوږد بیان غواړي. دلته یې یوازې یو لنډ سکېچ وړاندې کېږي.

د اسلامي عدالت د تحقق او له کمونیزم سره د مقابلي په غرض په پاچایي لنډې دیموکراسی کې یو څو اسلامي تنظیمونه مینځ ته راغلل چې هغه وخت د «اخوانیانو» یا ورونو په نامه یادېدل او لویان یې د اسلامي نړی د ستر مرکز مصر د اوخوان المسلمین د لومړنیو مفکرینو او موسسینو لکه حسن البنا او د پاکستان د علامه مولانا مودودي له افکارو نه متاثر وو. دغې ډلې په لومړي جمهوریت کې څه وخت چې کمونیستان د لومړي ځل لپاره په حکومت کې ننوتل او حکومت د مسکو په لور په چپه خوا کور شو، ډېرې

فعالي شوي او په لغمان او بدخشان کې يې په (۱۹۵۷م) کې په ناکام پاڅون پيل وکړ. د ثور د کودتا په نتيجه کې چې حکومت د کمونيستانو لاس ته ورغی، دغو اسلامي گوندونو هم يو لړ ستر عمومي قيامونه وهڅول، خو هغه ټول په بې رحمۍ سره وځپل شول. په همدې دورې کې دوی په ولس کې په پوره ډول خپلې رېښې وغځولې او ځينې لري اطرافي سيمې يې تر خپلې سلطې لاندې راوستلې. د روسانو د نظامي يرغل او د هغوی له خوا د پرچميانو په هسکولو سره څه وخت چې د ملي مقاومت غورځنگ يو نوی بعد پيدا کړ، د مقاومت تنظيمونه هم په شمېر کې زيات شول او هم يې جغرافيوې ساحه او هم ايډيالوژيکي ساحه ښه پراخه شوه. له رسمي گوند او ستمي ډلو نه پرته نور ټول تنظيمونه ملي، اسلامي، قومي او داسې نور تر دغه نامه لاندې راځي؛ خو هر تنظيم ځانله او بېل دی او تر ټولو ستر او ډېر مؤثر يې چې د مقاومت د ملاتړ اصلي تير جوړوي، هغه دي چې دا اوس د اووه گوني اتحاد په نامه يادېږي او د مخه يې يادونه وشوه.

### د مقاومت د غورځنگ په باب د جهان لومړنی بې تفاوتی

د مقاومت گوندونه د شوروي د تېري په وخت کې چې خپل فوځ يې افغانستان ته د جهان له نورو قدرتونو سره د مقابلې په غرض استولی و، نا آماده وو. دوی نه وسله لرله، نه ښه تنظيم او نه د شوروي په مقابل کې د کوم ستر هېواد ملاتړ. په دغه وخت کې لا ډېر تنظيمونه ميدان ته نه وو راغلي او د انجينير گلبدین حکمتيار په مشرۍ د افغانستان اسلامي حزب او د استاد برهانالدين رباني په مشرۍ د افغانستان اسلامي جمعيت د ميدان او جبهې د يادونې وړ يرغليز او گذاريز گوندونه وو. د سيمې سياسي ثبات هم په لرزه کې و. په پاکستان کې د پيپلز پارټۍ نه جوړ، د ذوالفقار علي بوټو حکومت تازه د جنرال محمدضياالحق له خوا نسکور شوی و او نوی حکومت لا په ځای نه و ټينگ شوی؛ په ايران کې د رضا شاه پهلوي پر ضد د آيت الله خميني پلويانو دغه ملک په پرله پسې اله گولو سره په يو ژور سياسي بحران کې غوټه کړی و. لويديځ هېوادونه د امريکا په شمول له ويتنام نه د وتلو په وروستۍ فضا کې چې د شوروي د نظامي قدرت په مقابل کې يې خپل نظامي پروگرامونه نه لرل، دې ته تيار نه وو چې د افغانستان په سر د شوروي يرغل په مقابل کې ټينگ دريځ غوره کړي؛ لکه



چې امریکې په (۱۹۶۱م) کې د کیوبا او تر هغه د مخه په (۱۹۵۰م) کې د کوریا په سر غوره کړی و. څنگه چې شوروي د افغانستان چم گاونډی و او څنگه چې د هغو کریدیتونو له امله چې شوروي افغانستان ته ورکړي وو؛ د لویدیځ په حکومتي، نظامي او دیپلوماتیکي حلقو کې دغه فکر ښه بېخ نیولی و چې افغانستان د شوروي په نفوذي ساحه کې پروت یو هېواد دی او اوس چې سرې لښکرې هلته استول شوي، د افغانانو مقاومت به بس په یو څو میاشتو کې بېخي له مینځه یوړل شي او غوڅ بری به په چټکۍ سره ترلاسه شي او له افغانستان نه به ژر د شوروي لاس لاندې ختیځې اروپا غونډې یو هېواد جوړوي او لکه چې پښتانه وايي: «نن دی که سبا دی توکل له ښېوې تللی دی.»

جمي کارتر د امریکې د وخت جمهور رئیس شاید تر هر بل واکمن نه زیات دغه فکر په هغې اعتراضیې کې څرگند کړی وي چې ده په افغانستان باندې د شوروي له یرغل وروسته په هغه هېواد وکړه. ده وروسته له دې چې دغه یرغل یې په کلکو الفاظو وغانده، څرگنده کړه چې «که د پاکستان امنیت په خطر کې شي، امریکا به مداخله وکړي او د لزوم په صورت کې به نظامي مداخله وکړي.» د اعتراضیې ضمني معنی دا وه چې امریکا له شوروي سره د افغانستان په سر مقابل نه کوي، خو د پاکستان په سر یې کوي او افغانان پوه شه او شورویان.

د لویدیځ په دغې بې تفاوتۍ کې سره لږ تر لږه په افغانستان کې دغه فکر یو ځل بیا پیدا شو چې امریکا لکه څنگه چې د محمد داود خان د صدرات په لومړیو کلونو کې حتی د پیسو په مقابل کې هم افغانستان ته وسله ور نه کړه او په ډاگه یې پرېښود. دغه ملک یې مجبور کړ له شوروي څخه وسله په بیه واخلي. د دغسې فکر لپاره دلایل هم کم نه وو. ویل کېده چې لویدیځه نړۍ او په خاص ډول امریکا له افغان او افغانستان سره اصلاً د دفاع وړ علايق نه لري. لویدیځ ملکونه په افغانستان کې پانگې نه لري چې اوس به هغه په خطر کې وي. په همدې ډول په دغه ملک کې نه عیسوي اوسیدونکي او نه د دوی د ملیتونو اقلیتونه ژوند کوي چې دوی د هغوی په غم کې وي. افغانستان د لږ نفوس او کم سویه ژوند په لرلو سره د دغو ملکونو لپاره د اهمیت وړ تجارتي مارکیټ هم نه دی. دا هم ویل کېده چې په دغه ملک کې

غرب ته ورته آزادي او دموکراسي هم هېڅکله نه وه چې اوس يې دفاع وشي، او په هر حال غرب د امريکې په شمول اوس نو تجارتي ملکونه دي او هغه پخوانی ايډيال نه لري چې د آزادي او سلف ډيټر مينيشن د حق په سر له نورو ملکونو سره نظامي مقابله وکړي. په دې ټولو سر بېره دا هم ويل کېده چې دغه ملک افغانستان د هستوي او ستراتيژيکي سلو په دوره کې اوس خپل عنعنوي اهميت له لاسه ورکړي او وگړي يې نه شي کولی له کمونيزم سره چې شاته يې د شوروي غوندي يو ستر نظامي قدرت ولاړ دی، اصلاً مقابله وکړي. د دغو دلايلو له مخې ويل کېده چې لويديځې نړي افغانستان بابللی او د شوروي تر نفوذ لاندې ملک يې گڼلی دی. په ساده عبارت افغانستان د دغه فکر له مخې د لويديځ لپاره په کمک نه ارزي او نه ورسره په موثر ډول کمک کولی شي.

د شوروي محاسبه د خپل يرغل په باب

بريژنيډي شوروي هم د سيمي د انکشافاتو په پام کې نيولو سره ځانله بيل حساب سنجولی و. حساب دا و چې افغانان له خلقي حکومت سره سخت مخالف شوي دي، (البته په دې کې هېڅ شک نه و) او که د شوروي حکومت په خپلې نظامي قوې سره دوی د دغه په خپل سري حکومت له استبداد نه وژغوري، دوی به احسانمن شي او دوی به د هغه د لاس لاندې پرچمي حکومت د بېرک کارمل په مشرۍ ومنې. ويل کېږي چې کارمل هم خپلو بادارانو ته ډاډ ورکړی و چې نه يوازې گونديان، بلکې د افغانستان روښان فکران او سياسي شخصيتونه په ده غونډېږي او دی به د هغوی په همکارۍ سره د يو ايتلافي حکومت سره په ټول هېواد کې امنيت په يو څو مياشتو کې ټينگ کړي او بيا به سري لښکرې له مرکزونو او د افغانانو له نظر نه چېرې لري، پرته او ځای پر ځای شي.

همدغه سبب و چې د خلقي حکومت له نسکورولو نه وروسته مياشتو کې د حوت تر دريم پاڅون پورې روسي فوځ په داخل کې عمليات و نه کړل او هيله من و چې افغانان به د دوی په ضد پورته نه شي. دا هم سنجول شوي وو چې څنگه چې افغانان غريبان او په شمېر کې لږ دي، دوی ته به د شوروي له خوا وړيا خوراکي مواد او پوښاک ورکړل شي او په دغسې پرېمانه خيراتونو او هم شوروي ته په سفر استولو به دوی تر تاثير لاندې

لار شي او دغه وړيا مرستې به غير له هغو كړېدونو څخه وي چې شوروي به تر پخوا په كراتو ډېر ډېر مقدرا نظامي، تخنيكي او اقتصادي مرستو په بڼه وركوي.

د شوروي او پرچمي مشرانو د حساب بل غټ، مگر بيا هم ناسم ټكي دا و، چې څنگه چې د افغانستان پخواني حكمرانه ډله له مينځه تللي او د بيا واكمن كيدلو امكان يې شته او د سياسي خلا په دغه حال كې اخواني ډلې يو څو او هغه هم په خپلو كې سره وړانې، او له ملك نه بيرون مهاجري او په باندنيو متكي دي، د ببرك كارمل په مشرۍ سره د خلق له ديموكراتيک گوند نه غير بله داسې ډله، گوند او اشخاص نشته چې دغه سياسي خلا ډكه كړي او ځان حاكم وگرځوي او افغانان بله چاره نه لري، مگر دا چې دغه حكومت ته چې «ستر شمالي گاونډي» يې تر شاه ټينگ ولاړ دی، زړيا وروسته غاړه كيردي. پرچمي لويان ډاډه وو چې بريښيف د دوكتورين له مخې يو ځل چې شوروي قواوې كوم سوشلسټي هېواد ته واستولي شي، له هغه ملك نه بيا نه وځي. په دې ډول دوی په دغه فكر مست وو چې د افغانستان د خلق ديموكراتيک گوند به د «لوی شوروي ورور» تر سيوري لاندې د تل لپاره د ملك حاكم گوند وي. د همدغه فكر له مخې وروسته ځينو نارې سر كړې چې داسې قدرت په نړۍ كې نشته چې شوروي له افغانستان نه په زور وباسي؛ نو ځكه دوی افغان ولس «مرحوم ولس» وباله او د فاتحي وركولو لپاره يې يو وخت بل وخت كابل ته روان وو.

#### د ملي مقاومت منطق او اشكال

خو په خپله د خوارو په شمېر كې لږو، بېرته پاتو او د لويو هېوادونو له خوا چارپير شويو مگر په آزادۍ ميينو افغانانو د خپل هېواد او روسي يرغل په باب بل راز منطق لاره. د دوی له نيمچه تعليم يافته، نيمچه عصري او له ولس نه بېلو شويو بناري برخو له يوې وړې برخې نه پرته ستر اڪثريت، له دې امله چې په خپل د پېريو پېريو سنتي آزاد ژوند، په خپلو قومي، ملي او ديني ارزښتونو؛ په خپلو ځانگړو سيمو او په خپل وطن او آزادۍ او خپلواكۍ ان د قرباني تر وركولو پورې ميين وو، و نه غوښتل چې هغه له

روسانو او پرچميانو سره د عصرييت او ترقي په نامه سودا کړي، نو ځکه دوی د حوت په درېيمه په عمومي او بي ساري پاڅون سره د روسانو يرغل او پرچمي حکومت په ډيره ټينگه اراده رد کړ او شکاکو نړېوالو ته يې وښودله چې که غر لور دی په سر يې لار شته.

د کابل خلکو په دغه بي ساري پاڅون سره چې په هغه سره په واقع کې د ټولو افغانانو اراده تمثيل شوي وه، بايد بريښيني روسيه د افغانستان او پرچمي حکومت د پرېښودلو په فکر شوی وای، لکه چې انگرېزانو څه باندې سل کاله د مخه په کابل کې د دوی په متجاوزو لښکرو باندې د افغانانو د لوی پاڅون له امله همدغسې وکړل؛ خو روسانو او پرچمي حکومت برخلاف تر هغه وروسته پدې پيل وکړ چې هر راز مخالفت – وسله وال يا بي وسلې، ډله بيز يا فردي، فکري يا عملي، بالفعل يا بلقوه حتی د رسمي گوند دننه يا د باندې – په خپلو ټولو امکاناتو سره چې په هغو کې له هستوي بمونو پرته د لایزرو وړانگو او کېمياوي موادو په شمول د عصري موټريزي نظامي قواوو ټول انواع شامل دي، په ممکن شدت او سرعت وځپي. ډېر ژر د تعليمي کال په شروع سره په پسرلي کې چې د ښار د ښوونځيو نجونو، هلکانو او د پوهنتون ښځينه او نارينه محصلانو دواړو په پرلپسې ډول په مظاهرو لاس پورې کړ، افغانانو په عمل کې ثابته کړه چې د دوی علم او معارف ته منسوب انسانان هم له روسي او پرچمي حکومت سره په مخالفت کې تر عامو خلکو او نورو څخه کم نه دي. له هغه وروسته د عمومي پاڅونونو په ظاهري ناکامۍ سره د روسي پوځ او پرچمي حکومت د چنگيزي بي رحمۍ په مقابل کې مقاومت له عمومي پاڅون نه په چريکي شکل ته واړول شو. د جنگ په شديد کېدو او پرلپسې کېدو سره په ميليونو انسانان له ښارونو او کلیو نه مهاجر شول او د دوی ځوانانو د اسلامي او مجاهدو گوندونو ليکي ښي پياوړي کړي.

نور نو د مقاومت نېغ بار د چريکي مجاهدينو تنظيمونو او گوندونو په اوږو شو. د آزادۍ جنگ د چريکي په عصري وسيله تربيه شويو مجاهدو ميرونو د يرغل او ټپنتي کار شو. جنگ اوږد شو او مجاهدين سره له دې چې له يوه ستر او بي رحمه قدرت سره جنگېدل، خواشيني نه شول، مورال يې تل

لور و او په خپل بري ټينگ معتقد وو. د مقاومت گوندونه ډېر شول، که څه هم زياتره يې په خپلو منځو کې سره بې اتفاقه وو.

شيعه مجاهد گوندونو په ايران کې خپل مراکز پرانېستل او چريکانو يې له هزاره جات څخه د حکومت عاملين وشرل؛ خو د مقاومت سترو گوندونو پېښور د خپلو مرکزونو په حيث غوره کړ او له دغه ځای نه يې د وطن د جهاد کولو او خپلواکۍ گټلو مشرتابه ته په هېرانونکي ميرانۍ او زړورتيا سره دوام ورکړ.

### د مقاومت د غورځنگ په باب د جهان توجه

اوس نو د آزادۍ د جنگ په پياوړي کېدو، سرتاسري او ملي کېدو او په ولس کې د بېخ په نېولو او ټينگېدو سره نړېوال له خپلې لومړنۍ بې تفاوتۍ نه د مرستې کولو او د شوروي د يرغل د درولو په فکر کې شول، لکه چې د چين نماينده د ملگرو ملتونو په يوې عمومي اسامبلۍ کې څرگنده کړه چې افغانان په خپل مقاومت سره نه يوازې د خان لپاره، بلکې د سيمې د خلکو لپاره هم خدمت کوي. د پاکستان مشر جنرال ضياالحق په وار وار خپلو وطنوالو ته په خطاب کې وويل چې د افغانستان مسلمان خلک نه يوازې د خپل ملک لپاره، بلکې د پاکستان لپاره هم جنگ کوي.

په لويديځ کې دغه فکر پيدا شو چې کېدلی شي له مجاهدو افغانانو سره د مرستې له لارې شوروي د دوی د ملک په جبو کې داسې گېر کړل شي چې بيا د دغې سيمې په کوم بل ناپېيلي هېواد باندې و نه دانگي او په دې ډول منځنی ختيځ او سهيلي آسيا د دوی له دايمي خطر نه په امن کې پاتې شي او کمونيزم به د افغانانو په وسيله قبضه او مهار شي. تصادفي نه وه چې په افغانستان باندې د شوروي پوځ له بريد نه په وروستۍ فضا کې د لويديځ په لويو ملکونو لکه امريکې، برتانيې او جرمني کې د ملي انتخاباتو په نتيجه کې په زيات اکثریت سره محافظه کار گوندونه په ترتيب سره د رونالډ ريگن، مارگريټ ټاچر او هيلمېټ کول په مشرتابه سره واکمن شول او حکومتونه يې د شوروي په مقابل کې تر خپلو ديموکراتو او سوشيليسټ ديموکراتو حکومتونو نه يې په نړېواله سويه ټينگ دريځ غوره کړ. په دې جمله کې ريگن داسې قومي نظامي پروگرامونه واپستل چې په امريکې کې

تر ایزنهار نه وروسته بل جمهور رییس نه وو ایستلي. په دغو پروگرامونو کې د ستراتیژیکې دفاع ابتکار تر نامه لاندې چې د سترو د جنگ په نامه یادېږي او په اروپا کې د داسې اتومي توغندیو په ځای کول هم شامل وو چې په شوروي کې یې خپل اهداف له پنځو نه تر اتو دقیقو پورې وپشتلی شول. د شوروي لپاره چې د امریکې په شان نه قوي اقتصاد او نه لوړه غني ټکنالوژي لرله، د اغېزناکې مقابلي او سیالی توان نه و.

زمونږ د سیمې لپاره چې د افغان د آزادۍ په جنگ باندې یې نېغ په نېغه اغېزه لرله د امریکې له خوا پاکستان ته د هغو ډېرو اقتصادي او نظامي کریدیتونو او مرستو منل وو چې په هغو سره په هغه ملک کې سیاسي ثبات راغی او پاکستان وکولی شول د افغاني مهاجرینو او مجاهدینو ملاتړ د اسلامي او د وروړۍ او ښه ګاونډیتوب په وجه وکړي او په عین حال کې خپل ځان چې اصلاً د اسلام په اساس جوړ شوی و او اوس د هندویزم له خطر نه علاوه د کمونیزم له خطر سره هم مخامخ شوی و، بچ کړي. د ریګن حکومت په عین حال کې د کانګریس یعنی د خپل ملت په سپارښتنه له مجاهدینو سره په نظامي مرستې کولو هم پیل وکړ. دغو مرستو له هغو سره مرستو سره یوځای چې ځینو اسلامي هېوادونو په تېره سعودي عربستان، مصر، چین او حتی یو شمېر انفرادي مسلمانانو کولې، ټول مجاهدین په دې قادر وګرځول چې په پېچلو نظامي وسلو سمبال شي. د دغو وسلو په ډله کې له ځمکې نه ځمکې ته د مزایل په نامه راکټونه او په خاص ډول (۱۹۸۶م) نه را په دې خوا د سټینګر او بلویایپ په نامه له ځمکې نه هوا ته راکټونه هم شامل دي چې دا دی مجاهدینو اوس د هغه په برکت د وطن د آزادۍ په جنگ کې د خپلو اوسپنیزو ارادو او پیاوړي ایمان له برکته په افغانستان کې د شوروي او د کابل د حکومت هوايي قوه تر ډېره حده بې اغېزې کړې ده او له دې سره جوخت یې لکه په چریکي جنگونو کې اوس په جبهه یې منظمو جنگونو کې هم په مقابل لوري لاسبري تر لاسه کړي، لکه چې دغه حقیقت په دې تازه وختو کې د ارغنداب په یوه میاشتنۍ جنگ او د ځاځیو په جنگ او تر هغو د مخه د لومړي ځل لپاره په (۱۳۶۴ هـ.ش) کې د پکتیا د ژورې په جنگ کې ثابت شوی دی. دا چې د لومړي ځل لپاره د (۱۳۶۴ هـ.ش) په بهیر کې، او له (۱۳۶۵ هـ.ش) نه را په دې خوا د کابل

او شوروي حکومتونو د ملي او سراسري روغې جوړې او ایتلافي حکومت او د اساسي قانون تدوین نارې سوري پورته کړي او د حکومت په ډېر زشت چنگيزي چلند کې یو څه نرموالي راغلی، د دغو حکومتونو د لویانو انسان دوستي او سوله دوستي نه بښي، بلکې د محترم او قهرمانو پیاوړو مجاهدينو د پخې ارادې، ټینګ ایمان، ټینګ استقامت او حیرانوونکو بریالیتوبونو په مقابل کې د دغو مستبدانو د ناچارۍ عکس العمل دی چې بې له هغو نه یې ټول سیاستونه شند شوي دي، بله مناسبه لاره نه وه ورته پاتې.

#### ډیپلوماتیکي کوښښونه

د لیکني په دې برخه کې د خبرو اترو او ډیپلوماسۍ له لارې د افغانستان د کشالي د حل په باب په لنډ ډول یو څه ویل لازمي ښکاري. اته کاله وشول چې جنګ روان دی او موضوع حل شوي نه ده او که څه هم د آزادۍ مجاهدينو د یو ستر جهاني قدرت په مقابل کې په دغه پسرلي کې هم حیرانوونکي بریالیتوبونه تر لاسه کړي دي، یعنی دغه قدرت یې دلته په گوندو کړی او گوداګی حکومت یې ورته ناکام کړی دی؛ حکومت ښارونه او ښارونو پورې تړلې برخې، ستراتیژیکي نظامي مقاومتونه د پوځ له لارې تر کنترول لاندې لري او تل هڅه کوي وړې وړې امنیتي پوستې یو ځای بل ځای جوړې کړي؛ خو هغه مجاهدين له مینځه وړي. له بلې خوا مجاهدين چې د هېواد په سلو کې د اتیا برخو په شاوخوا کې په شریکي ډول تر لاس لاندې دي، دغه یادې شوي سیمې نیولی نه شي او که په نیولو یې قادر وي، ساتلی یې نه شي. د حکومت حال هم د مجاهدينو په سیمو کې لږ و ډېر همدغسې دی. یو راز سرحدات د دوی تر مینځ شخصي شوي دي. په دې حال حکومت په زور، هغه هم د شوروي په زور حکومت کوي او مجاهدين د ولس د نمایندګانو او حکومت په څېر حکومت کوي؛ نو په افغانستان کې د خبري مینځ، د کشالي اصلي غوټه او د غوټو غوټه، اول د شوروي نظامي شته والی او ورپسې په انتقالي دورې کې د یو ایتلافي یا یوه موقتي حکومت مینځ ته راتلل دي. که د شوروي پوځ له افغانستان نه ووځي او یا ووېستل شي، موضوع په خپله حل ده یا لږ تر لږه د اساسي حل لپاره یې لاره هواره ده.

د ملگرو ملتونو په نظامي شته والي او منځگړیتوب سره لومړی د موقتي انتقالی حکومت او وروسته د آزادو او سرتاسري انتخاباتو له لاری یو ټینګ ملي حکومت مینځ ته راشي؛ خو شوروي خپلي قواوې تر اوسه نه دي اېستلي او اېستل یې په داسې شرایطو پورې تړلي چې هغه د مجاهدینو لپاره د منلو وړ نه دي.

شوروي او دغه حکومت له هماغه اول نه ويلي چې که له باندې نه «وسله والي مداخلې» بندې شي او د دغو «نه مداخلو» په باب بين المللي تضمینونه ورکړی شي، د شوروي حکومت به د کابل له حکومت سره له موافقې نه وروسته خپل پوځ له افغانستانه وباسي. په ډېر ساده عبارت د دې معنی په افغانستان کې د شوروي د لاسپوڅي حکومت تضمینول او دايمي کول دي او دا له دې امله چې په څرگند ډول د ملي حاکمیت منافي دی، نه د ولس او نه مجاهدینو لپاره د منلو وړ دی او نا باید وي. د ملگرو ملتونو تر څارني لاندې د کابل او پاکستان د حکومت غیر مستقیمې خبرې اترې چې د (۱۹۸۲م) کال له اپریل نه تر اوسه پورې په اوږدو وقفو کې شوي، په همدې علت ناکامې شوي. د ناکامې غټ ټکی له افغانستانه د شوروي پوځ د وتلو زماني جدول دی. شوروي په اول سر کې یې په څلورو کلونو ټینګار کاوه، اوس یې اتلس میاشتې ټاکلي او پاکستان وايي چې شوروي پوځ د اوو میاشتو په موده کې ووځي. په ظاهر کې د مخالفت دغه ټکی هم د حل وړ بنکاري؛ خو اوس د شوروي حکومت دغې موافقې ته د رسېدلو نه د مخه غواړي په افغانستان کې په انتقالی دورې کې یعنی د شوروي قواوو د وتلو په دوره کې پخوا له دې چې د انتخاباتو له لاری یو ملي حکومت مینځته راغلی وي، دغسې یو ایتلافي حکومت جوړ شوی وی چې هغه له شوروي سره په دوستۍ معتقد وي.

د کابل د حکومت وروستی ټولي هلي ځلي چې د سراسري روغې جوړې، د ایتلافي حکومت د جوړېدو په منظور او د څو گونديز حکومتي سیستم په لور کېږي، د همدغه ټکي لپاره او هم د دې لپاره تجویز شوی چې په خپله لږ تر لږه د یوه گوند په حیث پاتې شي. له دغه حکومت سره ایتلاف کول اول اووه گوني اتحاد او وروسته پخواني پاچا په غوڅه توگه رد کړی دی. په دې حال کې په افغانانو کې دننه په وطن کې دي که د باندې، بل داسې



قوت دغسي بل تنظيم چي د مملکت په سياست تائير ولري، نشته چي له دغه حکومت سره ايتلاف وکړي. ممکن حکومت په خپله ساحه کې د خپلي خوښي ډلگي او اشخاص د ايتلاف په منظور را دمخه کړي؛ خو هغه به له پروپاگاندا نه پرته بل څه نه وي. په دې باب نور ټينگار د جنگ معنی لري او شواهد ښيي چي گورباچوف په افغانستان کې د اوږدې مودې پاپښوونکي جنگ نه غواړي؛ خو د مارگریت ټاچر په قول په دې نه پوهېږي چي دغه کشاله څنگه هواره کړي. حقيقت دا دی چي مجاهدو گوندونو د جنگ کولو قابليت او استعداد هسي چي په دغو پاڼو کې بيان شوی، ثابت کړی او د دې حوصله، توان او اراده لري چي د آزادي جنگ ته د بري تر سرحده پوري دوام ورکړي.

د شوروي حکومت په دې ښه پوهېږي، خو سره له دې هم غټه غلطي يې په دې کې ده چي تر اوسه نه دی حاضر شوی دغه حقيقت ومني چي مجاهد گوندونه يعني اووه گوني اتحاد د افغانستان په اوسني سياسي ډگر کې تر هر بل لوري نه ډېر اغېزمن دی او هېڅ راز پرېکړه يې د هغو له منلو څخه عملي کېدلی نه شي او که عملي هم شي په دغومره قيمت به تمام نه شي، هېڅ لوري ته به ارزښت و نه لري. معلومه ده چي گورباچوف شوروي د امريکي غوندي چي له ويتنام نه بې له کوم قيد او شرط نه په يو ځل ووتله، حوصله او لرليد نه لري. داسي ښکاري چي شوروي په اينده کې له نادوست افغانستان نه په وېره کې وي.

#### له افغانستان نه د شوروي وېره

دغه عنوان به په موضوع کې نا وار د لوستونکي شايد متعجب کړي؛ خو په دې کې شک نشته چي شوروي ته به نا دوست افغانستان يعني په ولس متکي ملي افغان حکومت حتماً د خلق ديموکراتيک گوند له مشرانو سره حساب کوي، له شوروي نه به د جنگ غرامات غواړي، هغه کريډيټونه به ضبطوي چي شوروي تر اوسه افغانستان ته ورکړي او هغه تروونونه به ټول لغوه کوي چي تر اوسه له شوروي سره شوي دي او سربېره پر دې خپلي پولې به له شوروي سره تر هغو تړي چي شوروي ژمنه وکړي چي بيا به په افغانستان کې مداخله نه کوي.

سرېږه پر دې د دې احتمال هم قوي ښکاري چې افغانستان به د يو اسلامي حکومت په حيث د مرکزي آسيا له مسلمانانو سره د خپلې وروړۍ او اسلامي عنعنې مرستې کوي. دا يو څرگند حقيقت دی، که څه هم مداخلې او شوروي کمونيستان يې نه مني چې برژينيږي روسيې په خپل سر په افغانستان باندې پوځي يرغل وکړ، يو افغان حکومت يې که څه هم د دوی خپل کمونيست و، له مينځه يووړ او په دغو اتو کلونو کې يې دننه د افغانستان بانډو، کليو، درو او دښتو او غرو کې له ځايي خلکو يعني افغانانو سره جنگ وکړ او تر اوسه هم جنگ کوي، نه لکه څنگه چې دوی ادعا کوي د «نړۍ خور امپرياليزم» او «د سيمې د ارتجاع» او «نا اعلان شوی جنگ» په مقابل کې له افغانستان څخه دفاع کوي. په ډېر لنډ ډول د شوروي اتحاد لنډ پارو حکمرانانو په دغو تېرو لسو کلونو کې په افغانستان کې په خپلو چنگيزي او فرعوني کړو سره افغانان خپل عمومي دښمن گرځولي دي.

### د شوروي د يرغل منطق

د کابل او شوروي حکومتونو په کراتو ادعا کړې چې شوروي پوځ افغانستان ته د افغانستان د حکومت په غوښتنه او د (۱۹۷۸ م) کال د دواړو حکومتونو د دوستۍ تړون له مخې او د ملګرو ملتونو د منشور له ۵۱مې مادې له مخې شوی. دا ټولې هسې د زور خبرې او باطلې دي. د شوروي حکومت دغه تړون د کابل له دغسې حکومت سره کړی چې قانوني نه و او له کودتا سره مينځته راغلی و او ولس له هماغه پيل نه ورسره په جنگ شو او رد يې کړ. څه وخت چې شوروي په افغانستان تېری وکړ، په دغه ملک کې تر اول نه زيات د ملي واک په سر داخلي جګړه روانه وه او د کابل کودتا يې د دعوا يوه برخه وه. حتی همدا کودتايي حکومت هم له شوروي څخه نه دي غوښتي چې د تش په نامه باندې خطر په مقابل کې له هغه سره نظامي مرسته وکړي. که دغسې مطالبه يې کړی وای، څنگه چې دا د جنگ موضوع ده، هغه بايد دوه خپلواکو هېوادونو تر مينځ حتماً د کومې رسمي، يعني حکومتي ليکنې سره شوی وای او شوروي بايد دغه سند خپور کړی وای او يا يې اوس خپور کړي. واقعيت دا دی چې شوروي په خپل سر او خپل خاص هدف ته د رسېدو په مقصد چې وروسته به پرې بحث وشي، په افغانستان باندې نظامي يرغل کړی دی او په خپله دغه تېري سره يې د

افغانستان خپلواکي او د افغانانو ملي حاکمیت نقض کړی دی، که دغه تېری د ملگرو ملتونو له ۵۱مې مادې سره برابر وای، لکه څنګه چې د کابل او شوروي حکومتونه ادعا کوي، نو بیا ولې په خپله د ملگرو ملتونو عمومي اسامبله هر کال په غوڅ اکثریت سره سپارښتنه کوي چې باید باندیني قواوې له افغانستان څخه ووځي؟ د شوروي عمالو په خپلو ویناوو کې تر اوسه پورې افغانستان ته د پوځ استولو د په ځای بنوولو لپاره درې ډوله دلایل راوړي دي. یو دا چې د دوی جنوبي پولې مصئونې شوي وي، بل دا چې په افغانستان د امریکې «د نړۍ خور امپریالیزم» له خوا تهدید شوی و او بل دا چې د انقلابي او دوست افغانستان سره «انقلاب ضد» او «ارتجاعي ډاډه مارو» په ټکولو کې د شوروي د ورورۍ انټرنیشنلیستي مرسته لازمي شوي وه. د شوروي دغه دلایل څنګه چې د زور دلایل دي، هېڅ سلیم عقل ته د منلو وړ نه دي. څوک به په دې باور وکړي چې خلقي یعنی کمونیستي حکومت به د شوروي جنوبي سرحدات تر تهدید لاندې ونېولی شي؟ بله دا چې د کوم ملک سرحدات چې یوازې د خپل حکومت ته یې نامصئون ښکاري، هغه حکومت ته حق ورکوي چې په ګاونډي هېواد باندې په نظامي یرغل لاس پورې کړي. که هر حکومت دغسې ادعاګانې وکړي او په خپلو دغسې ادعاګانو عمل وکړي، بین المللي حال به څه شکل ونیسي؟ آیا په هغه وخت کې او یا له هغه وروسته په افغانستان کې د شوروي له پوځ نه غیر د کوم بل ملک پوځ را ننوتلی و او دغه ملک یې تهدید کړی و؟ آیا له افغاني مجاهدينو نه غیر چې د نوي کودتايي کمونيسي حکومت په مقابل کې د سیاسي خلا په پیدا کېدو ورسره پاڅېدلي وو، په ټول ملک کې کوم بل مقابل قوت موجود و؟ د هغې ورځې شورويانو او د کابل د حکومت د مشرانو په خوله دغه «یو څو ډاډه ماران» او په پوښو او ډالرو پلورل شوي اجیران ولې بیا هم د دوی په خوله د نن ورځې «مرور ورونه» شوي دي؟ آیا شوروي د دې قانوني حق لري چې د خپل «دوست» کودتايي حکومت د ټینګولو لپاره د هغه له مخالفینو سره د هغوی په خپل ملک کې مقابله وکړي او په دې ډول د هغه ملک په کورنۍ جګړه کې عملاً نظامي برخه واخلي؟ آیا شوروي له (۱۹۷۹م) څخه تر اوسه پورې په دغه ملک کې له افغاني مجاهدينو نه غیر له کوم ایراني، پاکستاني، جرمني یا امریکايي عسکر سره مقابله کړې؟ که د دوی ټول دلایل دلته یوازې د یوې شېبې لپاره

په حقه وپولو، دوی ولی خلقي حکومت د حفیظ الله امین په سروالي نسکور کړ او په خای یې پرچمي حکومت د تورمخي او مریي صفته ببرک کارمل په مشرۍ کښنوه؟ له داخلي پرچمي کمونستانو، شوروي کمونستانو او په جهان کې د شوروي په پله روانو کمونستانو څخه پرته نور ټول پوهېږي چې د دوی دلایل یوازي د زور او پوچ دلایل دي. سره له دې دوی تر اوسه هم د افغانستان په مقابل کې د «امپریالیزم»، «ارتجاع» او د «نااعلان شوي جنگ»<sup>(6)</sup> نارې سوري اووم آسمان ته جگي کړي دي. معلومه ده چې شوروي په دغو نارو سورو سره غواړي خپل تېری او هدف پټ کړي او دننه د خپلو وطنوالو او بېرون نړېوالو اذهان گډوډ کړي او پرچمي حکومت د وظیفې له مخې دغه نارې په ډېر تاو سره گردان کړي.

### د شوروي د یرغل اصلي هدف

په افغانستان باندې د شوروي د تېري د اصلي هدف په باب ډېر روایتونه کېږي. زیاتره اورېدل کېږي چې هدف د افغانستان له لارې د لوی پیټر د وصیت له مخې د هند سمندر یعنی تودو او خلاصو اوبو ته ځان رسول دي. دا یو پخوانی فکر دی. دا ممکن د شوروي د ډېرو لېږې جهاني اهدافو له جملې څخه وي؛ خو د حاضر وخت لپاره مورد نه لري. د هند سمندر ته رسېدل د شوروي لپاره هغومره جهاني اهمیت نه لري، کله مديترانې ته د هغه رسېدل چې یې لري. د هند له سمندر څخه هغه خوا داسې سیمې نه شته چې شوروي یوازي له دغې لارې ورته ورسېږي او خپل نفوذ په کې خپور کړي. د دغه فکر له مخې افغانستان د شوروي په اصلي هدف کې نه راځي، په داسې حال کې چې په نظامي لحاظ د شوروي لپاره ډېر مهم دی او په بالقوه ډول نهایت شتمن. له هغه وروسته چې په دغه ملک کې سیاسي گډوډي او خلا پیدا شوي، شوروي ته د دې موقع برابره شوي چې هغه په خپل موجودیت سره ډکه کړي او ورسره د ایران چې هلته هم ان د مخلوع شاه

---

<sup>6</sup> - شوروي اوس له دغې پوچې ادعا نه په خپله تېر شوی دی. شوروي هغه وخت له دغې ادعا نه تېر شو چې گورباچف په تېر دسېمر کې په واشنگتن کې په خپلې مطبوعاتي مرکې کې د افغانستان جنگ د «داخلي خونړي جنگ» په نامه یاد کړ. دا وینا بیا هم سمه نه ده، ځکه چې دا په اصل کې د افغانانو د آزادۍ یعنی له روسي یرغلگرو سره د افغانانو جنگ دی، نه داخلي جنگ.

په وخت کې گډوډي او بي ثباتي مينځ ته راغلي، له دريو خواوو څخه چارپېره کړي او د منځني ختيځ د تېلو په سيمه کې خپل نفوذ خپور کړي او له دې ناحيې څخه تېلو ته محتاج صنعتي ملکونه تر خپل تاثير لاندې راولي. په دې ډول په نسبتاً لنډه موده کې به د شوروي لپاره د دې امکان برابر شي چې د افغانستان په زراعتي او صنعتي پوټنشل شتمنيو سره په خپل ملک کې مړ ژواندي کمونيزم ژوندي او فعال کړي. د دغه حکم د پر ځای بنوولو لپاره د يو څو اساسي حقايقو ذکر لازمي بنکاري.

د افغانستان د حاجی گک وسپنه د کميت او کيفيت له مخې په ټولې نړۍ کې په دوهمه يا دريمه درجه کې راځي. د کابل د عينکو د مسو کان بېخي پراخه ساحه نيولي او د تازه نا تائيد شويو خبرونو له مخې په دغه پراخ کان کې په مسو سربرېره طلا او اوسپنه هم پيدا شوي دي او په هر حال څوک پوهېږي چې مس په دنيا کې کم شوي او صنعت کې د استعمال ډېر موارد لري.

افغانستان هم د تېلو په لحاظ پر ځان بسيا پوټنشل او هم ډېرې قيمتي ډبرې لري چې له هغو نه يې د بدخشان لاجورد جهاني نوم گټلی. گاز يې صادرېږي او د ځينو په قول دغه ملک د يورانيم ډبرې هم لري چې يوه سيمه يې د نيمروز په ولايت کې خان نشين نومېږي. افغانستان د اوبو د برېښنا د توليد په ظرفيت کې شايد په دنيا کې بېساری ملک اوسي، ممکن د ځمکې لاندې دغسې ډبرې نورې معدني شتمني هم ولري چې يوازې روسانو ته به ښکاره وي چې کلونه کلونه يې ټول ملک سروې کړی. دا ملک په زراعتي پوټنشل کې هم بېخي غني دی. د هېواد په غرب او شمال کې په خاص ډول په ميليونونو جريبه هوار مکين ميدانونه په بندونو خړوبېدلی او د کرکېلي لپاره برابرېدلی شي. په دغه ملک کې د ښي او متنوع آب و هوا په موجوديت سره له تراپيکي زون څخه د غير نور هر قسم محصولات کرل کېږي، په داسې حال کې چې شوروي د خپل نږدې درې سوه ميليونو وگړو لپاره کافي غله دانه نه لري او هر کال خپل الماس او طلا په زيات مقدار خرڅوي، تر څو خارجي اسعار په لاس راوړي او په هغو سره له پانگه والو هېوادونو څخه د خوړولو غله دانه واره کړي، چې دا شوروي اويا کلن سوشلسټي سيستم سوشلسټي زراعت لپاره ناکامي او شرم گڼل کېږي. په داسې حال کې چې افغانستان په لوړه سويه د صنعتي

کېدو او زراعتي پوره پوتانشیلونه لري او ټول نفوس يې هم پنځلس میلیونه دی؛ ویل کېږي چې دغه ملک د امریکې د ژوند په سویې لرلې سره د شپېتو میلیونو وگړو لپاره ښه مساعد دی. دا چې روسانو خلقي حکومت له مینځه یووړ او په خای یې پرچمیان ودرول، د دې لپاره نه و چې خلقیان یې بد اېسېدل او پرچمیان یې سکني وروڼه وو، بلکې د دې لپاره وو چې د وروستیو له لارې د افغانستان پورته یادي شوي شتمنی په کوم شکل سره خپلې کړي او خپل مړ ژواندی کمونیزم پرې وغوروي.

خلقیان نشنلیست کمونیستان دي او غوښتل یې په کمونیستي اصولو سره افغانستان آباد کړي، په داسې حال کې چې پرچمیان انټرنیشنلسټ کمونیستان دي او غوښتل یې (او اوس هم غواړي) د افغانستان په قیمت سره د کمونیزم لپاره خدمت وکړي؛ نو ځکه لومړني مایل وو، شوروي د خپل ملک واکداران وویني، په داسې حال کې چې د وروستیو په وخت کې د حکومت واک د روسي مشاورینو په لاس کې پرېوت.

### شوروي په افغانستان کې د ضعیف او غیر ملي حکومت په هڅه کې

خبره که لنډه شي، که څه هم لا د مخه اوږده شوي، د ایتلافي حکومت د تجویز په ناکامېدو سره ښانې څرگندې شوي چې د شوروي حکومت په خپلو ډیپلوماتیکي پراخو فعالیتونو سره هڅه کوي په افغانستان کې دغسې ملي حکومت مینځ ته را نه شي چې له شوروي څخه غرامات و غواړي او داسې نور، دغه ټکی یو څخه سپرل غواړي.

د گورباچف شوروي حکومت امریکې ته له اروپا څخه د اتومي راکټونو د لري کولو په باب نه فکر کېدونکي امتیازات ورکړي او په دې باب ممکن د دغه کال تر پایه د دغو او داسې نورو مهمو هستوي محدودې خلع سلاح په باب موافقي لاسلیک شي او گورباچف له ریگن سره وگوري. د دغو امتیازاتو په پرتله گورباچف تر اوسه د افغانستان د کشالي د رفع په باب کوم اساسي کار نه دی کړی، که څه هم دوه کاله یې د واکمنۍ کېږي. د ځینو لومړنیو او تر اوسه ناکافي شواهدو له مخې حدس وهل کېږي چې گورباچوف به ریگن ډاډه کړي چې دی حاضر دی له افغانستان څخه خپل پوځ وباسي؛ خو چې امریکا افغاني مجاهدینو ته پرمختللي موثرې وسلې په

تېره شتنگر ور نه کړي او په پاکستان فشار واچوي چې نور وسله وال مجاهدين افغانستان ته پرېږدي. وروسته له دې چې د برېښ او بي رحمه زور له لارې افغانستان لاندې نه شو، گورباچف د همدغې يا هغې بلي ورته ديپلوماتيکي لار نه په دې هڅه کې ښکاري چې په افغانستان کې د ملي قوي حکومت د مينځته راتللو مخه ونيسي او په هر حال په هر راز آينده حکومت کې د خلق ديموکراتيک گوند لږ تر لږه برخه ولري. په دې ډول يعنې د مجاهدو ملي گوندونو په کمزوري کېدو سره به د گورباچف په فکر د کابل د حکومت لپاره ممکنه شي چې له نورو اعتدالي ډلو او اشخاصو سره په انتقالي دورې کې يو ضعيف ايتلافي حکومت منځ ته راولي چې د حاضر وخت لپاره به د شوروي له لارې نه پرې نفوذ ولري او په هر حال له افغانستان نه به د شوروي لاس په غوڅه توگه قطع شوی نه وي.

گومان کېږي چې د نورو دلایلو تر څنگ د ايران د اسلامي جمهوريت خارجي سياست امریکا او شوروي دواړه دغسې لوري نيولو ته هڅولي وي، لکه چې د فارس د خليج د جنگ د ختم په باب دغه دوه ستر قدرتونه له کلونو کلونو وروسته دغسې يو گډ تفاهم ته رسېدلي هم دي. دوی دواړه به په يو شان، يا لږ و ډېر تفاوت سره دې ته متمایل نه وي چې د افغانستان آينده حکومت يوه ورځ د دواړو لپاره سرخوړی پيدا کړي، نو ځکه دواړه خواوې به کوبښ وکړي چې په افغانستان کې د بېلو فرقو نه جوړ يوازي کوم اعتدالي غوندي حکومت مينځ ته راشي. دا به د گورباچف محاسبه وي. په دې حال کې به لويديځ علاقمند هېوادونه په تېره امریکا او پاکستان څه وکړي؟ طبعاً اوس د دغې پوښتنې ځواب په مشخص ډول نه شي ورکول کېدلی؛ خو د افغانانو د موجودې قهرمانې مجاهدې په رڼا کې چې د نړۍ په دغې مهمې سيمې کې يې د شوروي د کمونيزم په مقابل کې ښودلې، يو څه ويل کېدلی شي.

### افغانستان، د اسلامي نړۍ يو نه بېلېدونکی جز

افغانستان په خپلو حاضر و مجاهدو او مجادلو سره يو ځل بيا ثابته کړه چې دوی د مسلمانې جنوبي آسيا او منځني ختيځ د نړۍ يوه نه بېلېدونکې برخه ده. د دغو سيمو مسلمانانو او حکومتونو هم د دغو مجادلو قدر کړی او کمکونه يې ورسره کړي دي. د يو شمير ملکونو په تېره د مصر، عربستان

او کویټ مسلمانانو په خپله رضا بس د اسلامي جذبې په تحریک سره په ډېرو ستونزو سره ځانونه افغانستان ته رسولې او له خپلو افغاني وروڼو سره خوا په خوا له ملحدو روسانو سره جنگېدلي او ځینې یې لا شهیدان شوي هم دي. شتمنو یې پرېمانه مالي مرستې ورکړې دي؛ خو حکومتونو یې په خپلو مرستو کې د شوروي عامل په نظر کې نیولې او احتیاط یې کړی دی. یو څو په اصطلاح رادیکالويي (لکه سوریه، دیموکراتیک یمن، عراق او لیبیا) لا د افغانستان په باب د شوروي متجاوز سیاست غندلی هم نه دی او د اسلامي کنفرانسونو په پرېکړه لیکونو کې د شوروي نوم هم نه دی اخیستل شوی، بلکې ویل شوي چې «باندینۍ قواوې» دي له افغانستان څخه ووځي. تر اوسه هېڅ یو اسلامي حکومت (حتی هېڅ حکومت) د افغانستان په سر له شوروي سره خپل روابط نه دي قطع کړي؛ خو په نورو اړخونو کې په اول سر کې پاکستان او بیا ایران له افغانانو سره اساسي مرستې کړې دي.

ډېره ستره مرسته دا ده چې د ایران او پاکستان جمهوریتونو په ګډه د پینځو میلیونو افغانانو په شاوخوا کې او د خلیج عربي هېوادونو په لکونو مهاجرینو ته په خپلو ملکونو کې ځای ورکړی دی. البته د مهاجرت دغسې ژوند یې له ستونزو څخه نه دی؛ خو دا چې په دغومره شمېر افغانانو د تباهی نه د ځان ژغورلو په وخت کې د ژبنيو او دیني وروڼو په دغو ګاونډیو ملکونو کې د پناه ځایونه ومیندل، د دوی او دغو کوربه خلکو تر مینځ ډېر کلک پیوستون بڼي او د هغه په عکس له شوروي کمونیزم او ټوټالیتیرین (کل اختیاری) طرز څخه د هغو کرکه او بېزارې ثابتوي. دا چې د کابل حکومت او شا ته یې د شوروي حکومت په داسې حال کې چې له پاکستان سره سخت مخالف دي، له دې نه عاجز دی چې سرحدات وتړي او افغانانو پرېږدي چې پاکستان ته واورې، څرګندوي چې دغه پیوستون عضوي او واقعي دی. دغه واقعیت په افغانستان کې د شوروي او کمونیزم له ناکامۍ سره هم اغېزمنه مرسته وکړي او هم دواړې سیمې او دواړه ولسونه یې تر هر وخت نه زیات نور هم سره نږدې کړي دي. دغو ټولو واقعیتونو په عمل کې ثابته کړي چې هغومره چې افغانستان د یوه ملک په حیث او افغانان د یو ملت په حیث د دغه اسلامي مدنیت یوه برخه ده، د بل هېڅ مدنیت برخه نه ده. د



همدغه اسلامي پراخ مدنيت يو واحدگي د ځينو څرگندو او ژبنيو، عراقي او جغرافيو ځانگړتياوو په بنا پاکستان، ايران او افغانستان دې په دې حال کې دا به د دغو هېوادونو په اساسي گټه تمامه شي چې مناسب وخت کې په اول گام کې د افغانستان او پاکستان او په بل گام کې د دوی او ايران تر مينځ د کوم ډول سيمه ييزې اتحاديې تجويز وشي، او دغه اتحاديې د منځني ختيځ له اسلامي جهان سره خاصه رابطه ولري. په هر حال بايد د افغانستان او پاکستان تر مينځ په اول سر کې د انسانانو د تگ راتگ او د سوداگري په ساحه کې بنديزونه تر آخري ممکن حد پورې لږ شي او بيا نور لازمي گامونه وار په وار واخستل شي چې په هغو کې به د کراچي بندر کې د افغانستان لپاره د يو خاص ځای تخصیصول ډېر مهم او مفيد وي. روسي تپري او خطر دغسي څه د دغو ملکونو لپاره حتمي او اسان کړی دی.

### افغانان د کمونيزم په ضد

افغانانو په خپلو دغه پرلپسي او نه ستري کېدونو مجاهدو او مجادلو سره ثابته کړه چې دوی کمونيزم له يوې مخې ردوي او په دغه هکله له شوروي غوندي يو ستر قدرت سره د ډله ييزې قربانۍ ورکولو تر آخري سرحده پورې ولاړ او تيار دي. دوی په عين حال کې د کمونيزم د حکومتي ټولټاثيرين شکل او مطلقيت هم نه مني، که څه هم دوی په خپل کلتور کې په اجتماعي او سياسي چارو کې له زور او تشدد څخه کار اخېستل رواج لري. دوی دا هم ثابته کړه چې په هماغه اندازه له يو غوندي سيستم سره مخالف دي او په يو راز ځانگړي کرښته او شډل افغاني انډيوپوليزم باندې مين دي چې هغه له کمونيستي کولیکتويزم سره په تضاد کې دی. د دوی انډيوپوليزم له ديموکراسۍ سره اړخ لگوي او د دوی د جرگو سيستم که څه هم نامنظم دی، په دې چې د افرادو په خوښه او آزادۍ ولاړ دی، د شوروي له تش په نامه ديموکراسۍ سره چې هغه په عمل او واقعيت کې له پاسه نه په بنکته دستور او دکتاتوري بنا ده، توپير لري.

په دنيا کې به بل پنځلس ميليوني هېواد نه وي موجود چې دغومره شمېر گوندونه، تنظيمونه، ډلې او دننه په دغو گوندونو کې گوندگي، په تنظيمونو

کي تنظيم کي او ډلو کي ډلگي ولري او بيا هم د جنگ او اضطراب او له مرکز څخه د تېبنتي په دغسي آسانو شرايطو کي يو کل او عمومي مفهوم لکه افغانستان ته وفادار پاتي وي، سره له دې چي يو پراخ ۲۵۰۰۰۰ ميل مربع بيزي خاورې کي بي شمېر ژبني کلتورونه او قامونه په اقتصادي بنسټه حال او شکل کي ژوند کوي او د نړۍ دوهم ستر قدرت لکه شوروي اتحاد په ملک کي ننوتلی او دا څو کاله وشل چي د هغه په کلتوري او جغرافيوې توپه کولو پسې يې پښي لوڅي کړي دي. دا حال ثابتوي چي ډېر قدريمي کلتوري ارزښتونه، ديني او اخلاقي ارزښتونه، له جزيي اختلافاتو سره سره د آزادي له ارزښتونو سره په دغې خاورې کي د پېړيو پېړيو په بهير کي په عجيب ډول نغبتې او يو راز دغسي خاص افغاني پيوستون يې نتيجه شوي چي په نرمي لکه اوبه او په کلکوالي لکه د پولاد په څير دی. له بده مرغه بېرونيان دغه واقعيت د جنگ له شرايطو نه غير په نور حالاتو کي ښه نه شي درک کولی، يا لږ تر لږه تر اوسه يې نه ده درک کړی.

### افغانان او ملي دفاع

د همدغه خاص افغاني پيوستون له برکته ده چي افغانان که هم د نفوس په لحاظ د خپلو گاونډيو په پرتله بېخي کم دي، د ملي حاکميت او د هغه د دفاع په با معکوساً بېخي ټينگ دي، دا ځکه چي د ملک د دفاع په لار کي دوی په اصطلاح د پيريانو په شان ډېريري. افغانان له ويشتلو، وژلو او جنگ سره پوره عادي دي. په ځينو پښتني سيمو کي هغوی چي په خپل مينځي جنگونو کي د خپلو رقيبانو، دښمنانو او تربورانو له خوا وژل شوي، تر هغو چي په خپل مرگ مړه شوي، کم نه دي. په دوی کي تربروري د ژوند يو دايمي اړخ دی، لکه چي خوگياڼيو کي د ملک قيس خپلو او ملک محمدجان خپلو تر مينځ دښمني چي له دواړو خپلو څخه ۱۵۰ تنه انسانان په کي وژل شوي، د ثور تر کودتا پوري د نيمې پېړۍ په بهير کي دوام درلوده او يوازي د روسانو په يرغل سره په موقتي ډول قطع شوه. په هر حال، ممکن په ټولې نړۍ کي به د افغانستان په شان بل داسې ملک نه وي چي ولسي افراد يې د ټوپکو په لرلو کي د هر بل ملک تر خلکو نه د مخه وي. که افغانان په اقتصادي ډگر کي د سړي په سر عايداتو له مخي تر

نورو ملکونو څخه ډېر وروسته دي، برعکس د سړي په سر ټوپک لرلو کې د نړۍ تر هر بل ملک نه د مخه دي. همدغې نظامي او جنګي روحيې افغانستان د رنگ رنگ بېرته پاتې توب سره سره د نړۍ د ډېرو سترو طاقتونو په مقابل کې ساتلې، که څه هم ډېرې سيمې يې له لاسه تللي دي.

په هر حال، افغانان له وسلو سره خاصه مينه لري؛ نو کله چې د نورو له خوا په دوی تېری وشي او دوی په يوه او بل علت وپارېږي، بې درېغه او سمدلاسه وسلو ته رجوع کوي او د ملي دفاع په کار کې د دوی د جنګيالو شمېر د منظمو حکومتي سرټېرو په تناسب په کراتو زیاتوالی مومي او د دوی جنګ گوريلايي او چريکي اشنا شکل غوره کوي. د ملي مبارزې په دغه جاري جنګ کې دوی هم د دغې پېړۍ په سر کې د سلف ډيپټر مينشن يا ملي حاکميت په مفهوم ايستلی د ولسونو په ژوندانه کې حقيقي، په ځای او ټينګ دي او د هغه په مقابل کې د طبقاتو په نامه د انسانانو د ویش او پيوستون نظر هسي يو ضعيف او کتابي نظر دی، دومره ضعيت دی چې حتی د شوروي غونډې د نړۍ يو ستر قدرت هم و نه شو کولی، هغه په افغانانو ومني.

### د افغانانو د مقاومت غورځنگ د مرستې وړ غورځنگ

يو ولس چې له اقتصادي بېرته والي سره سره په خپلې خپلواکۍ او ملي حاکميت دومره ټينګ وي، لکه افغان ولس چې دی او يو ولس چې له کمونيزم او د هغه له فرد زبېښوونکي او فرد نفي کوونکي ټوټاليترين سيستم سره په دومره شدت مخالف وي او يو ولس چې هېواد يې د يوې پرلپسې پراختيا غوښتونکي نظامي امپراتورۍ په وره کې پروت وي او يو ولس چې ملک يې د جهان ډېرې حساسې او مهمې سيمې سره نښلوي، بايد د جهان خپلواک ملتونه يې د خپلې ملي مجازي او عادلې مبارزې په وخت کې يوازې پرېږدي؛ مخصوصاً هغه ملتونه چې د ملي حاکميت او سلف ډيپټر مينشن اصل ته درناوي کوي او دغه اصل نه يوازې د هغوی د باندني سياست، بلکې د هغوی د ملي او سياسي ژوند بنسټ تشکيلوي، له افغانانو سره د دوی په دغې حقي مبارزې کې مرسته کول په واقع کې کمونيزم په

دغي حساسي سيمي كي قرنطين كول او د آزادي په مقابل كي له فرد زبېښوونكمي ټوټاليتريزم او دكتاتورۍ سره مقابله كول دي. كه خدای مكره دغسي زور په خپلواكي مين ولس د خپلي برحقې آزادي په جگړه كي يوازي پرېښودل شو او ټوټاليتريزم پرلپسي پراختيا غوښتونكي شوروي روسيه پرې اوس يا وروسته بره شوه، بيا دي څوك د پاكستان، ايران او منځني ختيځ له مصنونيت نه ډاډه نه وي او په دي حال كي به لويديځ له هغي سيمي نه په شاتگ ته مجبور شوي وي چې د مشرانو په قول يي د دوي لپاره حياتي اهميت لري.

### ژوند او آزادي

د دغي ليكني په پای كي د هغو فقرو راوړل مناسب ښكاري چې پروفيسر كارل وټفوكل د خپل شرقي استبداد نومي نامتو اثر په پای كي راوړي دي او دلته له دغي موضوع سره چې په اصل او نهايت كي د آزادي او مريي توب مبارزه ده، نېغ ارتباط لري، وټفوكل وايي:

«په دي كي شك نه شته چې مونږ د يوې سرخلاصي تاريخي وضعي په مينځ كي واقع يو او په دي كي شك نه شته چې د اغېزمن انتخاب آزادي وجود لري؛ خو مونږ له خپلو فرصتونو څخه په صلاحيت سره استفاده نه ده كړي. مونږ په لويديځي نړۍ كي د ټاټوليتريزم ضد قوتونو لپاره پوره مجرا نه ده خلاصه كړي او چې دا كار مو نه دي كړي، مونږ د انتقال په حالت كي له اويوپيزو ټولنو سره د ټاټوليتريزم ضد قوتونو د پياوړي كېدو په منظور لږ څه كړي دي.»

«خو په داسي حال كي چې د آزادي ډگر په گړندي سره تنگېږي، د مدافعه كولو او پراخولو هڅه يي پياوړي كېږي. په داسي حال كي چې زمونږ د خپل دريځ قوي ارزيابي كولو ته مجبور شوي يو، مونږ به اوس هم زده كړو چې بري څنگه له ناكامي څخه وژغورو. يو نوي بصيرت چې پوره درك شوي، په قناعت بڼونكي ډول سره وړاندي شوي او په ډېرې زړورتيا سره تطبيق شوي دي، ممكن د نظامي او سياسي ايډيالوژيكي مبارزې مخ واړوي. دا ممكن د يو تاريخي بحران مخ بدل كړي. په نهايت كي د پوره دښمن په ضد د اتحاد د محاسبي د خطر منلو لپاره آمادگي او

قرباني د ورکولو لپاره تياري د دوو ساده موضوعاتو په مناسبې ارزيايي پورې اړه لري، مريي توب او آزادي.»

«د لرغوني يونان ښو همشريانو د خپلو دوو تنو وطنوالو سپيرتياس (Sperthias) او بوليس (Bulis) له عزم نه قوت وموند چې هغه د تام قدرت هوس تر پښو لاندې کړي. د سپارتا دغه استازي سوزا ته د تگ په لار کې د پاراس له يو لوړ رتبه افسر هايډرنيس (Hydernes) سره مخامخ شول چې هغه د دې په بدل کې چې که دوی د هغه دکتاتور څښتن ستر پاچا ته تسليم شي، هغوی به په خپل پلرني هېواد کې ستر قدرت ته ورسول شي.

«هيروډتس د يونان د فايدې په غرض او د ټولو آزادو انسانانو د ښېگڼې لپاره د هغوی ځواب ثبت کړی دی. دوی ورته وويل: (ته يو اړخيز مشاور يې، ته د نيمايي موضوع تجربه لري؛ خو په هغې بلې نيمايي موضوع سنا علم نه رسيري. ته د مريي په ژوند خبر يې؛ خو څنگه چې تا د آزادي څکه نه ده کړې، په دې نه پوهېږي چې هغه خوږه ده يا نه ده؛ او که ته د آزادي په نعمت پوهېږي، په مونږ باندې به دې امر کړی وای چې د هغې لپاره وجنگېږو، نه يوازي په نيزې سره، بلکې د جنگ په تېرکي سره.»<sup>(7)</sup>

---

<sup>7</sup> - د بيل پوهنتون خپرونه، کال ۱۹۵۵، مخ ۴۴۸.